

شَدَّادِ سَلَّمَ  
صَلَّى اللَّهُ عَلَيْهِ وَسَلَّمَ

# شان رسول

عَتَادِ صَحَابَةِ کَرِيمَةِ مِنْ شِیْخِ

علام غلام مصطفیٰ محمدی راہے

دیر سرگل مسجدِ القیامتِ کراچی



مکتبہ  
اللهم اعزنا

قادری رضوی کتب خانہ

# سالار شریعت

عقائد صحابہ کی روشنی میں



علاء عالم مصطفیٰ مجددی ایم، لے

دیری سول مجدد العینہ پکستان

حقیقی

قادری الحضوری کتبخانہ

گنج بخش  
روزگار الامور

جملہ حقوق بحق ناشر محفوظ ہیں

نام کتاب ————— شان رسول ﷺ عقائد صحابہ کی روشنی میں  
مصنف ————— علامہ غلام مصطفیٰ مجددی ایم اے  
پروف ریڈنگ ————— محمد صالح الدین سعیدی  
تاریخ اشاعت ————— اپریل 2003ء  
صفحات ————— 223  
ناشر ————— چوبہری عبدالجید قادری  
کمپوزنگ ————— جاوید انجم گوراسیہ  
قیمت ————— 75 روپے

ملنے کے پتے

- ☆ مکتبہ نبویہ گنج بخش روڈ لاہور
- ☆ ضیاء القرآن پبلی کیشنز گنج بخش روڈ لاہور
- ☆ ضیاء القرآن ۱۲ انفال پلازا، دوبازار کراچی
- ☆ شبیر برادر زاد دوبازار لاہور

قادری رضوی کتب خانہ گنج بخش روڈ لاہور

## حسن ترتیب

نمبر شمار	مضمایں	صفحہ نمبر
1	مقام صحابہ	9
2	حدیث کی نظر میں	16
3	فضائل خلفاء راشدین	19
4	باب اول (عشق رسول ﷺ)	22
5	عشق رسول ﷺ باعث فخر ہے	26
6	عشق رسول ﷺ معیار درجات ہے	27
7	عشق رسول ﷺ کے تقاضے	29
8	اسلامی تہذیب سے محبت	30
9	سیدنا صدیق اکبر کا عقیدہ	37
10	سیدنا فاروق اعظم کا عقیدہ	39
11	سیدنا عثمان غنی کا عقیدہ	42
12	سیدنا علی المرتضی کا عقیدہ	44
13	حضرت زید بن حارث کا عقیدہ	45
14	سیدنا بلال جذشی کا عقیدہ	46
15	سیدنا حسان بن ثابت کا عقیدہ	48
16	دیگر صحابہ کرام کا عقیدہ	49
17	باب نمبر ۲ (حسن رسول)	56
18	سیدنا صدیق اکبر کا عقیدہ	58

59	سیدنا فاروق اعظم کا عقیدہ	19
59	سیدنا عثمان غنی کا عقیدہ	20
60	سیدنا علی المرتضی کا عقیدہ	21
61	سیدنا ابو ہریرہ کا عقیدہ	22
61	سیدنا حسان بن ثابت کا عقیدہ	23
63	سیدنا کعب بن مالک کا عقیدہ	24
63	سیدہ عائشہ صدیقہ کا عقیدہ	25
65	دیگر صحابہ کا عقیدہ	26
79	باب سوم (ادب رسول)	27
81	نفاق و ایمان میں فرق	28
82	سیدنا صدیق اکبر کا عقیدہ	29
84	سیدنا فاروق اعظم کا عقیدہ	30
85	سیدنا عثمان غنی کا عقیدہ	31
86	سیدنا علی المرتضی کا عقیدہ	32
87	میزبان رسول ﷺ کا عقیدہ	33
88	دیگر صحابہ کرام کا عقیدہ	34
92	تمام صحابہ کا عقیدہ	35
97	باب چہارم (علم رسول)	36
100	سیدنا صدیق اکبر کا عقیدہ	37
102	سیدنا فاروق اعظم کا عقیدہ	38

105	سیدنا عثمان غنی کا عقیدہ	39
107	سیدنا علی المرتضی کا عقیدہ	40
108	سیدہ فاطمۃ الزہرا کا عقیدہ	41
109	سیدہ عائشہ صدیقہ کا عقیدہ	42
111	حضرت ابو ہریرہ کا عقیدہ	43
115	حضرت عباس کا عقیدہ	44
116	حضرت ابو سعید خدری کا عقیدہ	45
117	حضرت سعد بن ابی و قاص کا عقیدہ	46
118	حضرت ابو زید الانصاری کا عقیدہ	47
118	حضرت حذیفہ کا عقیدہ	48
119	حضرت حمید ساعدی کا عقیدہ	49
120	حضرت ابو ذر رغفاری کا عقیدہ	50
121	حضرت عدی بن حاتم طائی کا عقیدہ	51
122	حضرت خباب کا عقیدہ	52
122	حضرت ام حرام کا عقیدہ	53
123	حضرت عبد اللہ بن عمر کا عقیدہ	54
124	دیگر صحابہ کرام کا عقیدہ	55
129	باب پنجم (حکم رسول)	56
130	حضرت صدیق اکبر کا عقیدہ	57
134	حضرت فاروق اعظم کا عقیدہ	58

137	حضرت عثمان غنی کا عقیدہ	59
137	حضرت علی کا عقیدہ	60
139	حضرت انس بن مالک کا عقیدہ	61
141	حضرت ابو ہریرہ کا عقیدہ	62
144	دیگر صحابہ کرام کا عقیدہ	63
164	باب ششم (ذکر رسول)	64
166	حضرت صدیق اکبر کا عقیدہ	65
167	حضرت فاروق اعظم کا عقیدہ	66
168	حضرت عثمان غنی کا عقیدہ	67
169	حضرت علی الرضا کا عقیدہ	68
169	حضرت سیدہ عائشہ صدیقہ کا عقیدہ	69
170	حضرت عبد اللہ بن رواحہ کا عقیدہ	70
171	حضرت جعفر طیار کا عقیدہ	71
171	حضرت ابو دجانہ کا عقیدہ	72
172	حضرت امیر حمزہ کا عقیدہ	73
173	حضرت حسان بن ثابت کا عقیدہ	74
174	حضرت کعب بن زہیر کا عقیدہ	75
175	حضرت فاطمۃ الزہرا کا عقیدہ	76
175	حضرت عبد اللہ بن عمر و کا عقیدہ	77
176	حضرت عباس کا عقیدہ	78

177	حضرت عبد اللہ بن عباس کا عقیدہ	79
178	حضرت عبد اللہ بن سلام کا عقیدہ	80
179	حضرت سراحتہ بن مالک کا عقیدہ	81
179	حضرت صفیہ کا عقیدہ	82
180	اہل مدینہ کا نغمہ	83
182	باب ہفتم (آل رسول)	84
183	حضرت صدیق اکبر کا عقیدہ	85
185	حضرت فاروق اعظم کا عقیدہ	86
188	حضرت عثمان غنی کا عقیدہ	87
188	دیگر صحابہ کرامہ سفیدہ	88
197	حضرت علی المرتضی کا عقیدہ	89
200	حضرت امام حسن کا عقیدہ	90
200	حضرت امام زین العابدین کا عقیدہ	91
201	امام باقر کا عقیدہ	92
202	امام جعفر صادق کا عقیدہ	93
203	امام محمد تقی کا عقیدہ	94
203	امام حسن عسکری کا عقیدہ	95

203	حاصل بحث	96
205	باب هشتم (مدرسول)	97
207	حضرت صدیق اکبر کا عقیدہ	98
208	حضرت فاروق اعظم کا عقیدہ	99
211	حضرت علی کا عقیدہ	100
212	حضرت عبد اللہ بن عباس کا عقیدہ	101
213	حضرت سواد بن قارب کا عقیدہ	102
213	حضرت زہیر بن صرد کا عقیدہ	103
214	حضرت عثمانی کا عقیدہ	104
215	حضرت امہ بن خالد کا عقیدہ	105
215	حضرت عثمان بن حنیف کا عقیدہ	106
216	حضرت بلاں مزنی کا عقیدہ	107
217	حضرت خالد بن ولید کا عقیدہ	108
218	حضرت کعب بن ضمرہ کا عقیدہ	109
218	حضرت عائشہ صدیقہ کا عقیدہ	110
219	حضرت نابغہ جعدی کا عقیدہ	111
221	مراجع	112

# مقام صحابہ

اس سے پہلے کہ صحابہ کرام کے عقائد کا تفصیلی جائزہ لیں، ہم یہ بتانا ضروری محسوس کرتے ہیں کہ صحابہ کون ہیں اور قرآن و حدیث کی نظر میں ان کا مقام رفعت کیا ہے۔

### صحابہ کرام کون ہیں:-

صحابہ، جمع ہے صحابی کی۔ امام ابو بکر باقلانی فرماتے ہیں "صحابی مشتق من الصحابة،" صحابی صحبت سے مشتق ہے۔ (الکفاۃ صفحہ ۱۰۰) صحابی کی تعریف میں حضرت امام ابن حجر فرماتے ہیں من لقی النبی ﷺ موسمناً به و مات على الاسلام، جس نے نبی اکرم ﷺ کے ساتھ مومن کی حیثیت سے ملاقات کی اور اسلام کی حالت میں دنیا سے رخصت ہوا۔ (نخبۃ الفکر ص ۲۷) امام بخاری قدس سرہ فرماتے ہیں من صحاب النبی او راه من المسلمين فهو من اصحابه جس نے نبی اکرم ﷺ کی صحبت اختیار کی، یا انہیں اسلام کی نظر سے دیکھا، وہ ان کے صحابہ میں سے ہے۔ (صحیح بخاری) امام باقلانی علیہ الرحمہ کا ارشاد ہے۔

و افضل الناس بعد هولاء اصحاب رسول ﷺ القرن بعث  
الذی، بعث فیہم کل من صحبه سنۃ او شہراً او یوماً او ساعۃ

اور اہ فھو من اصحابہ لہ من الصحبۃ علی قدر ما صحبہ و کانت سابقتہ، معہ و سمع منه، و نظر الیہ یعنی ان کے بعد حضور کی صحبت اختیار کی خواہ ایک سال، ایک مہینہ، ایک دن، ایک ساعت کے لیے سہی یا ان کو دیکھا، وہ ان کے صحابہ میں سے ہے اور اس کے لیے فیضان صحبت قدر صحبت کے مطابق ہے۔ سو جوان کے ساتھ رہا، جس نے ان سے پچھنا اور جس نے ان کو دیکھا وہ صحابی ہے۔ (الکفا یہ ص ۹۹)

امام ابن حزم علیہ الرحمہ کا قول ہے۔ اما الصحابةؓ فھو کل من جالس النبی ﷺ ولو ساعۃ و سمع منه ولو کلمة فما فوقها او شاهد منه علیه السلام امرا و لم يكن من المنافقین الذين اتصل نفاقهم و اشهتر، صحابی اس کو کہتے ہیں جس نے حضور کی مجلس اختیار کی، اور ان سے پچھنا اگر چہ ایک کلمہ سہی، یا زیادہ، اور ان سے کوئی کام دیکھا اور وہ منافقین میں ہرگز نہ ہو جن کا نفاق اسی دور سے متصل و مشہور تھا۔ نیز فرماتے ہیں کلہم عدل امام فاصل رضی فرض علینا تو قیرہم و تعظیمہم، تمام صحابہ عدل، امام، فاصل اور رضی ہیں، تمام صحابہ کی تو قیر و تعظیم ہم پر فرض ہے۔ (الاحکام فی اصول الاحکام ص ۸۶۶)



## قرآن کی نظر میں

۱۔ اللہ کریم نے اپنے محبوب کریم ﷺ کی بلند پایہ نسبت اور صحبت کی برکت سے صحابہ کرام کی دینداری کی تعریف فرمائی اور ان کو اجر و مغفرت کی بشارت سنائی، مثلاً۔

☆ فرمایا۔ اور جو لوگ ایمان لائے اور ہجرت کی اور اللہ کی راہ میں جہاد کیا اور جنہوں نے ان کو جگہ دی اور مدد کی، سب سچے ایمان دار ہیں اور ان کے لیے مغفرت اور عزت کا رزق ہے۔ (سورۃ آٹھ آیت ۳۷)

☆ فرمایا۔ جنہوں نے اللہ کی راہ میں ہجرت کی، اس لیے کہ ان پر ظلم کیا گیا تھا، ہم انہیں ضرور دنیا میں اچھا ٹھکانہ دیں گے اور بلاشبہ آخرت کا اجر، ”اس سے بھی“، بہتر ہے اگر وہ مانیں۔ (سورۃ ایمانت ۲۱)

☆ فرمایا۔ مہاجرین اور النصار میں آگے بڑھنے والے، پہلے اور جنہوں نے ان کی احسان کے ساتھ اطاعت کی، اللہ ان سب سے راضی ہوا اور وہ سب اس سے راضی ہوئے اور اس نے ان کے لیے ایسے باغ تیار کئے ہیں جن کے نیچے نہریں جاری ہیں۔ وہ ہمیشہ ان باغوں میں رہیں گے، یہی بہت بڑی کامیابی ہے۔ (سورۃ آٹھ آیت ۱۰۰)

۲۔ صحابہ کرام علیہم الرضوان کے دلوں کو تقویٰ وللہیت کے لیے چنا گیا اور ان پر سکینت سرمدی اور رحمت ابدی کا نزول ہوا، مثلاً

☆ فرمایا۔ جو لوگ اللہ کے رسول کے سامنے اپنی آوازوں کو پست رکھتے ہیں، ان کے دلوں کو اللہ نے تقویٰ کے لیے جن لیا، انہی کے لیے بخشش اور ثواب عظیم ہے۔ (سورۃ حجراۃ آیت ۳)

☆ فرمایا۔ بے شک اللہ راضی ہو گیا ایمان والوں سے جب وہ درخت کے نیچے (اے محبوب) تیری بیعت کر رہے تھے۔ ان کے دلوں میں جو (ایمان) تھا وہ اسے معلوم تھا اس لیے اس نے ان پر سکینہ نازل فرمائی اور فتح قریب سے نر فراز فرمایا۔ (سورۃ ایمانت ۱۸)

☆ فرمایا۔ اور اعراب میں سے جو لوگ اللہ اور قیامت پر ایمان رکھتے ہیں اور مال خرج کرتے ہیں اور اس کو اللہ کے قرب اور رسول کی دعاؤں کا سبب قرار دیتے ہیں، خبرداران کے لیے قرب کا سبب ہے، اللہ ان کو اپنی رحمت میں داخل کرے گا، بے شک وہ بخششے والا مہربان ہے۔ (سورۃ آیت ۹۹)

۳۔ صحابہ کرام علیہم الرضوان کے دل و نگاہ میں ایمان کی محبت اور کفر و عصیاں کی نفرت کا جذبہ ٹھاٹھیں مارتا تھا۔ مثلًاً

☆ فرمایا۔ اور جان لو تم میں اللہ کا رسول جلوہ گر ہے اگر وہ بہت سے کاموں میں تمھاری بات مان لے تو تم ضرور تکلیف میں بنتا ہو جاؤ۔ لیکن اللہ نے ایمان کو تمھارا محبوب بنادیا اور اسے تمھارے دلوں کی زینت بنایا، اور کفر و بد کاری اور نافرمانی سے نفرت سکھائی، یہی لوگ راہ راست پر ہیں۔ (سورۃ آیت ۷)

☆ فرمایا۔ جب ایمان والوں نے لشکر احزاب کو دیکھا تو پکارا ٹھے یہ وہی ہے۔ جس کا اللہ اور اس کے رسول نے ہمارے ساتھ وعدہ کیا تھا، اس بات نے ان کے ایمان اور اطاعت کو بڑھادیا۔ (سورۃ آیت ۲۲)

۳۔ صحابہ کرام علیہم الرضوان کا ذکر پاک سابقہ کتابوں میں بھی درج ہے مثلاً۔

☆ فرمایا۔ محمد، اللہ کے رسول ہیں۔ اور جو لوگ ان کے ساتھ ہیں وہ کافروں پر سخت اور آپس میں رحم دل ہیں۔ تو انہیں دیکھے گا رکوع اور بجود کرتے، وہ اللہ کا فضل اور خوشنودی چاہتے ہیں۔ سجدوں کے اثر سے ان

کے چہروں پر علامت ہے۔ یہ تورات میں ان کی مثال ہے اور انجیل میں ان کی مثال اس کھیتی کی ہے جس نے سوئی نکالی، پھر اس کو مضبوط کیا، پھر وہ سوئی ہو کر اپنے تنے پر کھڑی ہو گئی۔ کہ کاشتکار کو اچھی لگتی ہے، اس لیے کہ ان کے ذریعے کافروں کو غصہ دلائے۔ اللہ نے ان لوگوں سے جو ایمان لائے اور انہوں نے اچھے کام کیے، مغفرت اور اجر عظیم کا وعدہ کیا ہے۔

(سورت ۲۹ آیت ۲۹)

۵۔ صحابہ کرام علیہم الرضوان کے ایمان اور حسن اعتقاد کو تمام امت مسلمہ کے لیے قابل تقلید قرار دیا گیا ہے۔ مثلاً

☆ فرمایا۔ جب ان سے کہا جاتا ہے کہ ایسے ایمان لاو جیسے (یہ) لوگ ایمان لائے ہیں تو بولے کیا ہم ایسے ایمان لا میں جیسے یہ یقوقف ایمان لائے خبردار وہ خود یقوقف ہیں لیکن علم نہیں رکھتے۔ (سورت ۱۳ آیت ۱۲)

☆ فرمایا۔ پھر اگر وہ بھی یوں ہی ایمان لائے جیسے تم لائے جب تو وہ ہدایت پا گئے اور اگر منہ پھر میں تو وہ نزی صد میں ہیں۔ (سورت ۱۳ آیت ۱۳)

۶۔ تمام صحابہ کرام علیہم الرضوان کے ساتھ حسن آخرت کا وعدہ ہے مثلاً ☆ فرمایا۔ تم میں برابر نہیں وہ جنہوں نے فتح مکہ سے قبل خریج اور جہاد کیا، وہ مرتبہ میں ان سے بڑے ہیں جنہوں نے فتح مکہ کے بعد خریج اور تھمارے کاموں سے باخبر ہے (سورۃ ۵)

۷۔ تمام صحابہ کرام علیہم الرضوان اللہ کریم کی رحمتوں کے سایہ میں رہتے ہیں۔ مثلاً

☆ فرمایا۔ بے شک اللہ کی رحمتیں متوجہ ہوئیں اس غیب کی خبریں بتانے والے پر اور ان مہاجرین اور انصار پر جنہوں نے مشکل وقت میں اس کا ساتھ دیا، اس کے بعد قریب تھا کہ ان میں سے کچھ لوگوں کے دل پھر جائیں پھر ان پر رحمت سے متوجہ ہوا۔ بے شک وہ ان پر نہایت مہربان ہے (سورت ۹ آیت ۱۱۷)

۸۔ صحابہ کرام علیہم الرضوان کو اللہ کریم نے معافی عنایت فرمائی۔ مثلاً ☆ فرمایا۔ اور بے شک اللہ نے تحسیں معاف کر دیا اور اللہ مومنوں پر فضل کرتا ہے۔ (سورت ۳ آیت ۱۵۲)

☆ فرمایا۔ اور بے شک اللہ نے ان کو معاف فرمایا بے شک اللہ مغفرت اور حکم والا ہے۔ (الیضا آیت ۱۵۵)

۹۔ صحابہ کرام علیہم الرضوان کے ایمار و قربانی کو بڑے خوبصورت انداز میں سراہا گیا ہے۔ مثلاً

☆ فرمایا۔ ان فقیر ہجرت کرنے والوں کے لیے جو اپنے گھروں اور مالوں سے نکالے گئے، اللہ کا فضل اور رضا چاہتے ہیں۔ اور اللہ اور اس کے رسول کی مدد کرتے ہیں وہی چے ہیں اور جنہوں نے پہلے سے اس شہر اور ایمان میں گھر بنالیا، دوست رکھتے ہیں انہیں جوان کی طرف ہجرت کر کے گئے۔ اور اپنے دلوں میں کوئی حاجت نہیں پاتے۔ اس چیز کی جوانہیں ملی۔ اور اپنی جانوں پر ان کو ترجیح دیتے ہیں۔ اگرچہ ان کو شدید محتاجی ہو۔ اور جو

اپنے نفس کے لائچ سے بچایا گیا وہ کامیاب ہوا۔ اور جو ان کے بعد آئے عرض کرتے ہیں اے ہمارے رب، ہمیں بخش دے اور ہمارے بھائیوں کو جو ہم سے پہلے ایمان لائے اور ہمارے دلوں میں ایمان والوں کی طرف سے کینہ نہ رکھ، اے ہمارے رب تو ہی نہایت مہربان رحم کرنے والا ہے۔

(سورت ۹۵ آیت ۱۰۸ تا ۱۰۹)

۱۰۔ صحابہ کرام علیہم الرضوان۔ نہایت غیرت و حمیت کے مالک ہیں، وہ اللہ اور اس کے رسول کے مقابلے میں کسی کی پرواہ نہیں کرتے، وہ اللہ کے خصوصی انعامات کے مستحق ہیں اور اللہ کی جماعت ہیں، مثلاً

☆ فرمایا۔ تم نہ پاؤ گے ان لوگوں کو جو اللہ اور یوم آخرت پر یقین رکھتے ہیں کہ اللہ اور اس کے رسول کے دشمنوں سے دوستی رکھیں، اگرچہ وہ ان کے باپ یا بیٹے یا بھائی یا کنبے والے ہیں، وہ ہیں جن کے دلوں میں اللہ نے ایمان نقش فرمادیا اور اپنی طرف کی روح سے ان کی مدد فرمائی، اور انہیں باغوں میں لے جائے گا جن کے نیچے نہریں بہتی ہیں کہ ان میں ہمیشہ رہیں، اللہ ان سے راضی اور وہ اللہ سے راضی، یہ اللہ کی جماعت ہے، خبردار بے شک اللہ ہی کی جماعت کامیاب ہے (سورت ۲۲ آیت ۵۸ تا ۶۰)

☆☆☆

## حدیث کی نظر میں

☆ حضرت ابوسعید خدریؓ سے روایت ہے کہ حضور نبی اکرم ﷺ نے فرمایا لاتسبوا اصحابی، میرے صحابہ کو برانہ کہو۔ تم میں سے کوئی احمد پہاڑ جتنا سونا بھی صرف کرے تو بھی ان کے ایک (درہم) کے برابر نہیں۔

(بخاری و مسلم مشکوٰۃ جلد ۳ ص ۲۲)

☆ حضرت عمران بن حسینؓ سے روایت ہے کہ حضور رسول ﷺ نے فرمایا میری امت میں بہترین میراگروہ ہے، پھر وہ لوگ جو اس سے قریب ہوں۔ پھر وہ جوان سے قریب ہوں۔ (ایضاً، مشکوٰۃ جلد ۳ ص ۲۲)

☆ حضرت جابرؓ سے روایت ہے کہ حضور شفیع اعظم ﷺ نے فرمایا لاتمس النار مسلمارانی اور ای من رانی، اس مسلمان کو آگ نہ چھوئے گی جس نے مجھے دیکھا، یاد کیخنے والے کو دیکھا۔ (ترمذی مشکوٰۃ جلد ۳ ص ۲۲)

☆ حضرت عبد اللہ بن عمرؓ سے روایت ہے کہ حضور مخبر صادق ﷺ نے فرمایا، میں نے اپنے رب سے اپنے صحابہ کے اختلاف کے بارے میں سوال کیا، جو میرے بعد ہوگا۔ تو مجھے وحی ہوئی کہ اے محمد ﷺ تمہارے صحابہ میرے نزدیک آسمان کے تاروں کی طرح ہیں۔ ان کے بعض، بعض سے قوی ہیں۔ اور سب میں نور ہے۔ جس نے ان کے اختلاف میں سے کچھ حصہ لیا، جس پر وہ ہیں تو وہ میرے نزدیک ہدایت پر ہے۔ حضور ﷺ نے فرمایا میرے صحابہ ستاروں کی طرح ہیں۔ تم ان میں سے جس کی پیروی کرو گے ہدایت پاؤ گے۔ (رزین مشکوٰۃ جلد ۳ ص ۲۵)

انہی سے روایت ہے کہ حضور فخر عالم ﷺ نے فرمایا کہ جب تم ان کو دیکھو جو میرے صحابہ کو برائی کہتے ہیں تو کہو لعنة اللہ علی شوکم، تمہارے شر پر اللہ کی لعنت ہو۔ (ترمذی مشکوٰۃ جلد ۳ ص ۲۵)

☆ حضرت عمر فاروقؓ سے روایت ہے کہ حضور سرور عالم ﷺ نے فرمایا اکرم موسیٰ صاحبی فانہم خیار کم میرے صحابہ کی عزت کرو کہ وہ تمہارے بہترین ہیں۔ (مشکوٰۃ جلد ۳ ص ۳۲۳)

☆ حضرت عبد اللہ بن مغصلؓ سے روایت ہے کہ حضور ہادی کل ﷺ نے فرمایا اللہ الہ فی اصحابی، میرے صحابہ کے بارے میں اللہ سے ڈر، میرے بعد انہیں نشانہ نہ بناو، کیونکہ جس نے ان سے محبت کی تو میری محبت کی وجہ سے کی۔ اور جس نے ان سے بغض رکھا تو میرے بغض کی وجہ سے رکھا۔ جس نے انہیں ستایا، اس نے مجھے ستایا۔ جس نے مجھے ایذا دی اس نے اللہ کو ایذا دی، اور جس نے اللہ کو ایذا دی تو قریب ہے اللہ اسے پکڑے۔ (ترمذی، مشکوٰۃ جلد ۳ ص ۳۳۳)

☆ حضرت انسؓ سے روایت ہے کہ حضور ختم رسول ﷺ نے فرمایا میرے صحابہ کی مثال میری امت میں کھانے میں نمک کی سی ہے۔ کھانا نمک کے بغیر درست نہیں ہوتا، حضرت حسنؓ فرماتے ہیں کہ ہمارا نمک تو چلا گیا، ہم کیسے درست ہوں۔ (شرح سنہ، مشکوٰۃ جلد ۳ ص ۳۳۳)

☆ حضرت ابن عمرؓ سے روایت ہے کہ حضور رحمت کو نین ﷺ نے فرمایا کہ صحابہ کرام کو برانہ کہو، ان میں کسی ایک کا ایک لمحے کے لیے قیام کرنا تمہاری چالیس سال کی عبادت سے بہتر ہے۔ (فضائل الصحابة از احمد بن خبل ص ۶۱)

☆ حضور جان دارین ﷺ نے فرمایا جس نے صحابی کے بارے میں میری حفاظت کی قیامت کے دن اس کے لیے ایک محافظ ہو گا، اور جس

نے صحابی کو گالی دی اس پر اللہ کی لعنت۔ (ایضاً ص ۵۲)

☆☆☆

## فضائل خلفار اشدین

ذیل میں ہم خلفائے راشدین سیدنا ابو بکر صدیق، سیدنا عمر فاروق، سیدنا عثمان غنی، سیدنا علی المرتضی سیدنا حسن مجتبی رضی اللہ عنہم کے خصوصی فضائل و مناقب بیان کرتے ہیں۔

☆ حضرت ابو سعید خدریؓ سے روایت ہے کہ حضور نبی اکرم ﷺ نے فرمایا کہ سارے انسانوں میں اپنے مال و صحبت کے حوالے سے مجھ پر بڑا احسان کرنے والے ابو بکر ہیں اور امام بخاری کی روایت میں ابو بکر ہے اور اگر میں کسی کو خلیل بناتا تو ابو بکر کو بناتا، لیکن اسلام کا بھائی چارہ اور دوستی کافی ہے۔ مسجد میں ابو بکر کی کھڑکی کے سوا کوئی کھڑکی نہ رکھی جائے۔ اور روایت میں ہے کہ اگر میں اپنے رب کے سوا کسی کو دوست بناتا تو ابو بکر کو بناتا۔ (بخاری و مسلم)

☆ حضرت عائشہ صدیقہؓ فرماتی ہیں کہ حضور نبی اکرم ﷺ نے فرمایا میرے پاس اپنے والد اور اپنے بھائی کو بلا و تا کہ میں ایک تحریر لکھ دوں کیونکہ مجھے خوف ہے کہ کوئی تمنا کرنے والا تمنا کرے، یا کہنے والا کہے کہ میں، لیکن اللہ اور مومنین! ابو بکر کے سوا کسی کو نہیں مانیں گے۔ (مسلم)

☆ حضرت عبد اللہ بن عمرؓ سے روایت ہے کہ حضور نبی اکرم ﷺ نے حضرت ابو بکر صدیقؓ سے فرمایا کہ تم میرے غار کے ساتھی اور حوض کے ساتھی ہو، (ترمذی)

☆ حضرت ابو ہریرہؓ سے روایت ہے کہ حضور نبی اکرم ﷺ نے فرمایا تم سے پہلی امتوں میں الہام والے لوگ تھے، میری امت میں عمر ہیں۔ (بخاری و مسلم)

☆ حضرت عبد اللہ بن عمرؓ سے روایت ہے کہ حضور نبی اکرم ﷺ نے فرمایا، اللہ تعالیٰ نے عمر کی زبان اور دل پر حق جاری فرمایا۔ (ترمذی)

☆ حضرت عقبہ بن عامرؓ سے روایت ہے کہ حضور نبی اکرم ﷺ نے فرمایا کہ میرے بعد نبی ہوتا تو عمر بن خطاب ہوتے۔ (ترمذی)

☆ حضرت حذیفہؓ سے روایت ہے کہ حضور نبی اکرم ﷺ نے فرمایا میرے بعد ابو بکر و عمر کی پیروی کرو۔ (ترمذی)

☆ حضرت طلحہؓ سے روایت ہے کہ حضور نبی اکرم ﷺ نے فرمایا ہر نبی کا کوئی ساتھی ہوتا ہے میرے ساتھی یعنی جنت میں عثمان ہیں۔ (ترمذی)

☆ حضرت عبد الرحمن بن سمرةؓ سے روایت ہے کہ حضور نبی اکرم ﷺ نے فرمایا آج کے بعد عثمان کا کوئی عمل انہیں نقصان نہیں دے۔ (ترمذی، ابن ماجہ)

☆ حضرت عبد اللہ بن عمرؓ سے روایت ہے کہ حضور نبی اکرم ﷺ نے فرمایا عثمان مظلوم قتل کیے جائیں گے۔ (ترمذی)

☆ حضرت سعد بن ابی وقارؓ سے روایت ہے کہ حضور نبی اکرم ﷺ نے فرمایا اے علی تم مجھ سے اس درجہ میں ہو جو ہارون کو موسیٰ سے تھا۔ بجز اس کے کہ میرے بعد کوئی نبی نہیں۔ (مسلم و بخاری)

☆ حضرت عمران بن حصینؓ سے روایت ہے کہ حضور نبی اکرم ﷺ

نے فرمایا علی مجھ سے ہے، میں علی سے ہوں۔ اور وہ ہر مومن کا ولی ہے۔  
(ترمذی)

☆ حضرت زید بن ارقمؓ سے روایت ہے کہ حضور نبی اکرم ﷺ نے فرمایا جس کا میں مولیٰ ہوں اس کا علی مولیٰ ہے۔ (احمد و ترمذی)

☆ حضرت براءؓ سے روایت ہے کہ میں نے حضور نبی اکرم ﷺ کو دیکھا کہ حضرت حسن ابن علیؑ ان کے کندھے پر تھے، حضور فرمائے تھے الہی میں اس سے محبت کرتا ہوں تو بھی اس سے محبت فرم۔ (بخاری و مسلم)

☆ حضرت ابو بکرؓ سے روایت ہے کہ حضور نبی اکرم ﷺ نے فرمایا میرا یہ بیٹا (حسن مجتبی) سید ہے۔ شاید اللہ تعالیٰ اس کے ذریعے مسلمانوں کی دو بڑی جماعتوں میں صلح کرادے۔ (بخاری)



بَابُ الْأُولِيٍّ  
عشق رسول

اللہ کریم نے اپنی کتاب کریم میں اپنے محبوب کریم علیہ الصلوٰۃ والسلام کے عشق و محبت کو اہل ایمان کا نشان امتیاز قرار دیا ہے۔ فرمایا۔

النبی اولیٰ بالمؤمنین من انفسهم (سورۃ الاحزاب)

اس آیت مبارکہ میں لفظ اولیٰ کے تین معانی مراد لیے جاسکتے ہیں۔ اولیٰ بمعنی اقرب۔ اولیٰ بمعنی الملک۔ اولیٰ بمعنی احباب۔ اول الذکر مراد ہوتا آیت مبارکہ کا ترجمہ یوں ہوگا، ”نبی اکرم مومنوں کو ان کی جانوں سے بھی زیادہ قریب ہیں“، ثانی الذکر مراد ہوتا ترجمہ یوں ہوگا ”نبی اکرم مومنوں سے زیادہ ان کی جانوں کے مالک ہیں“۔ ثالث الذکر مراد ہوتا ترجمہ یوں ہوگا ”نبی اکرم مومنوں کو ان کی جانوں سے بھی زیادہ محبوب ہیں“،

پہلے دو ترجمے اپنے مفہوم و موضوع کے اعتبار سے نہایت وسیع مباحث اور وقوع افکار سے لبریز ہیں۔ اس باب میں ہمارا عنوان بحث اور موضوع فکر عشق رسول ہے، لہذا ہم آخری ترجمے کو سامنے رکھتے ہیں۔ اس ترجمے کو ہم اس طرح بھی لکھ سکتے ہیں کہ ایمان والے وہی ہیں جو نبی اکرم کو اپنی جانوں سے بھی زیادہ محبوب جانتے ہیں۔ اس کے ضمن میں حدیث بخاری نقل کی جائے تو مسئلہ صاف ہو جاتا ہے۔ ”ایک دن حضرت فاروق اعظم رضی اللہ عنہ نے حضور نبی اکرم ﷺ کی خدمت میں عرض کیا۔

لَأَنْتَ أَحَبُّ إِلَيَّ مِنْ كُلِّ شَيْءٍ إِنْفَسِيَ الَّتِي بَيْنَ جَنَبِي فَقَالَ لَهُ  
النَّبِيُّ عَلَيْهِ السَّلَامُ لَنْ يَوْمَنِ أَحَدٌ كَمْ حَتَّى أَكُونَ أَحَبُّ إِلَيْهِ مِنْ نَفْسِهِ فَقَالَ  
عُمَرُ وَالذِّي أَنْزَلَ عَلَيْكَ الْكِتَابَ لَأَنْتَ أَحَبُّ إِلَيَّ مِنْ نَفْسِي الَّتِي  
بَيْنَ جَنَبِي فَقَالَ لَهُ النَّبِيُّ عَلَيْهِ السَّلَامُ إِلَّا نَعْمَلُ إِنَّمَا عَمَلُكَ  
عَمَلٌ لَنَا وَعَمَلُهُ عَلَيْنَا (رواہ البخاری عن عبد اللہ بن عباس)

(ابن ہشام)

بے شک آپ مجھے میری جان جو میرے دونوں پہلوؤں کے درمیان پوشیدہ ہے کے علاوہ ہر چیز سے زیادہ پیارے ہیں۔ حضور نبی اکرم ﷺ نے فرمایا اس وقت تک کوئی شخص مومن نہیں ہو سکتا جب تک میں اس کو اس کی جان سے بھی زیادہ محبوب نہ ہو جاؤں، حضرت فاروق اعظم نے عرض کی مجھے اس ذات کی قسم ہے جس نے آپ پر کتاب نازل فرمائی بے شک آپ مجھے میری جان سے بھی زیادہ محبوب ہیں حضور نبی اکرم ﷺ نے فرمایا عمر! اب بات بُنی ہے،

بخاری شریف میں ایک اور بھی مشہور و معروف حدیث ہے جسے تقریباً تمام اہل صحاح نے درج کیا ہے حضور ﷺ نے فرمایا لا یو من احد کم حتیٰ اکون احباب الیه من والدہ و ولدہ والناس اجمعین، تم میں سے کوئی شخص مومن نہیں ہو سکتا جب تک میں اسے اس کے والدین، اولاد اور تمام لوگوں سے زیادہ محبوب نہ ہو جاؤں۔ (کتاب الایمان) اس ارشاد مبارک نے بھی عشق رسول کی اہمیت و ضرورت کو واضح کر دیا۔ قرآن پاک میں ارشاد ربانی ہے۔

”اے محبوب فرمادیجئے اگر تم اپنے باپوں، بیٹوں، بھائیوں، بیویوں، رشتہ داروں، کمائے جانے والے مالوں، تجارت جس میں تمھیں نقصان کا خوف ہوتا ہے اور پسندیدہ مکانوں کو اللہ اس کے رسول اور اللہ کے راستے میں کیے جانے والے جہاد سے محبوب جانتے ہو، انتظار کرو اللہ تم پر اپنا عذاب نازل فرمائے گا، اور اللہ فاسقوں سے محبت نہیں کرتا،“ (سورۃ

(التوہبہ ۲۳)

اس آیت مبارکہ نے توبات ہی ختم کر دی کہ جسے اللہ اور اس کے رسول سے محبت نہیں وہ زمرة فاسقین میں شامل ہے، اور یہاں فتنہ سے مراد کفر ہے۔ نیز اس امر کی طرف بھی اشارہ ہے کہ اسلام کے جملہ عقائد و اعمال کو مان لینے اور تمام رشتہ داروں کے حقوق پہچان لینے کے باوجود دل میں یہ جذبہ کا فرمانہیں تو کچھ بھی نہیں، بقول اقبال

عقل و دل و نگاہ کا مرشد او لیں ہے عشق  
عشق نہ ہو تو شرع و دیں بت کدہ تصورات  
ہاں ہاں اسی لیے تو حضور نبی اکرم ﷺ نے ارشاد فرمایا ہے،  
”تم میں سے کوئی شخص بھی حلاوت ایمان سے سرشار نہیں ہو سکتا ان  
یکون اللہ و رسولہ احب الیہ ممما سواہما جب تک وہ اللہ اور اس  
کے رسول کو ہر چیز سے محبوب نہ سمجھے، (بخاری کتاب الایمان)“

مذکورہ صدر آیت مبارکہ اور حدیث مبارک نے یہ بھی ثابت کیا ہے کہ اللہ اور اس کے رسول کی محبت، ایک ہی محبت ہے۔ اس میں فرق کرنا،  
منافقوں کے بارے میں نازل ہونے والے اس ارشاد قرآنی کا مصدق  
ہونا ہے۔ ان یافرقوا بین اللہ و رسّلہ کہ وہ اللہ اور اس کے رسولوں میں  
فرق ڈالتے ہیں، ایک حدیث مبارک بھی دیکھئے۔ ”ایک شخص حضور نبی  
اکرم ﷺ سے پوچھنے لگا، حضور! میں مومن کب ہوں گا؟ فرمایا اذا  
احبیت اللہ، جب تو اللہ سے محبت کرے گا، عرض کی میں اللہ سے کب محبت  
کروں گا، فرمایا اذا احباب رسول اللہ جب تو اللہ کے رسول سے محبت

کر گا،” (مقدمہ دلائل الخیرات)

عشق رسول باعث فخر ہے :-

حضور ﷺ کے عظیم صحابہ کرام رضی اللہ عنہم عبادت و ریاضت، زہد و تقویٰ، عدل و انصاف، خلوص وللہیت، جیسے اعلیٰ اخلاق سے مزین تھے، بعثت لاتمم مکارم الاخلاق (مجھے اخلاق حسنہ کی تکمیل کے لیے مبعوث کیا گیا ہے) کی شان والے محبوب کریم ﷺ کی نظر رحمت نے ان کے دل و دماغ کو تزکیہ و تصفیہ کی دولت سرمدی سے مالا مال کر دیا تھا، جن کے رکوع و سجود کا ذکر قرآن پاک فرمائے بھلان سے بڑا نمازی کون ہو گا۔ لیکن انہیں اپنی نماز پر فخر نہیں تھا۔ بلکہ کسی بھی عمل پر بھروسہ نہیں تھا، مگر فخر تھا اور بھروسہ تھا تو بس عشق رسول پر تھا، ایک حدیث مبارک دیکھئے۔

”ایک شخص نے پوچھا متی قیام الساعۃ، قیامت کب آئے گی۔ حضور نماز کے لیے چلے گئے، نماز سے فارغ ہوئے تو فرمایا قیامت کے بارے میں پوچھنے والا کہاں ہے، اس نے کہا، ”میں ہوں یا رسول اللہ“، آپ نے فرمایا ”ما اعددت لها تو نے اس کے لیے کیا کیا؟“ کہنے لگا، یا رسول اللہ میں نے زیادہ نمازیں، روزے اور صدقے ادا نہیں کیے، الائی احباب اللہ و رسولہ، ہاں اللہ اور اس کے رسول سے محبت کرتا ہوں، حضور نے فرمایا، المرء مع من احب و انت مع من احبت، آدمی اس کے ساتھ ہو گا جس کے ساتھ وہ محبت کرتا ہے اور تو بھی اس کے ساتھ ہو گا جس کے ساتھ محبت کرتا ہے، (رواہ الترمذی و البخاری)

اس حدیث مبارک کے ڈائلے اس حدیث مبارک سے بھی ملتے ہیں

جس میں مزید وضاحت کے ساتھ فرمایا من احبنی کان معی فی الجنہ، جس نے میرے ساتھ محبت رکھی وہ جنت میں میرے ساتھ ہو گا۔ گویا عشق رسول وہ جذبہ ہے، وہ ولولہ ہے جو ہر عمل کی جان ہے، ہر عقیدے کی روح ہے، یہ انسان کی رگ رگ میں سما یا ہے تو اس کے پاس کونیں کی نعمتیں ہیں۔  
بقول اقبال۔

ہر کہ عشقِ مصطفیٰ سامان اوست  
بحرو بدر گوشہ دامان اوست

یاد رہے کہ عمل کی قابل معافی ہے لیکن محبت کی کمی قابل معافی نہیں، جیسا کہ ایک شخص پر شراب کی حد جاری ہوئی لوگ اس پر لعنت بر سانے لگے۔ حضور ﷺ نے فرمایا لا تلعنه فانه يحب الله و رسوله، اس پر لعنت نہ بھجو وہ اللہ اور اس کے رسول سے محبت کرتا ہے۔ (رواہ البخاری عن عمر بن الخطاب)

عشق رسول معيار درجات ہے:-

یہ امر بھی نہایت اہم ہے کہ اگر آپ کسی بھی انسان کے درجات و مقامات کا جائزہ لینا چاہیں تو سب سے پہلے دیکھیں کہ اس کے دل میں عشق رسول کا جذبہ کس قدر موجز ہے۔ کسی میں عشق رسول کا جذبہ جتنا زیادہ ہو گا اتنا ہی وہ بلند مقام پر فائز ہو گا۔ حضور ﷺ نے فرمایا،

”يتفاوت الناس في الإيمان على قدر تفاوتهم في مجتى و  
يتفاوتون في الكفر على قدر تفاوتهم في بغضى الا لا إيمان لمن  
لا محبت له“ (مقدمہ دلائل الخیرات)

لوگ ایمان کے مختلف درجات پر ہوں گے جس طرح میری محبت کے مختلف درجات پر ہوں گے اور کفر کے مختلف درجات پر ہوں گے جتنے میرے بعض کے مختلف درجات پر ہوں گے خبردار جس میں محبت نہیں اس میں ایمان نہیں۔

دیکھئے سب کا اتفاق ہے کہ حضرت سیدنا ابو بکر صدیق رضی اللہ تعالیٰ عنہ کا مقام تمام صحابہ کرام سے زیادہ ہے، ایسا کیوں ہے، آپ آثار صحابہ پڑھ کر دیکھ لیں تمام صحابہ کرام آپ ﷺ سے دل و جان سے محبت کرتے تھے مگر اس پروانہ الفت، کثہ محبت کا رنگ ہی زالا تھا۔ پھر اس نزالی محبت کے مالک کو مقام بھی زالا ہی نصیب ہوا۔ اسی طرح حضور غوث اعظم سید عبد القادر جیلانی رضی اللہ عنہ اور ان کے بعد حضور مجدد اعظم شیخ احمد سرہندی رضی اللہ عنہ کا اولیائے کرام میں منفرد مقام ہے، ذرا ان کی سوانح بے بہا کا مطالعہ کر کے دیکھیں انہوں نے محبوب کریم علیہ الصلوٰۃ والسلام سے محبت بھی منفرد انداز سے کی ہے۔ اس کے برعکس جن ظالموں نے حضور ﷺ سے جتنا بعض رکھا اتنا ہی وہ کفر و طغيان میں غرق ہوتے گئے، حدیث مبارک کے آخری الفاظ تو تازیانہ عبرت بن کر ان مغرور زہد پرستوں اور متکبر عبادت گزاروں کے زہدو عبادت پر برس رہے ہیں جن کے سینے اس محبوب کی محبت کے گنجھنے نہیں۔

محمد کی محبت دین حق کی شرط اول ہے  
اسی میں ہوا اگر خامی تو سب کچھ ناکمل ہے

(حفیظ جاندھری)

## عشق رسول کے تقاضے:-

عشق و محبت کی دنیا کے باسی جانتے ہیں کہ اس جذبے کے اپنے تقاضے ہیں، ان تقاضوں کے بغیر عشق و محبت کا دعویٰ بلا دلیل ہو جاتا ہے۔ پھر عشق رسول! اس سے بڑھ کر تو کوئی جذبہ ہو، ہی نہیں سکتا۔ سواس کے تقاضے سامنے رکھنے چاہیں تا کہ ایمان و اسلام کی لذت و حلاوت نصیب ہو۔

۱۔ حضور نبی اکرم ﷺ کی اتباع و اطاعت کرنی چاہیے۔ (المحب لمن سب مطیع)

۲۔ حضور نبی اکرم ﷺ کا ذکر کثرت سے کرنا چاہیے۔ (من احباب شینا اکثر ذکرہ)

۳۔ حضور نبی اکرم ﷺ کے پیاروں سے پیار کرنا چاہیے یعنی صحابہ کرام اور آل اطہار اُس حضور کے پیارے ہیں۔

۴۔ حضور نبی اکرم ﷺ کے دشمنوں سے دشمنی رکھنی چاہیے۔

۵۔ حضور نبی اکرم ﷺ کا احترام کرنا چاہیے۔

۶۔ حضور نبی اکرم ﷺ کے دیدار کی طلب میں تڑپنا چاہیے۔

۷۔ حضور نبی اکرم ﷺ کی پسندیدہ چیزوں کو پسند کرنا چاہیے۔ مثلاً حضور کو دودھ، شہد، کدو نہایت مرغوب تھے محب صادق کو بھی ہر حال میں مرغوب ہونے چاہیں۔

۸۔ حضور نبی اکرم ﷺ پر نازل ہونے والی کتاب قرآن حکیم اور مدد ہب اسلام سے محبت کرنی چاہیے۔

۹۔ حضور ﷺ کی امت مرحومہ کی خیرخواہی میں نمایاں کردار ادا کرنا چاہیے۔

۱۰۔ حضور نبی اکرم ﷺ کو ہر عیب سے منزہ اور ہر کمال کا شہر کا رتصور کرنا چاہیے (جبکہ شیئاً یعمی و یصم)



### اسلامی تہذیب سے محبت

موجودہ دور، ہی کیا ہر دور میں مسلمان کی کامیابی و کامرانی کا راز اپنے محبوب ﷺ کی لائی ہوئی اسلامی تہذیب کی محبت میں پوشیدہ ہے۔ جب مسلمان اس تہذیب کے اعتقادی، عملی، اخلاقی، معاشرتی، معاشی، سیاسی، تعلیمی پہلوؤں پر پوری طرح کار بند تھے، تھوڑے تھے مگر قیصر و کسری پر غالب آگئے، ہندو چین کو للاکارتے رہے، مصر و شام کو رونداتے رہے۔ اندلس و فرانس کے میدانوں میں گھوڑے دوڑاتے رہے، مگر جس دور میں بھی اندر و نی یا خارجی محرکات و سازشات کی وجہ سے اپنی تہذیب کو فراموش کر گئے، رسوا ہو گئے، مغلوب ہو گئے۔ احساسِ مکتری کا شکار ہو گئے، موجودہ دور میں بھی کچھ یہی صورتحال ہے، انگریزوں نے مسلم علاقوں پر تسلط جما کر اس قوم کی اخلاقی و اعتقادی، معاشرتی و معاشی خوبیوں کو گہنا دیا ہے، اپنی تہذیب کے گھرے اثرات چھوڑ کر ان کی سیرت و کردار کا جنازہ نکال دیا ہے، آج ہمارا نوجوان انگریزی لباس، زبان اور عادات میں پناہ ڈھونڈتا ہے، لا ہور، اسلام آباد اور کراچی جیسے شہروں کی تہذیبی حالت دیکھ کر دل روتا ہے کہ کیا یہ مملکت خداداد پاکستان کے شہر ہیں۔ کیا اسی فرنگی تہذیب کے

فروغ کے لیے پاکستان حاصل کیا گیا تھا، انگریز ہمارے علاقے سے تو نکلا ہے لیکن دل و دماغ سے کیوں نہیں نکلا؟

پاکستان میں ایسے ادارے اشاعت تعلیم کے نام پر معرض وجود میں آچکے ہیں جہاں مسلمان بچوں اور بچیوں کو ڈانس سکھایا جاتا ہے، موسیقی کی تعلیم دی جاتی ہے، ویڈیو، لیڈی، تھیٹر اور سینما ہال جنسی جذبات کو بھڑکانے میں مکن ہیں۔ اخبارات میں اسلامی رسمات و رواجات اور شرم و حیاء کی وجہیاں اڑانے والی عورتوں اور مردوں کی نیم عریاں تصاویر شائع ہوتی ہیں، انٹر ویوز حصتے ہیں۔ ان کی زندگی کے مقاصد سے متعلق فیجر لکھے جاتے ہیں۔ یہ سب کیا ہے؟ اور غصب تو یہ ہے کہ حکومتی سطح پر مسلم نسل کی تباہی و بر بادی کے ان اسباب کی روک تھام کے لیے کوئی لائچہ عمل تیار نہیں، بلکہ حکومت تو خود اس بے راہ روی کے فروغ کے لیے کوشش ہے کہ ان کی جمہوری اقدار کو نقصان نہ پہنچے، اور ستم تو یہ ہے کہ ہمارے خواص و عوام کو اپنی اولاد کی دین دشمنی کا احساس نہیں، والدین کی یہ خواہش تو ہوتی ہے کہ ان کا بیٹا یا بیٹی ڈاکٹر بنے، انجینئر بنے، منہٹر ہاکر کے انگریزی بولے، پتلون، شرت پہن کر بازاروں کی رونق بنے، نائنگلبوں میں گھومے پھرے۔ جدید ذہنوں سے استفادہ کرے مگر اسلام کا پاہی، قرآن کا محافظ بنے یہ گوارا نہیں۔ ہم دنیوی تعلیم کے حصول کے خلاف نہیں، لیکن دینی تعلیم اور اسلامی تہذیب کے مطابق عمل اور کردار تو بنانا چاہیے، کیا آپ نے سکھوں کو نہیں دیکھا ہندوؤں، عیسائیوں اور یہودیوں کا مشاہدہ نہیں کیا، وہ جدید تعلیم حاصل کر کے، سامنے اور نیکنا لو جی میں میدان مار کے بھی مذہب

اور تہذیب کا دامن نہیں چھوڑتے، سکھ کیوں نہیں پگڑی اتارتا، داڑھی منڈ واتا، اور دیگر اپنی مذہبی رسومات سے فرار اختیار کرتا، اس لیے کہ اپنے مذہب و تہذیب سے مخلص ہے۔ اپنے گروے سے بھی محبت کرتا ہے اور اس کی محبت کے تقاضوں سے آشنا ہے۔ وائے قسم! مسلمان کو کیا ہو گیا، سب سے بہتر دین، سب سے اعلیٰ کتاب اور سب سے اوپر نے رسول کو مان کر بھی ان کے فیضان سے محروم ہے۔ سرابوں کے پیچھے بھاگتا ہے، سرمدی حقیقوں سے آنکھیں چراتا ہے۔ کیا وہ نہیں جانتا کہ اسکے خالق و معبد نے اپنے محبوب ﷺ کی تہذیب کو ظاہری و باطنی حسن عطا فرمایا ہے، کیا اس کا لفظ  
 کان لكم فی رسول اللہ اسوة حسنة پر ایمان نہیں، اگر ایمان ہے تو ماننا چاہیے کہ کھڑے ہو کر کھانا کھانے میں حسن نہیں بیٹھ کر محبوب کی سنت کے مطابق کھانے میں حسن ہے، داڑھی منڈانے یا فرخ کٹ رکھنے اور کلین شیو بنانے میں حسن نہیں، محبوب کی سنت کے مطابق ایک قبضہ داڑھی رکھنے میں حسن ہے، پتلون اور شرٹ جیسے حیا سوز لباس میں حسن نہیں، محبوب کی سنت کے مطابق لباس پہننے میں حسن ہے۔ الغرض ہندی، یہودی اور انگریزی کلچر کی ایک ایک ادا پر مر منئے میں حسن نہیں، محبوب کی ایک ایک ادا پر عمل کرنے میں حسن ہے۔ آہ، خدائے مہربان اور رسول ذیشان، ہر فرد مسلم کو خوبصورت بنار ہے ہیں، حسن کے خزانے عطا کر رہے ہیں مگر وہ بد صورتی اور ہی دامنی پر قربان ہے۔ اس سے بڑی نادانی اور کیا ہو گی، اور پھر یہ بھی ایمان ہے کہ قبر میں جانا ہے، حشر میں اٹھنا ہے، قیامت کا سامنا کرنا ہے، میزان و صراط پر پہنچانا ہے، کاش یہ بھی احساس ہوتا کہ اپنے محبوب کو کیا منہ

وکھا میں گے، اگر رحمتہ للعالمین نے چھوڑ دیا تو کس کی پناہ تلاش کریں گے، اور یاد رہے کہ وہاں اس محبوب کے سوا کوئی سہارا نہ ہو گا جس کے اسلام پر آج کلمہ پڑھ کر تیشہ زنی کر رہے ہو، کیا یہ افسوس نہیں کہ جہاں تمام طاغوتی طاقتیں، اسلام دشمن قوتیں اپنے اصولی اختلافات ختم کر کے اسلام کو مٹا جانے پر کمر بستہ ہیں وہاں مسلمان بھی اپنی بد کرداری، آزاد خیالی اور بے عملی کے سبب اسلام کو بر باد کر رہے ہیں۔ اپنی تہذیب اور تمدن کی رگیں کاٹ رہے ہیں۔ اپنے افکار و تعلیمات کو ڈس رہے ہیں۔ باہمی انتشار و افتراق کی خلیج کی گہرائی اور گیرائی کو بڑھا کر اسلام کے لیے ہر سطح پر مسائل کھڑے کر رہے ہیں۔

اے عشق رسول کے داعیو! اے حسن رسول کے پروانو، اے بارگاہ رسول کے محتاجو! اپنے آپ کو تبدیل کرو اسلام کی حالت زار کو دیکھو، اپنی کی دوستی ہوئی کشتی کو سہارا دو، قرآن کی لا ہوتی صد اپہ کان دھرو، کچھ سوچو! اسلامی تہذیب سے محبت کرو۔

بقول اقبال

عصر ما، مارازما بیگانہ کرد      از جمال مصطفی بیگانہ کرد  
در دل مسلم مقام مصطفی      آبروئے مازنام مصطفی  
میرے دور نے مجھے مجھ سے بیگانہ کر دیا ہے کیونکہ مجھے جمال مصطفی سے بیگانہ کر دیا ہے، مسلمان تو وہ ہے جس کے دل میں مقام مصطفی کا عرفاء ہے، اور جو اپنی آبرو نام مصطفی کی بدولت تصور کرتا ہے۔

محبت کیوں ہوتی ہے:

اے مرد مسلم تیرے دل میں محبت کا کیا معیار ہے؟

کسی کے حسن و جمال کو دیکھا تو محبت ہو گئی، مجھے بتا، ازل سے لے کر اب تک خلاق کائنات نے کس کو ہمارے محبوب ﷺ جیسا حسن و جمال دیا ہے۔ کون ہے جس کا رُخ انور، والضحی ہے، جبین اطہر، والفجر ہے، زلف عنبر یں والیل اذ بھی ہے، صدر اقدس الٰم نشرح ہے شہر مکرم لا اقسام بھذا البلد ہے کون ہے جس کی زبان کو ماينطق عن الهوى کہا ہو، جس کے دھن کو غنچے او حی قرار دیا ہو، جس کی عمر رواں کی قسم اٹھائی گئی ہو، جس کی عرش و فرش پہ دہائی ہو، جس کی مدحت سراساری خداوی ہو، اگر حسن و جمال کی وجہ سے محبت کرنی ہے تو پھر بھی اس شہر کا حسن کی صورت و سیرت سے محبت کر، یہ کائنات کی عظیم حقیقت ہے کہ حضور کی کوئی مثال نہیں، حضور کا کوئی جواب نہیں اور اس عظیم حقیقت کا اقرار کرنا تیرے ایمان کے لیے شرط اول ہے۔ محدث عبد الرؤف مناوی علیہ الرحمہ فرماتے ہیں، وقد صرحو ابانِ کمال الایمان اعتقاد انه لم یجتمع في بدن انسان من المحسن الظاهره ما اجتمع في بدنہ تمام علماء امت نے صراحت سے لکھا ہے کہ کسی بھی انسان کا ایمان اس وقت تک مکمل نہیں ہوتا جب تک وہ یہ عقیدہ نہ رکھے کہ جو خوبیاں آپ میں موجود ہیں کسی دوسرے میں موجود نہیں (شرح الشمائی جلد اص ۱۸)

کیا خوب کہا ہے جناب حسان بن ثابت رضی اللہ عنہ نے  
اجمل منک لم ترقط عینی  
احسن منک لم تلد النساء

یعنی آپ جیسا جمیل تو میری آنکھ نے دیکھا ہی نہیں، آنکھ کیسے دیکھتی آپ جیسا حسین کسی ماں نے پیدا ہی نہیں کیا۔ اس عظیم حقیقت کو مان کر بھی کسی اور کسی صورت و سیرت کی طرف دیکھے تو کیا افسوس نہیں، یا کسی کے علم و فضل کو دیکھا تو محبت ہو گئی، مجھے بتا، ازل سے لے کر ابد تک اس علیم مطلق نے کس کو ہمارے محبوب سے زیادہ علم و فضل عطا کیا۔ یہ حضور ﷺ ہی تو ہیں جن کے علم و فضل کی گواہی قرآن نے دی و علمک مالم تکن تعلم و کان فضل اللہ علیک عظیما، اے محبوب تھیں وہ کچھ سکھا دیا جو تم نہیں جانتے تھے، اور تم پر اللہ کا عظیم فضل ہے، کیا اس آیت کریمہ کے دائرہ سے کوئی علم و فضل ہے جو خارج ہے، سامنس کا علم نہیں دیا، فلکیات کا علم نہیں دیا، سیاسیات، معاشیات، معاشرت، عمرانیات، طبیات، طبیعت، کا علم نہیں دیا۔ صحابہ کرام تو فرماتے ہیں فاخبرنا بما کان و ما هو کائن، ہمیں جو کچھ ہو گیا، اور جو کچھ ہو گا، حضور ﷺ نے سب کی خبر دی، (رواہ مسلم) کیا اس حدیث مبارک میں بھی عموم نہیں، اگر یہ تیرا ایمان ہے تو کیوں ارسطو، افلاطون، اور بقراط کے علم کے گن گاتا ہے۔ کیوں فرائد، اشائیں، وردوز و رنحہ اور شیکسپر کے حوالے ذیتا ہے۔ کیوں گمراہ کن مغربی فلسفے کی دلائلی میں منہ کالا کرتا ہے۔

### عقل قربان کن بہ پیش مصطفیٰ

جس علم کے تو گن گارہا ہے، ہم اسے مانتے کے لیے تیار نہیں، علم تو نور ہوتا ہے، جبکہ یہ اپنے حاملین کے فکر و کردار میں تاریکیاں بھر رہا ہے، اخلاقیات سے دور بے جا رہا ہے۔ اسے پڑھ کر تو انسان عریانی اور فناشی کو

اپنا پیدائشی حق تصور کرتا ہے۔ علم وہ سیکھ جو علم تیری دنیا اور آخرت کو اجائے عطا کر دے، اور وہ ہے علم مصطفیٰ، الحمد لله رب العالمین۔

یا کسی کے جودو نوال کو دیکھا تو محبت ہو گئی، مجھے بتا، ازل سے لے کر اب تک اس رازقِ حقیقی نے کس کو ہمارے محبوب سے زیادہ جودو نوال کی صفت عطا فرمائی، صحابہ کرامؐ فرماتے ہیں اذ اسئلل النبی ﷺ قط فقال لا، حضور سے جب بھی کسی نے کچھ مانگا، حضور نے ”لا“، نہیں فرمایا۔ دنیا مانگنے والوں کو دنیا دے رہے ہیں، دین و آخرت کے طلب گاروں کو دین و آخرت سے مالا مال کر رہے ہیں۔ انا اعطینک الکوثر کا دریائے دولت جوش پر ہے، و اما السائل فلانہر کی عادت دیدنی ہے۔ اگر اس عقیدے پر تیرا یقین کامل ہے تو کیوں امریکہ کی طرف دیکھتا ہے، کیوں اقوام متحده کی غلامی کرتا ہے، کیوں اغیار کے آگے اپنادا مان طلب دراز کرتا ہے، کیوں ورلڈ بنس سے قرضے لے لے کر سود کے مکروہ اور ناقابل برداشت دھنڈے میں ملوٹ ہے، تو سرکار ابد قرار کے حضور آ، تیرے تمام معاشی مسائل کا حل تو ان کے پاس ہے۔ حضور اتنا دیس گے کہ غیر کا دریکھنے کی حاجت نہ رہے گی، تیرا رب احکم و معطی ہے، تیرا رسول قاسم و سرور ہے۔

خے لینے ہوں دو عالم وہ امیدوار آئے۔

قرآن کی عملی تفسیر:-

قرآن پاک نے فرمایا ”ما کان لاهل المدینہ و من حولهم من الا عراب ان يخلفو عن رسول الله ولا يرغبو بانفسهم عن نفسه“

(اہل مدینہ اور ان کے گرد و نواح کے اعراب کے لیے ہرگز جائز نہیں  
کہ وہ اللہ کے رسول سے پچھے رہیں اور ان کی جان سے زیادہ اپنی جانوں  
کو ترجیح دیں) (سورۃ التوبہ ۱۲۰)

قرآن پاک کی اس آیت کریمہ پر صحابہ کرام سے بڑھ کر کون عمل کر  
سکتا تھا۔ انہوں نے حضور ﷺ کی خاطر جان کی پرواہ نہ کی، اولاد کو دیکھانے  
رشتہ داروں کو، وطنوں کو دیکھانہ گھر بار کو، سب کچھ محبوب کے نام پر لٹا دیا۔  
اللہ اللہ کس کا ذکر کیا جائے، سب مستان حسن نے قربانیوں کی وہ تاریخ  
رقم کی جس کی تاریخ عالم میں مثال نہیں ملتی۔ آئیے عشق رسول کی چند  
داستانیں پڑھ کر اپنا ایمان تازہ کریں۔



## سیدنا صدیق اکبر کا عقیدہ

عاشقان رسول کے امام حضرت سیدنا صدیق اکبر رضی اللہ عنہ نے کفار  
ملکہ کو دعوتِ اسلام دی، حضور ﷺ آپ کے پاس تشریف فرماتھے۔ کفار مکہ  
نے آپ پر حملہ کر دیا اور اتنا مارا کہ آپ بے ہوش ہو گئے۔ ذرا سوچیے محبوب  
کے سامنے، محبوب کے نام پر مصائب و شدائی کا سامنا کرنا بھی کتنا لطف  
اندوز اور راحت افروز ہو گا۔ آپ کو گھر لے جایا گیا، ہوش دلا دیا تو آپ کی  
زبان صداقت سے سب سے پہلا جملہ کیا نکلا ”ما فعل رسول الله“ اللہ  
کے رسول کیے ہیں۔ تمام اہل خانہ ناراض ہو گئے مگر اس عاشق صادق کو کیا،  
اس کا محبوب تو راضی تھا۔ آپ کی والدہ کور جم آگیا اور کہنے لگیں ”والله  
مالی علم بصاحبک“ اللہ کی قسم مجھے آپ کے محبوب کا علم نہیں۔ آپ

نے انہیں ام جمیل کے پاس بھیجا، وہ ان کی خبر گیری کے لیے آئیں۔ اور کہاں ”ہو سالم صالح“ وہ صحیح وسلامت موجود ہیں۔ آپ نے پوچھا، کہاں ٹھہرے ہیں، کہا دار ارقم میں، آپ نے فرمایا ”اللہ کی قسم میں کچھ بھی نہیں کھاؤ اور پیوں گا جب تک اپنے محبوب کونہ دیکھ لوں“ آپ کو سہارا دے کر حسن تمام جان کا نبات صلوات اللہ علیہ وسلم کے پاس لا یا گیا، حضور کی نظر مبارک پڑی، فاکب علیہ فقبلہ واکب علیہ المسلمون ورق رسول اللہ صلوات اللہ علیہ وسلم رقة شدیدہ، حضور آگے بڑھے اور اپنے عاشق کامل کے بوئے لیے، تمام مسلمانوں نے بھی استقبال کیا، حضور پر بہت زیادہ رقت طاری تھی، (تاریخ انہیں جلد اص ۲۹۲)

اس واقعہ کے ایک ایک لفظ سے محبت کے سوتے ابلتے ہیں اس کے سوا بھی سیدنا صدیق اکبر رضی اللہ عنہ محبت کی ہر آزمائش سے کامیاب ہوئے، ہجرت کی رات قدم قدم پر موت کھڑی تھی، لیکن جن کے دل میں عشق کا سودا سما یا ہو وہ موت سے کب ڈرتے ہیں۔ غزوہ بدر میں جہاں بڑے بڑے بہادروں کے پاؤں اکھڑتے تھے وہاں صدیق اکبر کو ہمار استقامت بن کر محبوب کا پھرہ دے رہے تھے، حضرت علیؓ نے اسی محبت کو دیکھ کر فرمایا ابو بکر صدیق ”اَشْجُعُ النَّاسِ يَعْنِي سب سے بہادر ہیں“ غزوہ تبوک میں گھر کا سارا مال حضور کے قدموں میں ڈھیر کر دیا اور کہا گھر میں اللہ اور اس کا رسول چھوڑ آیا ہوں، یہ محبت کی انہت دلیل ہے۔ آپ کی تمام آرزوؤں کا محور حضور محبوب خدا صلوات اللہ علیہ وسلم کی ذات قدیمة تھی، فرماتے ہیں میری تمیں آرزوئیں ہیں۔

☆ النظر الی وجہ رسول اللہ۔

میں حضور کے رخ انور کو دیکھتا رہوں۔

☆ و انفاق مالی علی رسول اللہ

میرا مال حضور پر صرف ہوتا رہے۔

☆ و ان یکون ابنتی تحت رسول اللہ

میری لخت جگر عائشہ صدیقہ آپ کے نکاح میں آجائے۔

تصور کیجئے ہر آرزو میں حضور کی محبت کا کتنا خوبصورت جہان آباد ہے۔

حضور نے ہمیشہ اس محبت کو مثال بنا کر پیش کیا مثلاً فرمایا ان من امن الناس

علی فی صحبتہ و مالہ ابو بکر سب سے بڑھ کر میرے پاس رہنے

والے اور مجھ پر مال خرچ کرنے والے ابو بکر ہیں (رواہ البخاری)

☆☆☆

## سیدنا فاروق اعظم کا عقیدہ

سیدنا فاروق اعظم رضی اللہ عنہ کو بھی حضور ﷺ سے بہت محبت تھی، جیسا کہ آپ نے پڑھا، مرکالماتی انداز میں انھوں نے ساری امت کو مسئلہ سمجھا دیا کہ ایمان تب نصیب ہوتا ہے جب حضور کو اپنی جان سے بھی زیادہ محبوب تسلیم کیا جائے، ایک ایمان افروز حدیث ہے،

ایک دن حضور خلاف معمول کا شانہ نبوت سے باہر تشریف لائے، اچانک سیدنا ابو بکر اور سیدنا عمر رضی اللہ عنہما بھی باہر نکل آئے۔ حضور ﷺ نے ان کے آنے کی وجہ دریافت فرمائی، سیدنا ابو بکر نے عرض کی حضور آپ

کی زیارت کے لیے نکلا ہوں، حضرت عمر نے عرض کی حضور بھوک کی وجہ

سے حاضر ہوا ہوں، آپ ان محبان کرام کو لے کر ایک اور محبت صادق حضرت ابوالثم انصاری کے گھر گئے اس صحابی نے حضور ﷺ سے معافی کیا اور بار بار عرض کرنے لگے، حضور آپ پر میرے ماں باپ قربان (مسلم شریف کے الفاظ ہیں اس صحابی نے کہا خدا کی تعریف ہے آج میرے مہمانوں سے بڑھ کر کسی کام مہماں معزز نہیں) پھر اس نے اپنے باغ کی کھجوریں پیش کیں جن میں کچی بھی تھیں اور کبی بھی، حضور نے پوچھا صرف کبی کھجوریں کیوں نہ لائے، کہنے لگا حضور میں نے سوچا آپ خود جو پسند فرمائیں گے اختیار فرمائیں گے (شامل الترمذی ص ۳۱) اس حدیث سے معلوم ہوا۔

☆ حضور کے تمام صحابی حضور ﷺ سے بے پناہ محبت کرتے تھے۔

☆ سیدنا صدیق اکبر حضور ﷺ کی زیارت کے بغیر نہایت مضطرب رہتے تھے۔

☆ امام مناوی فرماتے ہیں کہ حضور نے نور نبوت سے جان لیا تھا کہ ابو بکر کو زیارت کا شوق تڑپا رہا ہے اور صدیق اکبر نے نور ولایت سے جان لیا تھا کہ ان المصطفی لا يحتجب منه في تلك الساعة كمحبوب اس وقت زیارت سے محروم نہیں کریں گے، (شرح شامل جلد ۲ ص ۱۸۹) یہ امر جہاں حضور کے علم غیب اور سیدنا صدیق اکبر کے نور فراست پر دلالت کرتا ہے وہاں ان کے گھرے دلی روابط اور اونج محبت کا بھی عظیم ثبوت ہے۔

☆ اس حدیث کو بیان کرنے کا اصل مقصد سیدنا فاروق اعظمؓ کے


ذوق عشق کا اظہار ہے۔ شامل ترمذی کے حاشیے پر کیا ایمان افروز نکتہ درج ہے۔

”حضرت عمر فاروقؓ اس لیے باہر نکلے کہ حضور کے دیدار سے اپنی بھوک ختم کریں۔ جیسے اہل مصر ماہ کنعانی کو دیکھ کر اپنی بھوک کو بھول جایا کرتے تھے۔ حضرت ابو بکرؓ کا بھی یہی مقصد تھا لیکن انہوں نے اپنا مدعا نہایت لطیف انداز سے بیان کیا،“

حضور کے ساتھ آپ کے تعلق خاطر کا ثبوت اس حدیث مبارک سے بھی ظاہر ہے آپ حضور کی بارگاہ میں آئے تو فقر محمدی کا عالم دیکھا اور رودیے،

عرض کی یا رسول اللہ قیصر و کسری تو عیش کریں اور آپ کے فقر کا یہ عالم، حضور نے فرمایا ان کے لیے دنیا اور ہمارے لیے آخرت ہے، (مسلم کتاب الرضاع) یہ آپ کی محبت تھی کہ حضور کے مصائب کو دیکھ کر ترذیل اٹھے یہ واقعہ اس وقت کا ہے جب حضور نے اپنی ازواج مبارکہ سے ایسا فرمایا، حضور فاروق اعظمؓ نے حضور کی رضا جوئی کے لیے یہاں تک کہا (حضور حکم ہوتا اپنی بیٹی حصہ کا سراتار دوں، حضور کی محبت کی وجہ سے آپ حضور کے اہل بیت سے بھی بہت محبت کرتے، حضرت عباس، حضرت علی، حضرت حسن اور حضرت حسین رضی اللہ عنہم سے آپ کی محبت کی مثالیں، مشہور ہیں۔ حضور دنیا سے تشریف لے گئے وفور عشق میں آپ کی حالت سب سے جدا تھی، آپ رورہے تھے اور یہ کلمات آپ کی زبان پر جاری تھے،

”یا رسول اللہ آپ پر سلام ہو، آپ پر میرے والدین قربان ہوں، آپ کھجور کے تنے کو تھام کر ہمیں خطبہ دیا کرتے تھے جب لوگوں کی تعداد بڑھ گئی تو ایک آپ کے لیے منبر بنایا گیا کہ سب تک آپ کی آواز پہنچ جائے۔ آپ منبر پر جلوہ فرمائے تو تنا آپ کی جدائی میں رونے لگا۔ آپ نے اپنا ہاتھ رکھا تو اسے سکون مل گیا، فامتک اولیٰ بالحنین الیک لما فارقتہا، بابی انت و امی یا رسول اللہ، پس آپ کی امت کا حق زیادہ ہے کہ وہ آپ کے فراق میں کھجور کے تنے سے بڑھ کر غم کا اظہار کرے آپ پر میرے ماں باپ قربان ہوں (صورة من عظمۃ الاسلام ص ۷) ایک خاتون حضور کے غم میں شعر پڑھ رہی تھی، آخری مصروع تھا حل جمعنی وجہی الدار، کاش مجھے قیامت کے دن اپنے آقا کی زیارت ہو جائے حضرت عمر فاروقؓ نے شعر ناتوزار و قطار روپڑے، پھر حضور کی یاد کی شدت نے چند دن صاحب فراش رکھا (رحمۃ اللعائیں جلد ۲ ص ۳۷۶) ایک بار حجر اسود سے فرمایا میں تجھے اس لیے چومتا ہوں کہ میرے محبوب ﷺ نے تجھے چوما ہے، اپنے دور خلافت میں حضرت بلال سے اذان سنی تو دور رسالت کی یاد تازہ ہو گئی، غم رسول میں اتنا روئے کہ بھلی بندھ ہو گئی (فتح الشام)



## سیدنا عثمان غنیؓ کا عقیدہ

حضرت سیدنا عثمان غنیؓ کو بھی عشق رسول کا لازوال جذبہ نصیب ہوا، ساری عمر اپنا مال حضور کے قدموں پر شارکرتے رہے، حدیبیہ کے مقام پر حضور نے آپ کو اپنا سفیر بنایا کر بھیجا، کفار مکہ نے کہا کہ آپ طواف کعبہ کر

لیں، مگر انہوں نے جواب دیا کہ میں اس وقت تک طواف نہ کروں گا جب تک میرے آقا طواف نہ کریں گے (سیرت مصطفیٰ) یہ محبت کی کیسی عمدہ مثال ہے حضور نے بھی اپنے غلام کے بارے میں فرمایا عثمان ہمارے بغیر طواف نہیں کر سکتے (سیرت رسول عربی ص ۲۵۷)، حضرت سیدہ رقیہؓ کا وصال ہوا تو بہت پریشان رہتے تھے کہ میرا حضور ﷺ سے جسمانی تعلق تھا، کٹ گیا، حضور نے حضرت سیدہ ام کلثومؓ سے نکاح کر دیا، ان کے وصال پر تو غنوں کا ٹھکانہ نہ رہا، حضور نے آپ کی وارثگی دیکھ کر فرمایا اگر میری چالیس بیٹیاں بھی ہوتیں تو یکے بعد دیگرے عثمان کے نکاح میں دے دیتا (تاریخ الخلفاء ص ۱۰۳)

حضرت عثمانؓ کے یہ اشعار بھی ان کی محبت کا منہ بولتا ثبوت ہیں۔

رسول عظیم الشان یتلو کتابہ

لہ کل من یبغی التلاوة و امق

محب علیہ کل یوم حلاوة

وان قال قولًا فالذی قال صادق

وہ عظیم رسول اپنی کتاب کی تلاوت فرماتے ہیں جسے پڑھنے والا ہر کوئی اُس کا چاہنے والا ہو گیا، وہ محبوب ہیں جن کی حیات طیبہ کا ہر روز حلاوت آمیز ہے، ان کی ہر بات بھی ہوتی ہے، (سیرت ابن اسحاق)



## سیدنا علی المرتضیؑ کا عقیدہ

سیدنا حضرت علی المرتضیؑ نے آپ کی آغوش رسالت میں پرورش حاصل کی، آپ کے زیر سایہ جوان ہوئے، گویا حضور کی محبت ان کے خمیر میں گوندھ دی گئی تھی، پیدا ہوتے ہی سب سے پہلے حضور ﷺ کے رخ انور کو دیکھا، کسی اور کی طرف دیکھنا گواراہ نہیں تھا، اعلان بعثت پر حضور کی اعانت و تائید کا وعدہ کمال محبت کی دلیل ہے، سب کفار مکہ نے آپ کا مذاق اڑایا مگر حضور نے ان کے عشق و محبت کی داد دی، هجرت کی رات کس شوق فدا کاری سے حضور ﷺ کے بستر رسالت پر دراز ہوئے، حالانکہ جانتے تھے کہ جان بھی جاسکتی ہے، پر یہ تو محبوب کریم کے نام پر مر منے کے لیے ہی پیدا ہوئے تھے غزوہ احد میں حضور ﷺ کی شہادت کی افواہ پھیلی تو حضرت علیؑ نے نہایت بے تابی سے زندوں اور شہیدوں میں حضور کو تلاش کیا، جب آپ کی نگاہ حضور کے رخ والضحا پر پڑی تو مرت کی انتہا نہ رہی، پھر آپ نے حضور کے حکم سے کفار مکہ کے تین گروہوں سے مقابلہ کیا حضور نے فرمایا انه منی و انمنه وہ مجھ سے ہے اور میں اس سے ہوں، کیا شان محبت ہے اور کیا انعام محبت ہے، مقام صبہا پر نماز عصر حضور کی نیند پر قربان کر دی اس سے پہلے غار ثور میں حضرت ابو بکر حضور کی نیند پر جان قربان کر چکے تھے یہ الگ بات ہے کہ حاکم مطلق کے اس نائب مطلق نے ایک کو جان لوٹا دی اور دوسرا کو نماز عصر عطا کر دی۔

مولانا علیؑ نے واری تری نیند پر نماز  
اور وہ بھی عصر سب سے جو اعلیٰ خطر کی ہے  
صدیق بلکہ غار میں جان اس پر دے چکے

اور حفظ جا تو جان فرض غر کی ہے  
 ثابت ہوا کہ جملہ فرائض فروع ہیں  
 اصل الاصول بندگی اس تاجور کی ہے  
 آپ فرماتے ہیں ہمیں حضور ﷺ کے ساتھ اپنے اموال۔ اولاد، آباد  
 امہات سے بھی زیادہ پیار اور محبت ہے کوئی پیاسا جتنا ٹھنڈے پانی کو چاہتا  
 ہے، ہم اس سے بھی بڑھ کر اپنے محبوب کو چاہتے ہیں (الشفا جلد ۲ ص ۵۶۸)

☆☆☆

## سیدنا زید بن حارثہ کا عقیدہ

حضرت زید بن حارثہ سیدہ خدیجہ رضی اللہ عنہا کے غلام تھے آپ بچپن  
 سے اپنے والدین سے بچھڑ گئے تھے، نگاہوں میں محرومیاں سماں تھیں حضور  
 نے سیدہ خدیجہ سے نکاح فرمایا تو حضرت زید حضور کی غلامی میں آگئے آپ  
 کے حسن اخلاق نے حضرت زید کو شمع رسالت کا پروانہ بنادیا ایک مرتبہ آپ  
 کا باپ آپ کو تلاش کرتے کرتے مکہ مکرمہ پہنچا اور حضور سے کہنے لگا میرے  
 بیٹے کو فدیہ لے کر آزاد کر دیا جائے۔ آپ نے فرمایا اس سے پوچھ لو جانا  
 چاہتا ہے تو لے جاؤ ہم فدیہ بھی نہیں لیں گے انہوں نے خوش ہو کر کہا آپ  
 نے ہماری توقع سے بڑھ کر احسان فرمایا ہے جب حضرت زید کو پوچھا گیا تو  
 انہوں نے عرض کی، حضور میں تو آپ کو چھوڑ کر کسی کو پسند نہیں کرتا آپ  
 میرے لیے باپ اور چچا کی جگہ ہیں باپ نے کہا بیٹا تم آزادی پر غلامی کو ترجیح  
 دے رہے ہو، آپ نے حضور کی طرف اشارہ کر کے کہا ہاں مجھے ان میں  
 ایسی شفقت نظر آئی ہے کہ میں اس کے مقابلے میں کسی چیز کو پسند نہیں کرتا،

حضور نے حضرت زید کو اپنا بیٹا بنالیا، حضرت زید کے باپ اور پچھا بھی یہ منظر محبت دیکھ کر خوش ہوئے اور انہیں چھوڑ کر چلے گئے، (تاریخ الحنفی) کیا ہی عشق رسول کا مظاہرہ ہے گویا،

محمد ہے متاع عالم ایجاد سے پیارا

پدر، مادر، برادر، جان، مال، اولاد سے پیارا

(حفیظ جالندھری)

آپ واحد صحابی ہیں، جن کا نام قرآن میں درج ہے،



## سیدنا بلاں کا عقیدہ

سیدنا بلاں جبشی غلام کی حیثیت سے زندگی بسر کر رہے تھے، جب محبوب ﷺ کے غلام ہوئے تو جہل ان عشق و مسی کے امام بن گئے، آپ کا جذبہ عشق ضرب المثل ہے، اللہ اللہ حضور کے نام پر پتھر کھانے والا، گرم ریت پر لینے والا، کانٹوں پر گھسیٹا جانے والا، کوڑے کھانے والا بلاں کتنا عظیم تھا، عظمت عشق رسول ﷺ نے اسے عظیم بنادیا،

اقبال کس کے عشق کا یہ فیض عام ہے

رومی فنا ہوا جبشی کو دوام ہے

حضور ﷺ کے وصال کے بعد آپ کا مدینہ طیبہ میں دل نہیں لگتا تھا، نظریں اس حسن تمام کو تلاش کرتی تھیں مگر وہ کہیں نظر نہ آتا تھا، آپ مدینہ منورہ کی گلیوں میں کہتے پھرتے تھے لوگوں نے کہیں میرے محبوب کو دیکھا ہے تو مجھے بھی دکھا دو، حضور کہیں نظر نہ آئے تو شہر حلب میں جا کر رہا ش اختیار کر

لی، چھ ماہ کے بعد خواب میں حضور ﷺ کا دیدار ہوا، حضور نے فرمایا، بلال کیا ہوا، ہماری ملاقات کو دل نہیں چاہتا، بیدار ہوتے ہی لبیک یا رسول اللہ کہتے ہوئے سواری پر سوار ہوئے اور مدینہ منورہ کی طرف عازم سفر ہوئے مدینہ منورہ میں حضور کو تلاش کیا، کہیں نہ ملے تو حضور کی قبر انور پہ سر رکھ کر رونا شروع کر دیا، روتے روتے بے ہوش ہو گئے، اتنے میں اہل مدینہ کو خبر ہو چکی تھی کہ مودن رسول تشریف لائے ہیں۔ سب نے ہوش دلایا اور اذان کی فرماش کی، آپ نے کہا حوصلہ نہیں ہوتا، اذان میں حضور کی زیارت کرتا تھا، اب کے دیکھوں گا، آخر شہزادگان رسول سیدنا حسن و سیدنا حسینؑ کی بات نہ مٹال سکے۔

فَلِمَا أَنْقَلَ اللَّهُ أَكْبَرَ اللَّهُ أَكْبَرَ ارْتَجَتِ الْمَدِينَةِ فَلِمَا أَنْقَلَ  
أَشْهَدَانِ لَا إِلَهَ إِلَّا اللَّهُ أَكْبَرُ اذْدَادَتِ وَ فَلِمَا أَنْقَلَ أَشْهَدَانِ مُحَمَّدَ  
رَسُولَ اللَّهِ خَرَجَ الْعَوَاقِقَ خَدُورَهُنَّ وَ قَالُوا يَعْثُرُ رَسُولُ اللَّهِ عَلَيْهِ  
فَمَا رَلَى يَوْمًا كَثُرَبَ كَيَا وَلَا بَاكِيَةً بِالْمَدِينَةِ بَعْدَ رَسُولِ اللَّهِ عَلَيْهِ  
مِنْ ذَالِكَ الْيَوْمِ۔

ترجمہ: جب اللہ اکبر اللہ اکبر کہا تو اہل مدینہ بلکہ پڑے، جب اشہدان لا الہ الا اللہ کہا تو گریہ وزاری میں اضافہ ہو گیا جب اشہدان محمد رسول اللہ کا تو بردہ دار عورتیں بھی باہر نکل آئیں، سب کہنے لگے (بلال آیا ہے) کیا اللہ کے رسول بھی تشریف لے آئے ہیں، حضور کے وصال کے بعد اہل مدینہ نے اس دن سے بڑھ کر کبھی گریہ وزاری نہ کی تھی۔ (تاریخ ابن عساکر)

اس روایت نے جہاں سیدنا بلال رضی اللہ عنہ کے عشق و مسٹی کے بارے میں بتایا وہاں تمام اہل مدینہ کے جذبات و احساسات کی عکاسی کی ہے۔ حضرت بلال کا جس دن وصال ہوا آپ بہت خوش تھے۔ محبوب کریم کے وصال کی صورت جو بن رہی تھی۔



## سیدنا حسان بن ثابت کا عقیدہ

حضرت سیدنا حسان بن ثابتؓ بارگاہ رسالت کے عظیم شاخوان تھے آپ جہاں حضور ﷺ کے فضائل و کمالات کو بیان کرتے وہاں حضور ﷺ کے دشمنوں کا رد بلغ بھی فرماتے تھے، حضور ﷺ ان سے اپنی شاخوانی سننے کا خاص اہتمام فرماتے اور دعا دیتے اللهم ایده بروح القدس، اے اللہ حسان کی روح قدس کے ذریعے مد فرما (رواہ البخاری)، حضور کی جدائی میں دیکھئے ان کے درد و غم کا کیا عالم ہے،

وَهُلْ عَدْلَتْ يَوْمَ رِزْيَةِ هَالِكِ

رِزْيَةِ يَوْمِ مَاتَاتِ فِيْهِ مُحَمَّدٌ

مَعَ الْمُصْطَفَى اِرْجُوْبَذَاكَ جَوَارِهِ

وَفِيْ نِيلِ ذَاكَ الْيَوْمِ اِسْعَىْ وَاجْهَدَ

کیا کسی جانے والے کے غم کا دن اس دن کے برابر ہے جس دن میرے محبوب چلے گئے، میں حضور کی نعمت کے سبب ان کے قرب کا امیدوار ہوں، اور اسی کے لیے میں سعی کرتا ہوں (سیرت ابن ہشام)



## دیگر صحابہ کا عقیدہ

☆ حضرت سید بن حفیزؓ حضور کے بدن مبارک سے لپٹ گئے، پہلو کو بو سہ دیا اور کہا یا رسول اللہ ﷺ یہی مقصود تھا، (ایودا و شریف)

☆ حضرت عبد اللہ بن عمرؓ کا پاؤں سن ہو گیا، کسی نے کہا اس ہستی کو یاد کریں جس کے ساتھ سب سے زیادہ محبت ہے، اپنے نے فرمایا یا محمد ﷺ (ادب المفرد للبغاری)

☆ ایک صحابی کا انتقال ہو گیا، صحابہ نے حضور کو خبر دیئے بغیر انہیں دفن کر دیا، حضور نے پوچھا تو کہنے لگے اندر ہیری رات تھی، حضور کو تکلیف ہوتی (ابن ماجہ کتاب الجنائز)

☆ حضرت عمرو بن الجموعؓ کو حضور سے اتنی محبت تھی کہ جب بھی آپ کی خاتون سے نکاح فرماتے تو وہ آپ کی طرف سے دعوت و لیمه کرتے (اصابہ معرفۃ الصحاہ)

☆ ایک خاتون صحابیہ کے والد، بھائی اور شوہر شہید ہو گئے، لوگوں نے خبر دی تو کہنے لگیں مجھے حضور کے بارے میں بتاؤ، جب لوگوں نے بتایا اور انہوں نے حضور ﷺ کی زیارت کر لی کہنے لگیں کل مصیبہ بعد ک جلل، (سنن بہقی شریف)

”تو سلامت ہے تو پھر یعنی یہی سب رنج والم،“

☆ حضرت ابو ہریرؓ نے حضور ﷺ کی خدمت اقدس میں عرض کی یا رسول اللہ جب میں آپ کا دیدار کرتا ہوں طابت نفسی و قرت عینی فانہنی عن کل شئیٰ فقال ﷺ کل شئی خلق من هاء۔

میرا دل خوش ہو جاتا ہے اور آنکھیں ٹھنڈی ہو جاتی ہیں، مجھے ہر شے کے بارے میں بتائے، حضور نے فرمایا ہر شے پانی سے پیدا ہوتی ہے،  
(منداحمد شریف)

☆ ایک صحابی حضور کے رخ انور کی طرف مسلسل دیکھ رہا تھا، حضور نے پوچھا تو اس طرح کیوں دیکھتا ہے، اس نے عرض کی آقا میرے ماں باپ آپ پر فدا ہوں انی اتمتع بک بالنظر الیک میں آپ کے جلوے سے اپنی نگاہ کو لطف اندو زکر رہا ہوں (ترجمان السنہ جلد اص ۳۶۵)

☆ حضرت ربیعہؓ سے فرمایا مانگو انہوں نے عرض کی انی اسلک موافقتك فی الجنہ حضور میں جنت میں آپ کی رفاقت طلب کرتا ہوں  
(مسلم شریف کتاب الصلوۃ)

☆ حضرت عبد اللہ بن زیدؓ نے عرض کی یا رسول اللہ آپ مجھے میرے جان و مال و اولاد اور اہل خانہ سے بھی زیادہ پیارے ہیں، ولو لا انی اتیک فاراک لرایت ان اموت، اگر میں آپ کو ہر روز نہ دیکھ سکوں تو میری موت ہو جائے، (مواہب الدنیہ جلد ۲ ص ۹۳) حضور کے وصال پر انہوں نے دعا کی یا اللہ میری بینائی چھین لے، جن آنکھوں سے میں نے حضور کو دیکھا کسی اور کونہ دیکھ سکوں چنانچہ دعا قبول ہوئی۔ (ایضاً)

☆ حضرت ثوبانؓ بہت پریشان رہتے، حضور نے وجہ دریافت فرمائی تو عرض کرنے لگے حضور آپ جنت میں انبیاء کرام کے ساتھ اعلیٰ درجات میں ہوں گے، ہم جنت میں گئے تو آپ سے دور ہوں گے (گویا یہ احساس مفارقت مجھے پریشان کرتا ہے،) آپ خاموش رہے اس موقع پر من یطبع

الله والرسول یا آیت مبارز کہ نازل ہوئی۔ فاولنک مع الدین انعم اللہ علیہم من النبین والصدیقین والشهداء والصالحین، وحسن اولنک رفیقا۔ یعنی جس نے اللہ اور رسول کی اطاعت کی وہ ان کے ساتھ ہوں گے جن پر اللہ نے انعام فرمایا۔ نبیوں، صدیقوں، شہیدوں اور ولیوں کے ساتھ، تو کیا ہی اچھی رفاقت ہے (محمد رسول اللہ ص ۳۰۷)

☆ حضور کی حیات ظاہری کے آخری ایام تھے صحابہ کرام مسجد نبوی میں حضرت صدیق اکبر کی امامت میں نماز پڑھ رہے تھے حضور نے اپنے جھرہ مبارکہ کا پردہ اٹھایا اور ان کو دیکھنے لگے صحابہ کرام کہتے ہیں (کہ ہم نے دیکھا) حضور کا مسکراتا ہوا چہرہ مصحف نور کا حسین ورق دکھائی دے رہا تھا حضرت انسؓ فرماتے ہیں کہ دیدارِ مصطفیٰ کی خوشی میں ہم نے ارادہ کیا کہ نماز کو فراموش کر دیں، حضرت ابو بکر پچھے ہٹ گئے کہ شاید حضور جماعت کرانے آئے ہیں، (رواه البخاری) تمام صحابہ کرام نماز سے بہت محبت کرتے تھے، ان کے استغراق کا عالم ہی اور ہوتا تھا مگر محبوب کی زیارت میں نماز بھی بھول گئے، یہ عشق و محبت کی انوکھی داستان نہیں تو اور کیا ہے۔

☆ حضرت انسؓ فرماتے ہیں حضور کے وصال فرمانے سے یوں لگا جیسے ہر چیز پر تاریکی چھاگئی ہے (شامل ترمذی ص ۳۳)

☆ سیدہ عائشہ صدیقہؓ فرماتی ہیں کہ ایک خاتون صحابیہ حضور کے مزار انور پر آئیں فبکت حتی ماتحت مزار انور کو دیکھ کر اس نے اتنی گریہ زاری کی کہ وفات پا گئیں (شفاء جلد ۲ ص ۵)

☆ میزبان رسول حضرت ابو ایوب انصاریؓ نے حضور کی قبر انور پر

اپنے رخارکھ دیئے مروان نے کہا کیا کر رہے ہو آپ نے فرمایا میں اینٹ  
اور پتھر کے پاس نہیں، اللہ کے رسول کے پاس آیا ہوں (مند احمد جلد ۵ ص  
(۳۲۲)

☆ حضرت سیدہ عائشہ فرماتی ہیں مجھے حضور کے وصال کے بعد کسی کی  
موت کا اتنا دکھ نہیں،

☆ سیدہ فاطمہؓ فرماتی ہیں اے انس تم لوگوں کو کیسے حوصلہ ہوا کہ اللہ  
کے رسول کو قبر انور میں اتا رائے۔

☆ حضرت انسؓ نے کدو کے پودے کو مخاطب کر کے فرمایا مجھے تو حضور  
کی محبت کی وجہ سے کتنا محبوب ہے، (ترمذی کتاب الاطعہ)

☆ ایک صحابیہ حضرت جاریہؓ نے نذر مانی کہ حضور ﷺ غزوہ سے  
باعافیت آئیں گے تو میں حضور ﷺ کے سامنے دف بجاوں گی (ترمذی  
کتاب المناقب)

☆ حضرت ربیعہ اسلمیؓ ہر وقت حضور کے دروازے پر بیٹھے رہتے کہ  
کسی بھی وقت حضور ﷺ کو ان کی خدمت کی ضرورت ہو سکتی ہے، حضور نے  
ان کو شادی کا مشورہ دیا تو عرض کی آقا میں آپ کی خدمت نہ کر سکوں گا، پھر  
حضور کے بار بار فرمانے پر شادی کر لی (مند احمد جلد ۳ ص ۵۷)

☆ حضرت طلحہؓ غزوہ احادیث میں حضور کے سامنے کھڑے تھے کہ دشمن کا  
کوئی تیر حضور کو نقصان نہ پہنچائے، اگر حضور ﷺ گردن اٹھا کر کفار کی  
طرف دیکھتے تو یہ تڑپ کر عرض کرتے، ”میرے ماں باپ آپ پر قربان،  
یوں گردن اٹھا کرنہ دیکھیں، میرا سینہ آپ کے سینے کے لیے ڈھال ہے۔

(بخاری باب احمد)

☆ احمد میں حضرت شہاس بن عثمانؓ نے اپنے آپ کو حضور کی ڈھال بنالیا جہاں تک کہ شہید ہو گئے (طبقات ابن سعد باب حضرت شہاس)  
 ☆ غزوہ بدرا میں حضرت مقدادؓ نے عرض کی حضور ﷺ ہم بنی اسرائیل کی طرح نہیں کہیں گے کہ موی جاؤ تم اور تمہارا خدا اللہ ہے ہم تو بیٹھے ہیں، ہم آپ کے لیے جان لڑا دیں گے، حضور نے اپنے غلام کے جذبات دیکھتے تو حضور کے رخ اقدس پر انتہائی مسرت کے آثار ہو یہا ہوئے۔ (بخاری باب بدرا)

نبی کا حکم ہو تو کود جائیں ہم سمندر میں جہاں کو محو کر دیں نعرہ اللہ اکبر میں  
 ☆ حضرت ام خالدؓ بھی بچپن کے عالم میں تھیں اپنے والد گرامی کے ساتھ حضور ﷺ کی خدمت اقدس میں آئیں اور مہربوت سے کھلینے لگیں، ان کے والد گرامی نے ڈانٹا (کہ یہ ادب محظوظ کے خلاف ہے) حضور ﷺ نے فرمایا کھلینے دو (بخاری کتاب الجہاد)۔

☆ حضرت ام عمارہؓ نے عرض کی ”یا رسول اللہ! دعا فرمائیے اللہ ہمیں جنت میں بھی آپ کی خدمت کا موقع عطا فرمائے۔ حضور نے دعا فرمائی  
 اللهم اجعلهم رفقائي في الجنه (مدارج النبوة جلد ۲ ص ۱۲۶)

☆ احمد میں حضرت زیاد بن مسکن زخمیوں سے چور چور تھے، جان لبوں پر تھی، حضور نے فرمایا زیاد کو اٹھا کر لاو، لوگ اٹھا لائے تو انہوں نے اپنے آپ کو گھیٹ کر حضور ﷺ کے قدموں کے قریب کیا اور اپنے لب حضور

صلی اللہ علیہ وساتھی کے قدموں پر رکھ دیئے اور اسی عالم میں وصال فرمائے گئے (سیرت مصطفیٰ)

گر وقت اجل سر تیری چوکھٹ پہ دھرا ہو  
جتنی ہو قضا ایک ہی سجدے میں ادا ہو

☆ غزوہ احد میں حضور مدینہ طیبہ تشریف لائے تو ایک خاتون صحابیہ نے عرض کی، ببابی و امی یا رسول اللہ لا ابالی اذا سلمت من عطہ اے اللہ کے رسول میرے ماں باپ آپ پر قربان آپ سلامت ہیں تو مجھے ذرا غم نہیں کہ کون شہید ہوا۔ (بل الحدی جلد ۲ ص ۳۳۵)

☆ حضرت سعد بن ابی وقارؓ فرماتے ہیں کہ میں احد میں حضور ﷺ کی شہادت کی خبر سن کر پریشان تھا کہ ایک شخص نے مجھے بتایا سعد یہ ہیں اللہ کے رسول، یہ سن کر میں کھڑا ہو گیا اور مجھے محسوس ہوا کہ نئی زندگی نصیب ہوئی ہے، میں حضور کے پاس آیا اور کافروں پر تیر چلانے لگا، حضور دعا فرمائے تھے اے اللہ سعد کا تیر نشانے پر لگے، واہ واہ سعد میرے ماں باپ تجھ پر فدا۔ (ایضاً)

☆ حضرت خزیمہؓ نے عرض کی! حضور ﷺ میں نے خواب دیکھا ہے کہ میں آپ کی پیشانی مبارک کا بوسہ لے رہا ہوں، حضور نے فرمایا اپنا خواب پورا کرو، وہ والہانہ انداز سے آگے بڑھے اور پیشانی مبارک کا بوسہ لیا۔

☆ حضرت زید بن دشنہؓ کو کفار مکہ نے تخت دار پر چڑھانے سے پہلے پوچھا کہ اگر تیری جگہ تیرے محظوظ کو کھڑا کیا جائے تو تجھے گوارا ہے، آپ

نے فرمایا اللہ کی قسم میں تو یہ بھی برداشت نہیں کر سکتا کہ میں آرام سے اپنے اہل خانہ میں بیٹھا رہوں اور حضور ﷺ کے ایک کاشنا بھی چھجھ جائے (سیرت ابن ہشام)

یہ شہادت گہ الفت میں قدم رکھنا ہے  
لوگ آسان سمجھتے ہیں مسلمان ہونا

☆ حضرت ہندہ نے ایمان لا کر حضور ﷺ سے عرض کی یا رسول اللہ آج ساری زمین پہ مجھے آپ کے اہل خیمه سے زیادہ کوئی محبوب نہیں (بخاری باب ذکر ہندہ)

☆ حضرت صفوان بن امیہؓ فرماتے ہیں کہ غزوہ حنین میں حضور نے مجھے مال عطا فرمایا اور آپ مجھے تمام مخلوق سے زیادہ محبوب ہو گئے (ترمذی شریف)

☆ حضرت عمرو بن العاصؓ فرماتے ہیں، میرے نزدیک حضور ﷺ سے بڑھ کر کوئی محبوب نہیں (بخاری شریف)

☆ حضرت ثما مہ بن آثارؓ نے عرض کی حضور آپ کے چہرے سے بڑھ کر کوئی چہرہ، آپ کے دین سے بڑھ کر کوئی دین آپ کے شہر سے بڑھ کر کوئی شہر مجھے زیادہ محبوب نہیں (بخاری شریف)

صحابہ کرام کے ان خوبصورت عقائد کی ترجمانی حضرت اقبال نے یوں کی ہے۔

یہی اسلام ہے میرا یہی ایمان مرا  
ترے نظارہ رخسار سے حیراں ہونا  
تری الفت کی اگر ہونہ حرارت دل میں  
آدمی کو بھی میر نہیں انساں ہونا

## باب نمبر ۲

حسن رضوی

عشق و محبت کے اسباب میں اہم ترین سبب حسن و جمال ہے۔ جب کوئی کسی کا رخ دلنشیں دیکھتا ہے، خرام ناز نہیں دیکھتا ہے، زلف عنبر میں دیکھتا ہے، حسن صورت دیکھتا ہے، حسن سیرت دیکھتا ہے، تو دولت دل قربان کر دیتا ہے، اس کی رگ رگ سے آواز آتی ہے۔

نرگس ہے چشم، سرو ہے قد، گل عذار ہے

نام خدا وہ کیا ہے، سراپا بہار ہے

عشق و محبت کے اس سبب اور تناظر میں دیکھا جائے تو حضور ﷺ سے بڑھ کر کوئی حسین نہیں، لہذا کوئی عشق و محبت کے قابل نہیں، بھلا اس کے حسن و جمال کے کیا کہنے جس کے ظاہر و باطن، اول و آخر، آمد و بعثت کو خود حسن مطلق جل شانہ نے ”نور“، قرار دیا ہو، ”قد جا کم من الله نور“ بے شک اللہ کی طرف سے تمہارے پاس نور آیا۔ اور جس کی صورت و سیرت کو سراجاً منيراً کا لقب دیا ہو۔ صحابہ کرام سے لے کر آج تک تمام صحیح العقیدہ مفسرین نے نور اور سراجاً منيراً سے مراد حضور سرور کائنات ﷺ کی ذات گرامی کو لیا ہے، البتہ ابو علی جبائی اور جارالله زمخشری جیسے معتزلہ نے نور نہیں تسلیم کیا۔ علامہ آل اویسی علیہ الرحمہ فرماتے ہیں قال ابو علی الجبائی عَنِي بِالنُّورِ الرُّفَّانِ لِكَشْفِهِ وَاظْهَارِهِ طرق الهدی والیقین واقتصر علی ذالک الز محسمری، (روح المعانی)

اور خود نبی اکرم نور مجسم ﷺ نے اپنی ذات و صفات کے نور ہونے کا ذکر فرمایا اول ما خلق اللہ نوری یعنی اللہ نے سب سے پہلے میرے نور کو پیدا فرمایا (رزقانی جلد اص ۳۷) جب یہ نور بشریت کے آئینہ میں جلوہ گر

ہوا تو اس کی طلعت سے کائنات کی ہر چیز چمک اٹھی،  
 رنگ پیرا ہن ہے خوشبو زلف لہرانے کا نام  
 موسم گل ہے تمہارے بام پر آنے کا نام  
 آئیے ان عظیم القدر انسانوں کے عقائد دیکھیے جنہوں نے اپنی  
 آنکھوں سے حسن رسول کے جلوے مشاہدہ کیے، ان عقائد کی روشنی میں  
 واضح ہو جائے گا کہ حضور کے بارے میں ”امکان نظری“ کا عقیدہ درست  
 ہے یا ”امتناع نظری“ کا عقیدہ درست ہے۔ پہلے ہم حضور کے حسن صورت کو  
 بیان کرتے ہیں پھر حسن سیرت کا ذکر کریں گے۔



## سیدنا صدیق اکبر کا عقیدہ

حضرت ابو بکر رضی اللہ عنہ فرماتے ہیں کان و جہ رسول اللہ کدراء  
 القمر، رسول اللہ ﷺ کا رخ انور چاند کی طرح روشن تھا۔ (خاص  
 الکبریٰ جلد اص ۹۷۱) اور فرماتے ہیں۔

امین مصطفیٰ بالخير يدعوا  
 كضوء البدار زائلة الظلم

حضور امین و مصطفیٰ ﷺ نیکی کی طرف بلا تے ہیں جیسے بدرا کامل کی  
 روشنی اندھیروں میں اجائے بکھیر دیتی ہے۔ (دلائل النبوة جلد اص ۲۲۵)  
 یاد رہے کہ یہاں حضور کے حسن و جمال کو چاند سے تشبیہ شاعرانہ عادت کے  
 سبب دی گئی کہ آدمی کے شعور میں وہ حسن و جمال جگہا اٹھے، یہ مطلب نہیں  
 کہ چاند حضور کے برابر ہے، حضور کے برابر کوئی چیز نہیں ہو سکتی، امام علی

قاری فرماتے ہیں، تشبیہ بعض صفات بنحو

الشمس والقمر انما جری علی عادة الشعراء و العرب  
والا فلاشی بما دل شیا من او صافه اذھی اعلیٰ و اجل من کل  
مخلوق (جمع الوسائل بشرح الشمائل)



## سیدنا فاروق اعظم کا عقیدہ

جب منافقین مدینہ نے سیدہ عائشہ صدیقہ رضی اللہ عنہا کی ذات مقدسہ پہ الزام لگایا تو حضرت فاروق اعظم رضی اللہ عنہ نے حضور ﷺ کی بارگاہ میں عرض کی یا رسول اللہ ! اللہ تعالیٰ نے آپ کے جسم اطہر کو مکھی سے محفوظ فرمایا کہ وہ نجاست پر بیٹھتی ہے۔ کیسے ہو سکتا ہے کہ وہ آپ کو بری عورت سے محفوظ رکھتا (روح البیان سورہ نور) آپ کے اس قول میں سیدہ عائشہ صدیقہ کے پا کیزہ کردار ہونے اور حضور سرور عالم ﷺ کے وجود مبارک کے بے مثال ہونے کا عقیدہ پایا جاتا ہے۔



## سیدنا عثمان غنی کا عقیدہ

حضرت عثمان غنیؓ نے حضور ﷺ کی بارگاہ میں عرض کی ”بے شک اللہ تعالیٰ نے حضور کا سایہ نہ پیدا کیا کہ کوئی شخص اس پر پاؤں نہ رکھدے“ (تفسیر مدارک ص ۳۲۱) حضرت عثمان غنیؓ کے عقیدے اور حضور کی سنت تقریری سے ثابت ہوا کہ جب حضور کا سایہ نہیں تو ثانی کیسے ہو سکتا ہے۔ اس پر تمام امت کا اجماع ہے۔



## سیدنا علی المرتضیؑ کا عقیدہ

حضرت علی المرتضیؑ رضی اللہ عنہ فرماتے ہیں کان اذا تکلم روی  
کالنور يخرج من ثنایا، حضور ﷺ جب گفتگو فرماتے تو دندان مبارک  
سے نور نکلتا تھا (انوار الحمد یہ ص ۱۳۳) مزید فرماتے ہیں کان عرق و جہہ  
اللولو، آپ کے پینہ کے قطرے چمکتے ہوئے موتی تھے (حجۃ اللہ علی<sup>۲۹۲</sup>  
العالمین ص ۲۹۲)

فرماتے ہیں آپ کی تعریف کرنے والا کہتا آپ کی مثال نہ پہلے دیکھی  
نہ بعد میں، آپ پر درود وسلام ہوں (ترمذی)

فرماتے ہیں، حضور نہ دراز قد تھے اور نہ پست قد بلکہ درمیان قد تھے،  
آپ کے گیسوئے مبارک پر بیچ تھے، چہرہ مبارک گولائی کے ساتھ نہ موٹا تھا  
نہ پٹلا تھا، سرخ و سفید تھا، آپ کی چشم انبوث سیاہ اور پیکیں دراز تھیں،  
اعضا کے جوڑ توی تھے، شانے مضبوط تھے۔ جسم اقدس پر بال نہیں تھے۔ سینہ  
سے ناف تک بالوں کی ایک دھاری تھی۔ گویا وہ ایک شاخ ہو، ہاتھ اور  
پاؤں پر گوشت تھے جب مخرا م ہوتے تو قوت وقار سے چلتے جیسے فراز سے  
نشیب میں اتر رہے ہوں۔ ادھر ادھر دیکھتے تو پورے جسم کے ساتھ متوجہ  
ہوتے۔ دونوں شانوں کے درمیان مہر انبوث تھی..... جو آپ کو دیکھتا اس پر  
رعی طاری ہو جاتا، جو ہمکلام ہوتا اس کے دل میں محبت پیدا ہو جاتی۔



## سیدنا ابو هریرہؓ کا عقیدہ

حضرت ابو ہریرہؓ رضی اللہ عنہ فرماتے ہیں اذا اضحك رسول الله ﷺ  
 علیہ السلام یتلالافی الجدر حضور کے قبسم کی چمک سے دیواریں چمک اٹھتیں،  
 (حاشیہ شماں ترمذی ص ۱۶) اور فرماتے ہیں مارایت شیا احسن من  
 رسول اللہ ﷺ کان الشمس تجری فی وجهه، میں نے کسی چیز کو  
 حضور سے بڑھ کر خوبصورت نہیں دیکھا، آپ کے آئینہ حسن میں سورج چلتا  
 ہوا محسوس ہوتا تھا (جامع ترمذی جلد ۲ ص ۲۰۵) فرماتے ہیں ”میں نے آپ  
 سے بڑھ کر کسی کو سبک رفتار نہیں دیکھا۔ گویا زمین آپ کے لیے پیٹھی جاتی  
 تھی، ہم آپ کے ساتھ دوڑتے مگر آپ بآسانی چلتے تھے (مشکوٰۃ جلد اص  
 ۵۱۸) فرماتے ہیں ایک شخص نے اپنی بیٹی کے نکاح پر حضور سے خوبصورتی  
 حضور نے اپنا پیسہ مبارک عطا فرمایا، جب اس کی بیٹی حضور ﷺ کا پیسہ  
 مبارک لگاتی تو تمام اہل مدینہ کو اس کی خوبصورتی اس کے گھر کو لوگ خوبصورتی  
 والا گھر کہتے تھے (خاصیّات الکبریٰ جلد اص ۶۷) فرماتے ہیں ”حضور ﷺ  
 کے کندھے ایسے تھے جیسے چاندی کے بنے ہیں (رواہ ترمذی)



## سیدنا حسان بن ثابت کا عقیدہ

حضرت حسان بن ثابتؓ نے کیا خوب کہا  
 متى يبدو في اليل البهيم حينه  
 يلوح مثل مصباح الدجى المتوقد

نور اضاء لہ علی البریة کلہا  
 مِنْ يَهْدِ لِلنُّورِ الْمَبَارِكِ يَهْتَدِ  
 وَافْ وَماض شہاب یست ضابہ  
 بِدْرَانَار علی کل الاماجد  
 فَامسی سراجاً مُسْتَنِراً وَهادِیاً  
 یلوح کملاً الصیقل المہند

شب دیکھور میں آپ کی جبین چراغ نور کی طرح چمکتی ہے آپ کے نور  
 مبارک نے بزم حیات کو منور کر دیا، جس کو یہ نور ملاد ہی ہدایت یافتہ ہوا،  
 آپ کے نور نے امجد کور و شن کیا اور بدر و شہاب آپ کے نور سے درخشاں  
 ہیں، آپ سراج منیر اور ہادی کبیر ہیں اور آپ ہندی تلوار کی صورت چمکدار  
 ہیں، (دیوان حسان ص ۲۰، البدایہ جلد ۳ ص ۳۳۶ نسیم الریاض جلد ۳ ص  
 (۲۷۵)

حضرت حسانؓ دوسرے مقام پر فرماتے ہیں لمانظر الی انوارہ  
 علیہ السلام و ضعف کفی علی عینی خوفا! من ذهاب بصری، جب میں  
 حضور ﷺ کے انوار کو دیکھتا تو اپنی آنکھوں پر ہتھی رکھ لیتا کہ ان کی چمک  
 سے میری آنکھیں خیرہ نہ ہو جائیں۔

اک جھلک دیکھنے کی تاب نہیں عالم میں  
 وہ اگر جلوہ کریں کون تماثلی ہو

(مولانا حسن رضا بریلوی)

اپنے مشہور اشعار میں کہتے ہیں ”آپ سے زیادہ خوبصورت میری

آنکھے نے دیکھا نہیں اور نہ ہی آپ سے زیادہ خوبصورت کسی ماں نے پیدا کیا، آپ ہر عیب سے پاک پیدا ہوئے گویا آپ کی تخلیق آپ کی رضا و منشا کے مطابق ہوتی۔“



## سیدنا کعب بن مالک کا عقیدہ

حضرت کعب بن مالکؓ فرماتے ہیں کان رسول اللہ ﷺ اذا سر استخار وجهه حتى كانه قطعة من القمر حضور ﷺ جس وقت مسرور ہوتے، حضور ﷺ کا رخ انور چاند کا ملکرا دکھائی دیتا، (صحیح بخاری جلد اص ۵۰۲) اپنے ایک نعتیہ شعر میں کہتے ہیں کہ ہم حضور ﷺ کی بارگاہ میں حاضر ہوئے، ہماری تاریکی دور ہو گئی اور روشنی نے تمام پردے اٹھا دیئے۔

(البداية جلد ۳ ص ۳۳۶)



## سیدہ عائشہ کا عقیدہ

ام المؤمنین سیدہ عائشہ صدیقہؓ فرماتی ہیں۔ رسول اللہ ﷺ تمام انسانوں سے زیادہ حسین و جمیل تھے رنگِ چمدار تھا، جس نے آپ کی مدح سرائی کی اس نے آپ کو چودھویں کے چاند جیسا کہا، آپ کے چہرہ انور پہ پسینے کی بوندیں گوہرتا باس کی طرح نظر آتی تھی (زرقاںی جلد ۳ ص ۲۲۵) فرماتی ہیں، ”بس اوقات دو بلند قامت آدمیوں میں چلتے تو بلند نظر آتے، جب جدا ہوتے تو وہ بلند قامت اور آپ کا قد زیبادر میانہ نظر آتا“

(الخاص الکبریٰ جلد اص ۱۶۹) فرماتی ہیں ”میں چرخہ کات رہی تھی، میرے سامنے خورشید عرب ضوفگن تھے، میں نے دیکھا رخ والنجر پہ پسینے کے قطرات ہو یہ تھے اور ان سے نور کی کرنیں پھوٹ رہی تھیں، اس دل ربا منظر نے مجھے بہوت کر دیا۔ حضور نے فرمایا، عاشہ تمھیں کیا ہوا، میں نے عرض کی حضور! آپ کے پسینے کے قطرات ستارگان نور کی طرح دکھائی دیتے ہیں، اگر ابوکبیر ہذلی آپ کو دیکھ لیتا تو ضرور مانتا کہ اس کے اس شعر کا صحیح مصدق حضور ہیں۔

### و اذا نظرت الى السرعة وجهه

### برقت برق العارض المتهلل

جب میں محبوب کے رخ انور کو دیکھتا ہوں تو اس کے رخاروں کی چمک ہلال کی طرح معلوم ہوتی ہے۔ (زرقانی جلد ۳ ص ۲۲۵)

فرماتی ہیں ”میں ہنگام سحر کچھ سی رہی تھی کہ سوئی گم ہو گئی۔ فدخل رسول اللہ ﷺ فثبنت الابرہ بشعاع نور وجهه، پھر حضور آگئے اور آپ کے نور جبیں کی شعاع سے سوئی مل گئی (حجۃ اللہ علی العالمین ص ۶۸۸)

فرماتی ہیں ”میں تاریک رات میں حضور کے نور حسن کی بدولت سوئی میں دھا گئے ڈال لیتی تھی“، (الخاص الکبریٰ جلد اص ۱۵۶)

فرماتی ہیں ”ایک روز حضور کا شانہ نبوت میں تشریف لائے، آپ مسرور تھے، آپ کا چہرہ برق آسا دکھائی دیتا تھا“، آپ ایک جگہ فرماتی ہیں۔

فَلَوْ سَمِعُوا فِي مَعْرَةِ أوصافِ خَدَّهِ

لَمَّا بَذَلُوا فِي سَرْمِ يُوسُفَ مِنْ نَقْدٍ

لواحی زلیخا لورایں جیونہ

لا شر باليقطع القلوب على الایدی

اگر آپ کے اوصاف مصر کے لوگ سن لیتے تو حضرت یوسف علیہ السلام پہ دولت نہ لٹاتے، اگر زلیخا کی سہیلیاں آپ کی جمیں اقدس کو دیکھ لیتیں تو ہاتھوں کی بجائے اپنے دل کاٹ لیتیں (زرقانی جلد ۳ ص ۲۳۲)



## دیگر صحابہ کا عقیدہ

☆ سیدنا عبد اللہ بن سلام رضی اللہ عنہ فرماتے ہیں کہ ”میں نے حضور ﷺ کے چہرہ انور کو دیکھ کر جان لیا کہ ایسا چہرہ کسی جھوٹے کا نہیں ہو سکتا“، (رحمۃ اللعائیمین جلد ۲ ص ۳۷)

☆ سیدنا عباس رضی اللہ عنہ کے اشعار کا ترجمہ ہے ”آپ کی ولادت سے ز میں روشن ہو گئی، آپ کے نور سے آفاق منور ہو گئے اور ہم اس نور و رضا میں بُدایت کا سفر طے کر رہے ہیں“، (کتاب الوفا جلد اص ۳۵)

☆ سیدنا عبد اللہ بن عباس رضی اللہ عنہ فرماتے ہیں ”حضور کا سایہ نہیں تھا، بے شک حضور کا نور چراغ و آفتاب کے نور پر غالب آ جاتا، بے شک قرآن نے آپ کو نور کہا ہے، جان لو آپ نور علی نور ہیں“، (نسیم الریاض جلد ۳ ص ۲۸۲)

☆ سیدنا انس بن مالک رضی اللہ عنہ فرماتے ہیں ”جس دن حضور مدینہ منورہ تشریف لائے آپ کی نورانیت سے ہر چیز چمکنے لگی“، (ابن ماجہ ص ۱۱۹) فرماتے ہیں حضور ﷺ نے اپنے دونوں ہاتھ اٹھائے تو میں نے آپ

کی مبارک بغلوں کی سفیدی دیکھ لی۔ (صحیح بخاری ص ۱۶۸) فرماتے ہیں حضور سفید رنگ، روشن آفتاب تھے۔ آپ کے پسینے کے قطرات موتی کی طرح چمکدار ہوتے (مشکوٰۃ شریف ص ۵۱۶) فرماتے ہیں لم اربعده ولا قبلہ، میں نے بعد میں اور پہلے کوئی آپ کا ہم سر نہیں دیکھا (صحیح بخاری)

☆ سیدنا جابر بن سمرة رضی اللہ عنہ فرماتے ہیں حضور کارخ انور مہر و ماہ کی طرح چمکدار تھا، (مشکوٰۃ شریف ص ۵۱۵) فرماتے ہیں ”میں نے حضور کو حلہ مبارکہ میں دیکھا اور بدر کامل کو دیکھا فاذا ہو عندی احسن من القمر، حضور چاند سے کہیں زیادہ حسین و جمیل تھے (شامل ترمذی ص ۲) فرماتے ہیں آپ کی پنڈلی نرم و نازک تھی (مشکوٰۃ ص ۵۱۸)

☆ سیدنا براء بن عازب رضی اللہ عنہ فرماتے ہیں، حضور کارخ انور چاند کی طرح چمکتا تھا (ترمذی شریف جلد ۲ ص ۳۰۳) فرماتے ہیں آپ کے بال مبارک کندھوں پر پڑتے تھے (مسلم شریف) فرماتے ہیں میں نے آپ سے بڑھ کر کوئی حسین نہیں دیکھا۔ (متفق علیہ)

☆ سیدنا کعب بن زہیر رضی اللہ عنہ فرماتے ہیں،  
ان رسول اللہ نور یست ضاء به  
مهند من سیوف اللہ مسلول  
بے شک رسول اللہ نور ہیں جن سے نور کی خیرات ملتی ہے، آپ اللہ تعالیٰ کی چمکدار تلواروں میں سے اعلیٰ تلوار ہیں (متدرک جلد ۳ ص

☆ تمام اہل مدینہ کا عقیدہ ہے۔

طلع البدار علينا

من شنبات الوداع

وجلت شکر علينا

مادع اللہ داع

ہم پرنبوت کا بدر کامل طلوع ہوا، وداع کی گھنائیوں کی جانب سے، ہم پر شکر واجب ہے، اللہ کے لیے دعوت دینے والے کی دعوت پر (سیرت حلبیہ جلد ۲ ص ۲۳۳)

☆ سیدنا عوف بن ابو جیفہ رضی اللہ عنہ فرماتے ہیں ”حضور کی نور انی پنڈلی مبارک کی چمک اس وقت بھی میری آنکھوں میں جلوہ ریز ہے“ (صحیح بخاری)

☆ سیدہ حلیمه سعدیہ رضی اللہ عنہا فرماتی ہیں کہ حضور میرے گھر جلوہ گر تھے تو مجھے چراغ جلانے کی حاجت نہیں تھی (بیان المیلا د الدبوی ص ۵۳) فرماتی ہیں ”حضور آرام فرماتھے، میں آپ کا حسن و جمال دیکھ کر حیرت زدہ ہو گئی (مواہب الدینیہ جلد اص ۲۸)“

☆ سیدہ ربیع بنت معوذ رضی اللہ عنہا اپنے بیٹے سے فرماتی ہیں کہ بیٹے تو اگر حضور ﷺ کو دیکھتا تو پکارا تھا کہ الشمس طالعة آفتاب طلوع ہو رہا ہے (دارمی ص ۳۳)

☆ سیدہ ہند بنت اثاثہ رضی اللہ تعالیٰ عنہا فرماتی ہیں ”بے شک آپ بدر کامل اور نور مبارک تھے جن سے نور حاصل کیا جاتا تھا آپ پر کتاب معزز

نازل ہوئی (طبقات ابن سعد جلد ۲ ص ۳۳۳) اللہ اللہ

شش جہت روشن زتاب روئے تو  
ترک و تاجک و عرب ہندوئے تو  
ماہ رامہر رخت نو رو بہا  
مہر راتنور قلب تو پیا

☆ حضرت عبد اللہ بن حارثؓ فرماتے ہیں، حضور کا ہنسا صرف قسم

ہوا کرتا تھا (ترمذی جلد ۲ ص ۵۵۳)

☆ سیدہ عمرہ بنت مسعودؓ فرماتی ہیں کہ حضور ﷺ نے خشک گوشت کا ایک مکڑا چبا کر انہیں اور ان کی پانچ بہنوں کو عطا کیا، انہوں نے تھوڑا تھوڑا کر کے اسے کھالیا مرتے دم تک ان کے موہنوں سے خوبصورتی تھی (زرقاوی جلد ۲ ص ۹۳) اس روایت سے حضور ﷺ کے دہن مبارک کا حسن نمایاں ہوتا ہے۔

☆ حضرت جابرؓ فرماتے ہیں کہ آپ نے اپنا ہاتھ برتن میں رکھا تو آپ کی انگلیوں سے پانی کے چشے جاری ہو گئے، اگر ہم ایک لاکھ بھی ہوتے تو پانی ختم نہ ہوتا، ویسے ہم پندرہ سونے پانی پیا اور وضو کیا (بخاری جلد ۲ ص ۵۹۸) یہاں حضور ﷺ کے دست مبارک کا حسن ظاہر ہوا۔ فرماتے ہیں حضور ﷺ جدھر سے گزرتے گلیاں خوبصوردار ہو جاتیں (دلائل النبوة ص ۳۸۰)

☆ حضرت جحیفہؓ فرماتے ہیں میں نے آپ کا ہاتھ پکڑا اور چہرے پر رکھا تو برف سے زیادہ ٹھنڈا اور کستوری سے زیادہ خوبصوردار لگا (بخاری جلد ۱

(۵۰۲)

☆ حضرت واکل بن حجر فرماتے ہیں کہ میں حضور سے ہاتھ ملاتا اور میرا جسم حضور ﷺ کے جسم اطہر سے لگتا تو میں اس کا اثر بعد میں بھی محسوس کرتا اور میرا ہاتھ کستوری سے بڑھ کر خوشبودار ہوتا (زرقانی جلد ۳ ص ۱۸۳)

☆ حضرت انس بن مالک فرماتے ہیں کہ حضور ﷺ کے دست مبارک کی ہتھیلی سے کسی ریشم و دیبا کو زم نہیں دیکھا اور نہ کسی مشک و عنبر کی خوشبو کو حضور ﷺ کی خوشبو سے بڑھ کر پایا۔ (مشکوٰۃ ص ۵۱۶)

☆ حضرت عبد اللہ بن عمر فرماتے ہیں قرآن میں ”طاق“، حضور ﷺ کے سینہ مبارک اور ”فانوس“، دل انور کو کہا گیا ہے (تفیر خازن جلد ۳ ص ۳۳۲)

شمع دل، مشکوٰۃ تن، سینہ زجاجہ نور کا  
تیری صورت کے لیے آیا ہے سورہ نور کا  
(امام احمد رضا رحمۃ اللہ علیہ)

فرماتے ہیں حضور ﷺ نے صحابہ کو صوم و صالح سے منع فرمایا، صحابہ کرام نے عرض کی حضور ﷺ آپ تو صوم و صالح رکھتے ہیں حضور ﷺ نے فرمایا انی لست مثلکم، میں تمہاری طرح نہیں ہوں، مجھے (رب کی طرف سے) کھلایا اور پلایا جاتا ہے (مسلم جلد اص ۳۵۱) فرماتے ہیں حضور ”ختنه شدہ اور ناف بریدہ پیدا ہوئے (زرقانی جلد اص ۱۲۳)“

☆ حضرت ہند بن ابی ہالہ رضی اللہ عنہ فرماتے ہیں آپ ﷺ کا جسم اطہر معتدل اور اعضاء مبارکہ کامل تھے، پر گوشت ہونے کی وجہ سے ڈھیلے

نہیں تھے، قد زیبانہ دراز تھا نہ پست اور نہ ہی دبلا پتلا تھا۔ (شامل ترمذی)

## سرو گلزار قد و قامت رسول اللہ کی

☆ حضرت عبد اللہ بن بریدہؓ فرماتے ہیں کان ﷺ احسن ابشر  
قدمًا، حضور ﷺ کے قدم مبارک سب انسانوں سے زیادہ خوبصورت تھے۔

☆ حضرت ابو امامہؓ فرماتے ہیں کہ حضور ﷺ پھرول پر چلتے تو آپ  
کے قدم مبارک کے نشان ان پر ثابت ہو جاتے تھے (زرقانی جلد اص ۱۹۷)

☆ حضرت عمرو بن شعیبؓ فرماتے ہیں کہ حضرت ابو طالب نے حضور  
ﷺ سے پانی طلب کیا، حضور ﷺ نے پائے انور کی ٹھوکر زمین پر ماری،  
زمین سے پانی کا چشمہ پھوٹ پڑا اور فرمایا پچھا، لوپانی پی لو، (طبقات ابن  
سعد)

☆ حضرت مغیرہؓ فرماتے ہیں کہ حضور ﷺ نماز پڑھتے تو (طوال  
قیام) کی وجہ سے پاؤں مبارک پہ درم آ جاتا، عرض کیا گیا حضور آپ تو  
معصوم ہیں آپ کیوں اتنی مشقت اٹھاتے ہیں، فرمایا کیا میں اللہ کا شکر گزار  
بندہ نہ بنوں (شامل ترمذی) ان روایات سے حضور کے پائے اقدس کا حسن  
ظاہر ہے۔

☆ حضرت یزید ابن اسودؓ فرماتے ہیں کہ حضور کا دست مبارک برف  
سے زیادہ ٹھنڈا اور کستوری سے زیادہ خوبصوردار تھا (زرقانی جلد ۳ ص ۲۲۷)

☆ حضرت ام سليم فرماتی ہیں کہ حضور کے پینہ مبارک ہم عطر میں ملا  
لیں گے اور یہ تمام عstroوں سے بڑھ کر خوبصوردار ہے (متفق علیہ مشکوہ ص

سبحان اللہ! صحابہ کرام کے عقائد سے معلوم ہوا کہ حضور ﷺ کی ذات مبارکہ تمام پیلوؤں سے بے مثال ہے، حضور کے ہر انداز سے حسن ازل کے جلوے عیاں ہیں، کیوں نہ ہوتے آپ خدائے واحد کی قدر توں کا شہکار جمیل ہیں فرمایا، من رانی فقد رای الحق، جس نے مجھے دیکھا اس نے حق کو دیکھا۔

دیکھنے والے کرتے ہیں اللہ اللہ  
یاد آتا ہے خدا دیکھ کے صورت تیری  
آئے اب حضور کے حسن سیرت کا مشاہدہ کرتے ہیں۔

☆ سیدنا ابو بکر صدیقؓ فرماتے ہیں ”اگر میں حضور کی سیرت طیبہ کو چھوڑ دوں تو بھٹک جاؤں آپ اپنے بے بہا عشق و محبت کے پیش نظر حضور ﷺ کی اس قدر اطاعت و اتباع کرتے تھے کہ وصال سے کچھ دیر پہلے فرمایا ”میں نے تمام معاملات میں حضور ﷺ کی مبارک سنتوں کی مکمل اتباع کی ہے، مرنے کے بعد کفن اور وفات کے دن میں بھی مجھے آپ کی اتباع سنت نصیب ہو جائے (بخاری جلد اص ۱۸۶)

اس محبت افروز عقیدے سے ثابت ہوتا ہے کہ حضور کی سنت و سیرت ہی دین و دنیا کی کامیابی کا ذریعہ ہے۔

☆ حضرت عمر فاروقؓ فرماتے ہیں ”میں نے رسول اللہ ﷺ کو دیکھا کہ حضور ایسا جوتا شریف پہنا کرتے تھے جس میں بال نہ ہوں اور اسی میں وضوع فرمایا کرتے تھے اس لیے میں دوست رکھتا ہوں کہ ایسا جوتا پہنوں (شامل ترمذی) ایک بار آپ، حضور ﷺ کا زہد و فقر دیکھ کر روپڑے تو حضور

**صلی اللہ علیہ وسلم** نے فرمایا ہم نے دنیا کی نسبت آخرت کو پسند کر لیا۔

☆ حضرت عثمان غنیؓ نے ایک مقام پر وضو فرمایا اور مسکرائے، ساتھیوں نے پوچھا کہ وضو کے بعد یہ مسکراہٹ، آپ نے فرمایا اس جگہ حضور ﷺ نے بھی وضو فرمایا تھا اور مسکرائے تھے، میں نے ان کی اس سنت و سیرت پر عمل کیا ہے۔

☆ حضرت علی المرتضیؑ فرماتے ہیں ابو جہل نے کہا انہا لانکذب بک ہم آپ کو نہیں جھٹلاتے ہم تو اسے جھٹلاتے ہیں جو آپ لاۓ ہیں  
(مشکوہ رواہ الترمذی)

فرماتے ہیں حضور ﷺ کا مجلس میں اٹھنا اور بیٹھنا ذکر الہی کے بغیر نہیں ہوتا تھا۔ جو جگہ خالی پاتے وہاں بیٹھ جاتے، حاجت مند کی حاجت پوری فرماتے، آپ کا خلق عظیم تمام لوگوں کے لیے عام تھا۔ آپ کی مجلس حلم و حیا، صبر و امانت سے لبریز ہوتی تھی آپ کے ہاں سب مساوی ہوتے تھے۔ بڑوں کی توقیر اور چھوٹوں پر رحم فرماتے۔ حاجت مند کو اپنی ذات پر ترجیح دیتے اور مسافروں جنپی کے حق میں رعایت فرماتے (ابوداؤد باب القود)

☆ حضرت ابو سعیدؓ فرماتے ہیں کہ ”سرور عالم ﷺ پر وہ دار دو شیزہ سے بھی بڑھ کر حیادار تھے، جب آپؓ کسی امر کو ناپسند فرماتے تو ہم آپ کے چہرہ مبارک سے پہچان جاتے“ (صحیح بخاری کتاب الانبیاء) فرماتے ہیں حضور اپنے خادموں کے ساتھ مل کر کھانا کھاتے (شفا جلد اص ۷۷)

☆ حضرت انسؓ فرماتے ہیں میں نے حضور ﷺ کی دس سال تک خدمت کی حضور ﷺ نے مجھے اف تک نہ فرمایا اور نہ فرمایا کہ تو نے یہ کیوں

کیا وہ کیوں نہ کیا۔ فرماتے ہیں حضور ﷺ انسانوں میں سب سے اچھے اخلاق کے مالک تھے، (رواہ مسلم) فرماتے ہیں، میں نے دیکھا ایک بدوسی نے حضور ﷺ کے گلے میں چادر ڈال کر مال طلب کیا، حضور نے مسکرا کر اسے مال دینے کا حکم صادر فرمایا (متفق علیہ) فرماتے ہیں حضور انسانوں میں سب سے زیادہ حسین، بخی اور بہادر تھے (متفق علیہ) فرماتے ہیں ایک شخص نے حضور سے دو پہاڑوں کے درمیان بھری ہوئی کبریاں مانگیں، حضور ﷺ نے عطا فرمادیں، اس نے اپنی قوم میں کہا، حضور اتنا عطا کرتے ہیں کہ فقیری کا خوف نہیں (متفق علیہ) فرماتے ہیں حضور فخش گونہیں تھے، اور وہ لعنت کرنے والے اور نہ گالی دینے والے تھے (رواہ البخاری) فرماتے ہیں حضور بیماروں کی عیادت کرتے، جنازوں کے ساتھ چلتے، غلام کی دعوت قبول کرتے، دراز گوش پر سوار ہوتے تھے (رواہ ابن ماجہ) فرماتے ہیں حضور کل کے لیے کچھ نہ جوڑتے (رواہ الترمذی) فرماتے ہیں، حضور بچوں پر بہت شفیق تھے (مسلم)

☆ حضرت جابرؓ فرماتے ہیں کہ "حضور سے جب بھی کوئی چیز طلب کی گئی، حضور نے لانہیں فرمایا، اللہ اکبر مانگیں گے مانگے جائیں گے منه مانگی پائیں گے سرکار میں نہ لا ہے نہ حاجت اگر کی ہے فرماتے ہیں، حضور کے کلام میں آہستگی اور رُثہراوہ ہوتا تھا (رواہ ابو داؤد)

☆ حضرت ابو ہریرہؓ فرماتے ہیں، میں نے عرض کی حضور مشرکین کے

لیے بد دعا فرمائیے، فرمایا میں بد دعا کرنے والا بنا کر نہیں بھیجا گیا میں تو رحمت بنا کر بھیجا گیا ہوں (رواہ مسلم)

☆ سیدہ عائشہ صدیقہ رضی اللہ عنہا نے مختصر الفاظ میں آپ کے خلق مبارک کا ذکر فرمایا "کان خلقہ القرآن" آپ کا خلق تو قرآن ہے، نیز فرماتی ہیں ہم نے کبھی حضور کو کھل کر ہنتے نہیں دیکھا، ہمیشہ تمسم فرمایا کرتے تھے (رواہ البخاری) فرماتی ہیں "حضور گھر والوں کا کام کا ج کرتے، نماز آجاتی تو نماز کے لیے تشریف لے جاتے (رواہ البخاری) فرماتی ہیں "حضور نے کبھی اپنی ذات کے لیے کسی سے بدلانے لیا، دین خدا کی حد توزی جاتی تو ضرور بدلہ لیتے (ایضاً) فرماتی ہیں حضور نے کبھی کسی بیوی اور خادم کو نہیں مارا (رواہ مسلم) فرماتی ہیں "حضور نہ بری با تیں کرتے، نہ بازاروں میں شور کرتے نہ برائی کا بدلہ برائی سے دیتے، عفو و درگزر سے کام لیتے تھے (رواہ الترمذی) فرماتی ہیں اپنی نعلیں اقدس درست کر لیتے، کپڑے سی لیتے، اپنے کام خود کرتے (رواہ الترمذی) فرماتی ہیں حضور کلام میں جلدی نہیں فرماتے تھے۔ سنن والا آسانی سے حفظ کر سکتا تھا (رواہ الترمذی) فرماتی ہیں حضور اپنے پچھے سواری پر غلام کو بھی سوار کر لیتے تھے (زرقاںی جلد ۲۶۳ ص ۲۶۳) فرماتی ہیں حضور ﷺ ہر گھری ذکر میں مشغول رہتے تھے (ابوداؤد کتاب الطہارۃ) آپ نے موٹا کمبل اور تہند نکالا اور فرمایا حضور ﷺ نے انہیں دو کپڑوں میں وصال فرمایا (ترمذی) فرماتی ہیں حضور ﷺ چڑی کے گدے پر آرام فرماتے تھے، گدے میں درختوں کی چھال بھری ہوئی تھی (شفا ص ۸۲)

☆ حضرت جابر بن سمرة فرماتے ہیں ”حضرت ﷺ زیادہ خاموشی والے تھے (رواہ فی شرح السن)

☆ حضرت عبد اللہ بن حارثؓ فرماتے ہیں حضور ﷺ سے زیادہ تبسم والا کوئی نہ دیکھا (رواہ الترمذی)

☆ حضرت عبد اللہ بن سلامؓ فرماتے ہیں ”کہ جب باتیں کرتے تو نگاہ آسمان کی طرف زیادہ اٹھاتے (ابوداؤد)

☆ حضرت عبد اللہ بن عمرؓ فرماتے ہیں ”کہ جب باتیں کرتے تو نگاہ آسمان کی طرف زیادہ اٹھاتے (ابوداؤد)

☆ حضرت عبد اللہ بن عمرؓ فرماتے ہیں ”حضرت ﷺ سرخ لباس کو ناپسند فرماتے تھے (ابوداؤد باب فی الحمرۃ)

☆ حضرت عمر بن سائبؓ فرماتے ہیں کہ حضور ﷺ نے اپنے رضاعی والدین کے لیے اپنا کپڑا بچھایا، اپنے رضاعی بھائی کو اپنے سامنے بھایا، ایک رضاعی ماں ثویہ کے لیے ہمیشہ کپڑے ارسال کرتے (شفا جلد اص ۷۵)

☆ ابو الحمسا فرماتے ہیں کہ حضور ﷺ نے ایک بار میرے ساتھ وعدہ کیا کہ میں انتظار کروں گا، میں گھر آ کر اپنا وعدہ بھول گیا، حضور ﷺ تین دن تک میرا انتظار کرتے رہے، مجھے خیال آیا تو میں وہاں پہنچا مگر حضور ﷺ کی پیشانی پر بل تک نہ آیا، بس اتنا فرمایا نوجوان تو نے مجھے مشقت میں ڈال دیا (شفا جلد اص ۳۷)

☆ حضرت خارجہ بن زیدؓ فرماتے ہیں حضور ﷺ جس طرح وقار سے

جلوہ افروز ہوتے، بڑے بڑے بادشاہوں کو اس وقار سے بیٹھتے نہ دیکھا  
(شفا جلد اص ۸۰)

☆ حضرت ربیع بن خثیمؓ فرماتے ہیں کہ حضور کے اعلیٰ درجہ کے امین اور عامل ہونے پر اہل مکہ کا اتفاق تھا (شفا جلد اص ۸۷)

☆ حضرت سیدہ خدیجہ الکبریؓ نے حضور ﷺ کی خدمت میں عرض کی ”اللہ آپ کو رسوانہ کرے گا، آپ رشتہ داروں کے ساتھ بہترین سلوک کرتے ہیں، مسافروں کے لیے مہمان نواز ہیں، مشکلات میں لوگوں کے کام آتے ہیں“ (متفق علیہ)

☆ حضرت براء بن عازبؓ فرماتے ہیں کہ غزوہ حنین میں حضور ﷺ کی سیئے دشمن کی طرف بڑھتے جاتے تھے، آپ کی زبان نبوت پر یہ الفاظ تھے، انا النبی لا کذب انا ابن عبد المطلب (بخاری غزوہ حنین) فرماتے ہیں حضور سیرت و صورت میں تمام انسانوں سے بڑھ کر تھے (رواہ البخاری)

☆ سیدہ حفصةؓ فرماتی ہیں کہ حضور ﷺ جب میرے ہاں تشریف لاتے تو ایک موٹے ٹاث پر آرام فرماتے۔ جس کو میں دوہراؤ کر کے بچھادیتی تھی (شفا جلد اص ۸۲)

☆ حضرت عبد اللہ بن الشیخؓ فرماتے ہیں کہ ایک روز میں نے حضور کو نماز پڑھتے دیکھا، رونے کے باعث آپ کے شکم انور سے تابے کی دیگ (کے جوش) کی طرح آواز آتی تھی (ابوداؤ د کتاب الاطعہ)

☆ حضرت عبد اللہ بن مسعودؓ فرماتے ہیں کہ حضور ﷺ کھجور کی چٹائی پر

سوئے ہوئے تھے، اٹھے تو اس کے نشانات جسم اطہر پر ظاہر تھے۔ ہم نے عرض کی حضور کے لیے گدا بنا دیا جائے، فرمایا مجھے دنیا سے کیا غرض، دنیا میں میری مثال اس سوار کی ہے جو ایک درخت کے سامنے میں بیٹھ جاتا ہے پھر اسے چھوڑ کر چلا جاتا ہے (مواہب اللدنیہ) فرماتے ہیں ”بہترین عادات، حضور کے لیے ہیں (رواہ البخاری)

☆ حضرت ابو طلحہ انصاری رضی اللہ عنہ فرماتے ہیں کہ ہم نے دیکھا حضور ﷺ نے اپنے شکم انور پر دو پتھر باندھ رکھے ہیں کہ بھوک کی شدت محسوس نہ ہو، (رواہ الترمذی)

☆ ابو مسعود انصاری رضی اللہ عنہ فرماتے ہیں کہ میں اپنے غلام کو مار رہا تھا کہ میں نے حضور ﷺ کی آواز سنی ابو مسعود! تمہیں جتنا اختیار اپنے غلام پر ہے، اس سے زیادہ اختیار اللہ کو تم پر ہے، میں نے اسے آزاد کر دیا۔ حضور نے فرمایا اگر تم ایسا نہ کرتے تو دوزخ کی آگ تمہیں جلاتی (ابوداؤد کتاب الجہاد)

اللہ اکبر حضور اکرم ﷺ کے خلق عظیم اور حسن سیرت کا بیان اتنا طویل ہے کہ قلم و قرطاس ختم ہو سکتے ہیں، بیان ختم نہیں ہو سکتا، بقول بو صیری

فَاقِ النَّبِيْنَ فِيْ خَلْقٍ وَ فِيْ خَلْقٍ

وَلَمْ يَدْانُوهُ فِيْ عِلْمٍ وَ لَا كَرْمٍ

مَنْزَهٌ عَنْ شَرِيكٍ فِيْ مَحَاسِنِهِ

فَجُوهرُ الْحَسْنِ فِيهِ غَيْرُ مَنْقُسٍ

یعنی وہ خلق و خلق میں تمام انبیاء کرام سے بھی فائق ہیں، کس میں ان

کے علم و کرم کی مثال ہے، آپ اپنے محاسن جملہ میں بے شریک و بے سہم ہیں  
آپ کا جو ہر حسن تقسیم ہونے سے پاک ہے۔

☆ حضرت شیخ محقق علیہ الرحمہ فرماتے ہیں و بحیثیت فضائل آل  
حضرت ﷺ کہ بدان مخصوص و ممتاز است بسیار است  
خارج از حد حصر و احصاء، حضور ﷺ کی ذات مبارکہ کے  
مخصوص فضائل اس قدر ہیں کہ حد و حساب میں نہیں آ سکتے، حد و حساب میں  
آ میں بھی کیسے خود قرآن پاک نے فرمایا وللاخرة خير لك من الاولى،  
آپ کی ہر گھڑی سابقہ گھڑی سے بہتر ہے۔ اور فرمایا ہے، و کان فضل  
اللہ علیک عظیماً، اور آپ پر اللہ کا عظیم فضل ہے، اس آیت کی شرح  
میں حضرت قاضی عیاض مالکی علیہ الرحمہ فرماتے ہیں۔

”حارت العقول فی تقدیر فضله علیه و خرست الانس دون  
و صف بحیط بذالک، اللہ کے فضل کا اندازہ لگانے کے لیے عقلیں اور  
زبانیں عاجز ہیں جو اس نے اپنے محبوب اکرم ﷺ پر فرمایا (الشفا جلد اص  
(۱۳۵)

تیرے تو وصف عیب تناہی سے ہیں بڑی  
حیراں ہوں میرے شاہ میں کیا کیا کہوں تجھے  
(امام احمد رضا)



## باب سوم

# ادب رسول

امت پر حضور رسول اکرم شفیع مععظم ﷺ کے بے شمار حقوق ہیں ان میں سے ایک عظیم حق یہ ہے کہ حضور کا دل و جان سے ادب و احترام کیا جائے۔ قرآن پاک نے متعدد مقامات پر اس کی تلقین و تاکید فرمائی ہے۔ ایک مقام پر فرمایا لتومن بالله و رسوله و تعزروه و تو فروه و تسجوده بکرہ و اصیلا کہ تم اللہ اور اس کے رسول پر ایمان لا اور اس کے رسول کی تعظیم و توقیر کرو اور دن رات اللہ کی تسبیح بیان کرو۔ اس آیت مبارکہ میں ایمان لانے کے بعد اولین حکم تعظیم و توقیر کے بارے میں ہے۔ چونکہ ایمان حضور کی محبت کا نام ہے اس لیے محبوب ﷺ کی تعظیم و توقیر اس کا پہلا تقاضا ہے،

ادب پہلا قرینہ ہے محبت کے قرینوں میں

تعظیم و توقیر کے بعد اللہ تعالیٰ کی تسبیح قبول ہوگی یا اسے یوں کہہ لیں کہ جو حضور کی تعظیم و توقیر نہیں کرتا اسے اللہ تعالیٰ کی تسبیح کرنے کا بھی کوئی حق نہیں بلکہ کوئی فائدہ نہیں۔ تعظیم کا معنی ادب و احترام ہے تو توقیر کا کیا معنی ہے، مفسرین کرام کے نزدیک توقیر کا معنی غایت درجہ کا ادب و احترام ہے۔ دوسرے مقامات پر فرمایا!

اے ایمان والو! اپنی آوازوں کو نبی کی آواز سے بلند نہ کرو اور ان کو اس طرح نہ پکارو جس طرح ایک دوسرے کو پکارتے ہو، کہ کہیں تمہارے اعمال ضائع نہ ہو جائیں اور تمہیں اس کی خبر تک نہ ہو، جو اپنی آوازوں کو رسول اللہ کے حضور پست رکھتے ہیں وہی ہیں جن کے دل اللہ نے تقویٰ کے لیے چن لیے، وہی ہیں جن کے لیے مغفرت اور اجر عظیم ہے، جو لوگ جھروں

کی اوٹ سے آپ کو آواز دیتے ہیں ان میں سے اکثر کو شعور نہیں (سورۃ الحجرات ۲، ۳، ۴)

ان آیات مبارکہ میں غایت درجہ کے ادب و احترام کا ذکر ہے اور صاف و عید ہے کہ جب تک کوئی ادب و احترام کے اس غایت درجہ پر فائز نہ ہوگا اس وقت تک اس کے اعمال قبول ہوں گے، نہ تقویٰ نصیب ہوگا، مغفرت ملے گی نہ اجر عظیم حاصل ہوگا، اور وہ عقل و شعور کی دولت سے بھی تہی دامن رہے گا، یاد رہے کہ یہی وہ نعمتیں ہیں جن کا حصول بندہ مومن کی زندگی کا مقصد ہے، وہ عبادات و ریاضات میں عمر گزارتا ہے کہ تقویٰ و للہیت کا ثمر مل جائے، عقل و شعور سے دماغ روشن ہو جائے، اعمال قبول ہو جائیں اور بالآخر قبر و حشر میں مغفرت و ثواب کی صورت دکھائی دے، قرآن پاک نے فیصلہ فرمادیا ہے کہ یہ سب نعمتیں اللہ کریم جل جلالہ کے محبوب کریم ﷺ کے انتہائی ادب و احترام میں پوشیدہ ہیں۔ نیز یہ بھی ثابت ہوا کہ حضور ﷺ کی معمولی سی بے ادبی بھی کفر ہے، کیونکہ کفر ہی سے اعمال ضائع ہوتے ہیں۔

### نفاق و ایمان میں فرق

یاد رہے کہ نماز کفر و ایمان کے درمیان فرق و امتیاز کرتی ہے، مگر نفاق و ایمان کے درمیان نہیں، کیونکہ منافق نماز پڑھتا ہے، روزہ رکھتا ہے، جہاد کے لیے بھی تیار ہو جاتا ہے۔ حتیٰ کہ تو حید و یوم آخرت کو بھی مان لیتا ہے، جیسا کہ قرآن پاک نے فرمایا و من الناس من یقول امنا بالله و بالیوم الآخر و ما هم بمؤمنین، کچھ لوگ کہتے ہیں کہ ہم اللہ اور یوم آخرت پر

ایمان لائے مگر وہ مومن نہیں (سورۃ البقرہ) کیوں کہ ایمان کی روح یعنی ادب رسول سے غافل رہے، شان رسول کے دشمن بنے، تفسیر مدارک میں رئیس المناقیب عبد اللہ بن ابی کا قول درج ہے، اس نے ایک صحابی سے کہا ”تم نے کہا نماز پڑھو، میں نے نماز پڑھی، تم نے کہا روزہ رکھو، میں نے روزہ رکھا فما بقی لی الا ان اسجد لمحمد اب کیا کہتے ہو کہ میں محمد کو سجدہ کروں، دیکھئے منافق کی سوچ! وہ صوم و صلوٰۃ کا باغی نہیں، توحید و آخرت کا منکر نہیں، وہ صرف ادب رسول سے خارکھاتا ہے، بتائیے صحابہ کرام میں سے کون تھا جو خدا کو چھوڑ کر حضور کو سجدہ کرتا تھا، سب حضور کا ادب و احترام کرتے تھے، اس ادب و احترام کو منافقوں کا سردار سجدہ یا دوسرے لفظوں میں کفر و شرک تصور کرتا تھا۔ معلوم ہوا کہ نفاق و ایمان کے درمیان اگر کوئی چیز فرق و امتیاز کرتی ہے تو صرف ادب رسول ہے۔ صحابہ کرام حضور ﷺ کے عاشق صادق تھے اس لیے انہوں نے میدان ادب میں بھی درختاں مثالیں قائم فرمائیں، آئیے ان کا مشاہدہ کریں کہ ان عظیم لوگوں نے محبوب اکرم ﷺ اور ان سے منسوب ہر چیز کا کیسے احترام کیا۔

## سیدنا صدیق اکبر کا عقیدہ

حضرت صدیق اکبر رضی اللہ عنہ کو حضور سے شدید محبت تھی۔ آپ اور حضرت عمر رضی اللہ تعالیٰ عنہ حضور کے چہرہ اقدس کی طرف دیکھتے اور مسکراتے، حضور بھی ان کو دیکھتے اور مسکراتے، (تجمیع السنن جلد اص ۳۶) اس حدیث کی شرح میں مولانا بدر عالم میرٹھی فرماتے ہیں۔

”خلص محبت میں تکلف کی حدود اٹھ جاتیں ہیں مگر ادب کا دامن


ہاتھ سے چھوٹنے نہیں پاتا، ابو بکر و عمر جب خاتم الانبیاء ﷺ کے نشاط خاطر کا احساس کر لیتے تو شوق نظارہ کے لیے سب سے پہلے آپ ہی کی نظریں بے تاب ہوتیں اور جب ذرا اطوار بلدتے ہوئے دیکھتے تو سب سے پہلے آثار خوف بھی ان ہی پر ظاہر ہوتے، (ایضاً)

بلکہ حقیقت یہ ہے کہ حضرت صدیق اکبر رضی اللہ عنہ حضور ﷺ پر سب سے پہلے ایمان لائے اور آپ نے ہی ایمان کے اس سب سے پہلے تقاضے کے اصول و ضوابط طے کیے، اپنی ایک ایک ادا سے لوگوں کو بتایا کہ حضور ﷺ کا کس طرح ادب کیا جائے، ہجرت کا سفر آپ کے ادب رسول کا آئینہ دار ہے حضور کو اپنے شانوں پر اٹھانا، غارت و ثور میں پہلے قدم رکھنا کہ اسے حضور کے لیے صاف سترہ کیا جائے۔ حضور کی بارگاہ میں عرض کی ”میں آپ کو خدا کا واسطہ دے کر کہتا ہوں جس نے آپ کو میتوں فرمایا آپ غار میں تشریف نہ لے جائیں ان کاں فیہ شی نزل بی قبلک، اگر اس میں کوئی چیز ہوئی تو پہلے مجھے تکلیف دے گی، اپنا کپڑا پھاڑ کر سوراخ بند کرنا کہ کوئی زہر میلی چیز نقصان نہ پہنچائے اور ایک کھلے سوراخ پر اپنا پاؤں رکھنا عشق اور ادب کی کیسی حسین مثالیں ہیں، اور اس سے بھی آگے دیکھیے، زہر میلے ناگ نے ڈساتو ذرا حرکت نہ کی کہ زانوئے محبت پہ محبوب سر انور رکھ کر آرام فرمائے، حرکت سے آرام میں خلل آئے گا۔ علامہ زینی دحلان فرماتے ہیں ولم یتحرک لثلا یو قظ المصطفیٰ ﷺ (السیرۃ النبویہ)

سفر ہجرت میں ایک مقام آیا، چونکہ آپ حضور ﷺ کے ہم عمر تھے اور

لوگوں نے حضور ﷺ کو پہلے نہیں دیکھا تھا اس لیے وہ پہچانے میں وقت محسوس کر رہے تھے۔ چند لمحوں میں ہجوم ہو گیا، آپ نے لوگوں کی پریشانی کو دیکھا اور اٹھ کر اپنی چادر سے حضور کے سر انور پر سایہ کر دیا کہ لوگ پہچان جائیں، آقا کون ہے اور غلام کون ہے (بل الہدی جلد ۳ ص ۳۷)

حضرت ابن عباس رضی اللہ عنہ فرماتے ہیں ابو بکر صدیق رضی اللہ عنہ نے قسم اٹھائی تھی کہ میں حضور سے اس طرح بات کروں گا جیسے کوئی ہم راز سے پوشیدہ باتیں کرتا ہے (بخاری کتاب الفیر)



## حضرت فاروق اعظم کا عقیدہ

حضرت فاروق اعظم رضی اللہ عنہ حضور ﷺ کا بے پناہ ادب کرتے تھے۔

قرآن پاک کی آیت مبارکہ ان الذين يغضون اصواتهم عند رسول الله اول شک الذين امتحن الله قلوبهم للتفوی لهم مغفرة واجر عظيم، بے شک جو لوگ اپنی آوازوں کو رسول اللہ کے حضور پشت رکھتے ہیں ان دل اللہ نے تقوے کے لیے چن لیے ہیں، وہی ہیں جن کے لیے اجر عظيم ہے، حضرت صدیق اکبر اور حضرت سیدنا عمر فاروق رضی اللہ عنہما کی شان میں نازل ہوئی، (نور الفرقان) گویا اللہ کریم ان دو حضرات کے انداز ادب کو تمام اہل ایمان کے لیے بطور نمونہ بیان کر رہا ہے۔ حضرت عمر رضی اللہ عنہ حضور کی بارگاہ میں دوزانو ہو کر بیٹھتے تھے نیز اتنی آہستہ آواز میں بات کرتے کہ حضور دوبارہ دریافت کرتے (تفیر در منشور

سورۃ الحجرات) ایک بار آپ سرکش اونٹ پر سوار تھے، وہ حضور کی سواری سے آگے نکل جاتا، آپ نے اسے روکا کہ حضور سے آگے نہ بڑھے (رواہ البخاری)

بخاری شریف کی حدیث مبارک میں ہے کہ آپ رضی اللہ عنہ نے دو آدمیوں کو بلا یا اور فرمایا تم کون ہو کہاں سے آئے ہو کہنے لگے ہم طائف کے باشدے ہیں۔ فرمایا اگر تم اہل مدینہ میں سے ہوتے تو میں تمھیں سزا دیتا کہ رسول اللہ ﷺ کی مسجد میں آواز بلند کرتے ہو،

اس حدیث مبارک نے بتایا کہ حضور ﷺ کا احترام جس طرح ان کی حیات ظاہری میں فرض تھا اسی طرح ان کے وصال کے بعد بھی فرض ہے۔ آیات و احادیث کا حکم مطلق ہے۔ جسے ہم اپنی مرضی سے خاص نہیں کر سکتے۔ قاضی عیاض مالکی علیہ الرحمہ فرماتے ہیں واعلم ان حرمۃ النبی ﷺ بعد موتہ و توقیرہ و تعظیمه لازم کما کان حیاته، جان لو!

حضور کی حرمت، اور تعظیم و توقیر حضور کے وصال کے بعد بھی اسی طرح لازم ہے جس طرح حیات ظاہری میں لازم تھی (شفا جلد ۲ ص ۳۲) پھر فاروق اعظم رضی اللہ عنہ کا عمل اس عقیدے کو مزید تقویت دے رہا ہے۔ نیز صحابہ کرام نے بھی اختلاف نہیں فرمایا لہذا ان کی بھی تائید ثابت ہو گئی۔



## سیدنا عثمان غنی کا عقیدہ

حضرت عثمان غنی رضی اللہ عنہ حضور ﷺ کا اس قدر ادب کیا کرتے تھے کہ آپ نے جب سے رسول اللہ ﷺ کی بیعت کی اپنادایاں ہاتھ کبھی اپنی

شر مگاہ پر نہ رکھا (سیرت رسول عربی ص ۲۷۶) بوصیری رضی اللہ عنہ نے آپ کے انداز ادب کو اپنے قصیدہ ہمزریہ میں بیان کیا اور فرمایا کہ ”عثمان غنی میں ایک بڑا ادب تھا اصحاب رسول کیا خوب ادیب تھے“، حضرت عثمان غنیؓ کے ہاتھ میں حضور کا عصا مبارک تھا جبجاہ غفاری نے ان سے چھین کر تو زنا چاہا تو سب حاضرین چیخ اٹھئے (تحقيق الفتوی ص ۲۱۹) آپ سے حضور کی انگوٹھی کنویں میں گرگئی آپ نے اس کو تلاش کرنے کے لیے کنویں کا تمام پانی نکالا مگر نہ مل سکی (ابوداؤ دکتاب النائم) اس سے معلوم ہوا کہ حضور ﷺ کے ساتھ منسوب چیز کا ان کے نزدیک کیا ادب تھا اور کیا قدر و منزلت تھی۔



## سیدنا علی المرتضیؑ کا عقیدہ

مقام حدیبیہ پر مسلمانوں اور کافروں کے درمیان صلح نامہ لکھنے کی نوبت آئی تو حضور ﷺ نے حضرت علی المرتضیؑ کا انتخاب فرمایا، حضور ﷺ نے لکھوایا محمد رسول اللہ کی طرف سے، قریشی سفیر سہیل نے اعتراض کیا تو حضور نے فرمایا علی محدث رسول اللہ کے کلمات کو مٹا کر اوپر محمد بن عبد اللہ کی طرف سے لکھو دو، یہاں حضرت علی المرتضیؑ میں اپنے بے پناہ عشق و ادب کی بنا پر ہمت پیدا نہ ہوئی کہ محبوب کے نام نامی کو منادیتے، حضور نے خود قلم لیا اور انہیں منادیا (سیرت رسول عربی) آپ مدینہ طیبہ کا بہت ادب و احترام فرماتے کہ وہاں محبوب جلوہ فرماتے ہیں حرم مدینہ جبل ثور تک حرم ہے، اس کی گھاس نہ کائی جائے اور نہ یہاں شکار کھیلا جائے

(مند احمد بن حببل) آپ نے مکان تیار کروایا تو دروازے کے کو اڑ مدنیہ منورہ سے باہر مناصع کے مقام پر لے جا کر بنوائے کہ اوزاروں کی آواز مسجد نبوی میں نہ پہنچے اور حضور ﷺ کی اذیت اور بے ادبی کا باعث نہ بنے، (وفا الوفا جلد اص ۲۷۹) آپ حضور ﷺ کی نسبت سے سیدہ فاطمہ الزهراءؑ کا بھی بہت احترام فرماتے اور کہتے، اے فاطمہ تیرے راضی ہونے سے خدا راضی ہوتا ہے اور تیرے ناراض ہونے سے خدا ناراض ہوتا ہے (ذ خارج العقینی ص ۳۹) عالم برزخ میں بھی آپ کے ادب رسول میں فرق نہ آیا، حضور غوث اعظم فرماتے ہیں کہ حضور سرور کائنات ﷺ نے میرے منه میں سات مرتبہ اپنا لعاب دہن ڈالا، اور وعظ کا حکم دیا، نماز ظہر کے بعد حضرت علی المرتضی نے چھ مرتبہ اپنا لعاب دہن ڈالا اور وعظ کا حکم دیا، میں نے پوچھا حضرت، آپ نے سات مرتبہ لعاب دہن کیوں نہ ڈالا، فرمایا ادبًا مع رسول اللہ رسول ﷺ کے ادب کی خاطر، (ہجۃ الاسرار ص ۳۶، اخبار الاخیار فارسی ص ۱۸)

حضرت علی المرتضی سے حدیث مبارک منقول ہے کہ حضور ﷺ نے فرمایا جس نے میرے ایک بال کی بھی بے ادبی کی اس پر جنت حرام ہو گئی (کنز العمال جلد ۲ ص ۲۷۶) اس سے اندازہ لگا میں کہ حدیث کہ پھیلانے والے شیر خدا نے خود اس پر کتنا عمل کیا ہو گا۔



## میزبان رسول کا عقیدہ

ہجرت مدینہ کے بعد حضور سرور عالم ﷺ نے حضرت ابو ایوب

انصاری رضی اللہ عنہ کے گھر کو رونق بخشی حضور نے مکان کی پخلی منزل میں رہنا پسند فرمایا ایک رات ابو ایوب انصاریؓ بیدار ہوئے تو کہنے لگے ہم حضور کے گھر مبارک پہ چلتے پھرتے ہیں اور رات ایک جانب (دیوار کے ساتھ لگ) کر بسر کی صبح حضور ﷺ کی بارگاہ میں عرض کی تو حضور بالائی منزل پر تشریف لے گئے۔

آپ کھانا بھیجا کرتے جو نجع کر آتا خادم سے پوچھتے کہ طعام میں حضور نے کہاں انگلیاں رکھی تھیں (وہ بتاتا تو) اسی جگہ سے کھانا تناول کرتے (مشکوٰۃ رواہ البخاری)



## دیگر صحابہ کا عقیدہ

☆ حضور ﷺ حضرت حذیفہ بن یمانؓ سے ملے، ان کو غسل جنابت کی حاجت تھی اس لیے حضور سے مصافحہ نہ کیا (ترمذی کتاب الطهارت) فرماتے ہیں ہم طعام میں ہاتھ نہ ڈالتے جب تک حضور آغاز نہ فرماتے (مسلم، آداب الطعام)۔

☆ حضرت قباث بن اشیم رضی اللہ عنہ سے پوچھا گیا کہ آپ بڑے ہیں کہ رسول اللہ ﷺ، انہوں نے فرمایا بڑے تو رسول اللہ ﷺ ہیں البتہ میری پیدائش پہلے ہوئی (کشف الغمہ جلد ۲ ص ۱۸۳)۔

☆ حضرت ابو ہریرہ رضی اللہ عنہ کو غسل جنابت کی حاجت تھی وہ حضور ﷺ کے سامنے سے ہٹ گئے غسل کرنے کے بعد حاضر خدمت ہوئے تو حضور نے پوچھا کہ ہر گئے تھے، عرض کی حضور مجھے غسل جنابت کی حاجت تھی

آپ نے فرمایا مومن پلید نہیں ہوتا (تفیر در منشور)

☆ حضرت اسلع بن شریک رضی اللہ عنہ، حضور ﷺ کی ناقہ مبارکہ کا کجاوہ کسا کرتے تھے، ایک دن غسل جنابت کا عارضہ تھا کہ کجاوہ کو ہاتھ نہ لگایا، ایک انصاری نے کجاوہ کسا، حضور نے محسوس فرمایا کہ کجاوہ ڈھیلا ہے اور حضرت اسلع سے پوچھا تو انہوں نے ماجرا بیان کیا، اس موقع پر آیت تیمّم نازل ہوئی، (مسلم شریف جلد اص ۲۷)

☆ حضرت برابن عاذب فرماتے ہیں کہ میں حضور سے کچھ پوچھنا چاہتا تو (کمال ادب) اور حضور کی ہیبت کی وجہ سے رسول نہ پوچھ سکتا (شفا جلد ۲ ص ۳۲)

☆ حضور ﷺ پیدل چل رہے تھے کہ پیچھے سے گدھے پر سوار ایک صحابی آگئے، انہوں نے حضور کو دیکھا اور خود فرط ادب سے ہٹ گئے اور حضور کو آگے سوار ہونے کی دعوت دی، حضور نے فرمایا آگے بیٹھنے کے تم حقدار ہوا گر تھماری اجازت ہو تو ہم آگے بیٹھ سکتے ہیں، (ابوداؤد کتاب المجهاد)

☆ حضور ﷺ نے ام سلیم رضی اللہ عنہا کے مشکیزے سے پانی پیا، ام سلیم نے اس مشکیزے کا منہ کاٹ کر بطور یادگار رکھ لیا، (طبقات ابن سعد باب ام سلیمه)

☆ حضرت عبد اللہ بن سلام اور حضرت سہیلؓ کے پاس حضور کے دو پیالے تھے، (بخاری کتاب الاشربہ)

☆ حضرت خالد بن ولیدؓ نے نہایت ادب سے حضور اکرم ﷺ کے

موئے مبارک اپنی ٹوپی میں سی رکھتے تھے، اور ان کی برکت سے انہیں ہر میدان میں فتح نصیب ہوتی تھی، کسی جنگ میں ان کی ٹوپی گر گئی، آپ نے فرمایا میں نے محض ٹوپی کے لیے یہ حملہ نہیں کیا تھا، دراصل ٹوپی میں حضور اقدس ﷺ کے موئے مبارک تھے، مجھے خطرہ تھا کہ میں ان کی برکت سے محروم ہو جاؤں اور وہ موئے مبارک کفار کے ہاتھ لگ جائیں، (الشفا جلد ۲ ص ۲۳)

☆ حضرت عبد اللہ بن عمر رضی اللہ عنہ حضور ﷺ کے منبر شریف پر اس جگہ ہاتھ پھیرتے جہاں حضور ﷺ تشریف رکھتے تھے اور ہاتھ اپنے چہرے پر پھیر لیتے، (ایضاً) آپ نے ادب سے حضور ﷺ کے دست مبارک کو بوسہ دیا (ابن ماجہ)

☆ حضرت مخدورہ رضی اللہ عنہ کے سر پر حضور ﷺ نے ہاتھ رکھا تھا، انہوں نے ساری عمر اتنے بال نہیں منڈوائے (ایضاً)۔

☆ خیبر میں ایک صحابیہ کو حضور ﷺ نے ہار عطا کیا تو انہوں نے تمام عمر نہ اتارا، جبکہ قبر میں اسے دفن کرنے کی وصیت کی (مند احمد جلد ۶ ص ۳۸۰)

☆ حضور سرور کائنات ﷺ نے اپنے سر انور سے بال اتارے تو حضرت ابو طلحہؓ نے محفوظ کر لیے (بخاری کتاب الوضو)

☆ حضرت اشجع رضی اللہ عنہ نے حضور اکرم ﷺ کی بارگاہ میں حاضر ہوئے اور حضور اکرم ﷺ کا دست مبارک چوما (الادب المفرد، ص ۸۶)

☆ حضرت اوزاع بن عامرؓ نے حضور اکرم ﷺ کے دست مبارک اور

پائے انور کو بوسہ دیا (ایضاً)

☆ حضرت ذارعؓ فرماتے ہیں ہم نے حضور اکرم ﷺ کے دست مبارک اور پائے انور کو چوما (ابوداؤد جلد ۲ ص ۲۱۸)

☆ حضرت انس بن مالکؓ نے وصیت کی کہ جب میں دنیا سے رخصت ہوں تو میری زبان کے نیچے حضور اکرم ﷺ کا موئے مبارک رکھ دینا (اصابہ فی معرفۃ الصحابة، باب انس) فرماتے ہیں حضور ﷺ نے ناخن کٹوائے اور صحابہ میں تقسیم کیے۔ (منداحمد)۔ فرماتے ہیں کہ صحابہ کرام حضور ﷺ کا دروازہ ناخنوں سے کھٹکھٹاتے تھے۔

☆ ایک اعرابی نے حضور ﷺ سے خرام درخت کا مجزہ طلب کیا، حضور ﷺ نے حکم دیا، درخت چل کر حضور ﷺ کی بارگاہ میں آیا اور السلام علیک یا رسول اللہ کہا، اعرابی نے مجزہ دیکھ کر عرض کی حضور ﷺ مجھے اپنے سر انور اور قدم مبارک کو بوسہ دینے کی اجازت دیں، حضور ﷺ نے اجازت دے دی (زرقانی)

☆ حضرت منذر رضی اللہ عنہ نے حضور ﷺ کے دست مبارک کو بوسہ دیا (ابوداؤد کتاب الادب)۔

☆ حضرت عائشہ صدیقہ رضی اللہ عنہ مسجد نبوی کے قریب کسی دکان میں کیل ٹھوکنے کی آواز سنتیں تو پیغام بھیجتیں کہ رسول اللہ ﷺ کو اذیت نہ دو (وفا الوفا جلد اص ۳۹۸)

☆ حضرت کابس بن ربیعہ رضی اللہ عنہ کی صورت میں حضور کی صورت کا جلوہ تھا، وہ حضرت امیر معاویہ رضی اللہ عنہ کے پاس آئے تو انہوں نے

اپنے تخت لافت سے انٹھ کر استقبال کیا، ان کی آنکھوں کے درمیان بوسہ دیا اور انہیں مقام مرغاب عنایت کیا، اس لیے کہ ان کی صورت حضور ﷺ کی صورت سے ملتی جلتی تھی، (تحقيق الفتویٰ ۲۱۹) حضرت امیر معاویہ رضی اللہ عنہ کے پاس حضور کا تہبند چادر اور چند موئے مبارک تھے انہوں نے وصیت فرمائی کہ انہیں ان کپڑوں میں دفن کیا جائے اور موئے مبارک منہ اور آنکھوں پر رکھے جائیں (تذكرة الابرار ذکر معاویہ) آپ نے حضرت کعب بن زہیر رضی اللہ عنہ کے بیٹے سے حضرت کعب کی چادر خرید لی جوان کو قصیدے کے انعام میں حضور نے عطا فرمائی تھی (اصابہ فی معرفۃ الصحابة ذکر کعب)

☆ سیدہ ام سلمہ رضی اللہ عنہ کے پاس حضور کے چند موئے مبارک تھے، آپ پانی میں ان کو بگھوکر مریض کو پانی عطا کرتیں تو وہ اسے پی جاتا یا اس سے غسل کرتا (بخاری کتاب الدباس)

☆☆☆

## تمام صحابہ کا عقیدہ

سفیر قریش عروہ بن مسعود ثقفی نے قریش کے سامنے بارگاہ رسالت میں صحابہ کرام کے ادب و احترام کی تصویر ان الفاظ میں کھینچی۔

☆ اے قوم میں بادشاہوں کے دربار میں گیا ہوں میں نے قیصر و کسری اور نجاشی کے دربار دیکھے ہیں، خدا کی قسم کسی بادشاہ کے دربار اس کا اتنا احترام نہیں کرتے جتنا محمد کریم ﷺ کے صحابہ محمد کریم ﷺ کا احترام کرتے ہیں، جب وہ لعاب دہن پھینکتے ہیں تو صحابہ اسے اپنی ہتھیلوں پر

لیتے ہیں اور اپنے چہرے اور جسم پر مل لیتے ہیں جب حکم دیتے ہیں تو فوراً اس کی تعییل کرتے ہیں جب وضو کرتے ہیں تو لگتا ہے کہ وضو کا پانی حاصل کرنے کے لیے ایک دوسرے کو قتل کر دیں گے ان کی بارگاہ میں اپنی آوازوں کو پست رکھتے ہیں اور ادب کی وجہ سے ان کی طرف آنکھ اٹھا کر بھی نہیں دیکھتے  
(بخاری باب الشرط في الجهاز جلد ا)

حضرت علی المرتضی رضی اللہ عنہ فرماتے ہیں کہ

☆ جب حضور اکرم ﷺ کلام فرماتے تو صحابہ اس طرح ساکت و صامت ہو کر سنتے جیسے ان کے سرود پر پرندے بیٹھے ہوں (کہ ذرا حرکت ہوئی اور وہ اڑ جائیں گے) آپ خاموش ہو جاتے تو گفتگو کا آغاز کرتے، اور آپ کے سامنے کلام میں تنازع عنہ کرتے، (شامل ترمذی ص ۲۵)

حضرت انس رضی اللہ عنہ فرماتے ہیں کہ

☆ میں نے حضور اکرم ﷺ کو اس عالم میں دیکھا کہ حضور حجام سے بال مبارک بنوار ہے ہیں اور صحابہ کرام حضور کے ارد گرد بیٹھے ہیں ان تقع شعرۃ الا فی یدر جل آپ کا ہر بال کوئی نہ کوئی صحابی اپنے ہاتھ میں لے لیتا (کہ نیچے گرنے سے بے ادبی نہ ہو جائے) (شفا جلد ۲ ص ۵۹۳)

صحابہ کرام سے مروی ہے شعرۃ منه احب الینامن الدنيا و ما فيها یعنی نبی اکرم ﷺ کا ایک بال ہمیں دنیا و ما فیہا سے زیادہ محبوب ہے،  
(تحقيق الفتوی)

خواجہ حافظ نے کیا خوب کہا۔

اگر آن ترک شیرازی بدست آردو دل مارا

بخارا را  
بخارا ششم سمر قند و بخارا را

حضرت قاضی عیاض علیہ الرحمہ نے روایت نقل فرمائی ہے کہ

☆ صحابہ کرام رضی اللہ عنہم حضور اکرم ﷺ کا ذکر کرتے تو ادب و

احترام سے ان کے رو نگئے کھڑے ہو جاتے اور بعض زار و قطار روتے تھے،

(شفا جلد ۲)

☆ پچھے کا نام صرف محمد نہ رکھتے کہ اگر پکارا تو حضور کے نام کا احترام  
نہ رہے گا، پھر حضور نے اجازت دے دی کہ میرے نام پر نام رکھو مگر میری  
کنیت نہ اختیار کرو، (مسلم کتاب الاداب)

☆ غزوہ تبوک میں صحابہ کرام حضرت عبد الرحمن بن عوفؓ کی امامت  
میں نماز فجر ادا کر رہے تھے کہ حضور ﷺ آگئے ایک رکعت ہو چکی تھی، حضور  
ﷺ دوسری رکعت میں شامل ہو گئے۔ نماز سے فارغ ہوئے تو صحابہ نے  
اس عمل کو بے ادبی خیال کیا اور سب سبحان اللہ سبحان اللہ پکارنے لگے، حضور  
ﷺ نے نماز سے فارغ ہو کر فرمایا تم نے اچھا کیا (ابوداؤد کتاب  
الطہارۃ)

☆ صحابہ کرام حضور ﷺ کے فضلات (بول و براز) کو بھی پا کیزہ سمجھتے  
تھے اس لیے ان کا بھی از حد احترام فرماتے تھے مثلاً حضرت ام ایمنؓ نے  
حضور ﷺ کا بول شریف نوش جاں کر لیا، حضور ﷺ نے فرمایا آج سے جسے  
پیٹ کی بیماری نہ ہوگی۔ (متدرک حاکم جلد ۲ ص ۶۳) زرقانی نے فرمایا کہ  
حدیث شربت بول صحیح ہے (زرقانی علی المواہب جلد ۲ ص ۲۲۹) ایک  
قریشی غلام نے حضور ﷺ کا خون اقدس نوش جاں کر لیا، حضور ﷺ نے

فرمایا ف قد احدرت نفسک من النار، تو نے اپنے آپ کو دوزخ سے رہا کر لیا ہے، (ایضاً) حضور ﷺ نے سچھنے لگوائے اور خون اقدس حضرت عبد اللہ بن زبیر کو دیا اور فرمایا، وہاں چھوڑ آ وجہاں اسے کوئی نہ دیکھے انہوں نے باہر آ کر اسے نوش جان کر لیا، حضور ﷺ کے استفسار پر عرض کی حضور ﷺ میں اسے ایسی جگہ پر چھوڑ آیا ہوں، جہاں اسے کوئی نہ دیکھے، فرمایا شاید تو نے اسے پی لیا ہے، عرض کی ہاں، فرمایا تو نے اپنے آپ کو دوزخ سے آزاد کرالیا، پر افسوس ان لوگوں پر جو تجھے شہید کر دیں گے، افسوس تو ان سے محفوظ نہ ہو گا۔ (خاصص کبری جلد اص ۶۸) حضرت عبد اللہ فرماتے ہیں کہ حضور ﷺ کا خون اقدس شہد کی طرح میٹھا اور کستوری کی طرح خوبصورت تھا

(شرح شفا)

☆ حضرت مالک بن سنان رضی اللہ عنہ نے غزوہ احمد میں حضور کے خون اقدس کو چوں لیا، حضور نے فرمایا اسے پھینک دو، عرض کی حضور! اللہ کی قسم میں اسے زمین پر نہیں گرنے دوں گا، اللہ اکبر، ادب و احترام کی یہ انتہا حضور ﷺ کے ان پروانوں سے ہی متوقع ہو سکتی ہے، یہاں یاد رہے کہ حضور ﷺ کے فضلات مبارکہ امت کے حق میں طیب و طاہر ہیں۔ اس لیے کہ حدیث مبارک کی رو سے انبیاء کرام کے جسم بہشتی روحوں کی طرح ہوتے ہیں، لہذا ان سے منسوب کوئی چیز بھی پلید نہیں ہوتی، بلکہ معتمد احادیث مبارکہ میں ہے کہ فضلات مبارکہ کی خوبصورتی کی طرح مشام جان کو معطر کرتی تھی، چنانچہ ائمہ امت نے اسے حضور اکرم ﷺ کے خاص میں شمار کیا ہے (فتح الباری جلد اص ۲۱۸) علامہ شامی نے اس پر احناف و شوافع

کے حوالے سے مضبوط گفتگو کی ہے (رد المحتار جلد اص ۲۳۲) یہاں مصور حکمت حضرت مولائے روم رحمہ القيوم کے عقلی دلائل خارج از بحث نہ ہوں گے،

گفت اینک ما بشر ایشان بشر  
ما و ایشان بسته خواهیم و خور  
ایس نہ دانستند ایشان از عمدی  
ہست فرقے درمیان بے منتهی  
هر دو گوں زنبور خور دنداز محل  
لیک شدزاد نیش وزان دیگر عسل  
هر دو گوں آهو گیا خوردندو آب  
زیس یکرے سرگیں شدو زاد مشک ناب  
ایس خورد گرد پلایدزو جدا  
واں خورد گرد و همه نور خدا

کسی نے بے ادبی سے کہا ہمارے اور ان کے درمیان کیا فرق ہے ہم دونوں بشر ہیں دونوں سوتے اور کھاتے ہیں، یہ نہ سوچا کہ دونوں میں بے انتہا فرق ہے، دو مکھیوں نے ایک جگہ سے رس چوسا ایک کے بدن میں ڈنگ زہر پیدا ہوا۔ دوسری کے بدن میں شہد، دو ہرنوں نے ایک گھاث سے پانی پیا، ایک سے گندگی نکلی اور دوسرے سے کستوری اس طرح اگر یہ (عام انسان) کھاتا ہے تو پلیدی خارج ہوتی ہے نبی کھاتا ہے تو نور خدا بن جاتا ہے، (مثنوی)



## باب چہارم

کلام رسول

اللہ کریم جل جلالہ نے اپنے محبوب کریم ﷺ کو علوم و معارف کے بے شمار خزانے عطا فرمائے اس کی سب سے بڑی دلیل قرآن حکیم ہے، قرآن حکیم میں ہر چیز کا علم موجود ہے، ارشاد باری تعالیٰ ہے۔

☆ ما کان حديثاً يفترى ولكن تصدق الذى بين يديه و تفصيل كل شى يہ قرآن کوئی جھوٹی بات نہیں بلکہ پہلی کتابوں کی تصدیق ہے اور ہر شے کی تفصیل ہے (سورۃ یوسف ۱۱۱)

☆ ما فرطنا فی الكتاب من شى ، ہم نے اس کتاب میں کوئی چیز نہیں چھوڑی (سورۃ انعام ۳۸)

☆ لاجة فی ظلمت الارض ولا رطب ولا يابس الا فی کتاب مبین زمین کی تاریکیوں میں کوئی ایسا دانہ نہیں اور نہ کوئی خشک و تر چیز ایسی ہے جو اس روشن کتاب میں نہ ہو، (سورۃ انعام ۵۹)

☆ کل صغیر و کبیر مستطر ہر چھوٹی اور بڑی چیز اس میں محفوظ ہے، (سورۃ القمر ۵۳)

ان آیات قدیمه سے معلوم ہوا کہ قرآن حکیم کے علوم و معارف کی کوئی حد نہیں اب سوال یہ پیدا ہوتا ہے کہ کیا حضور نبی اکرم رسول ﷺ میں معلم حکیم کو جانتے ہیں یا نہیں، اس کے بارے میں بھی قرآن حکیم نے ہی وضاحت فرمائی و یعلمہم الكتاب والحكمة نبی ان کو کتاب و حکمت کی تعلیم دیتا ہے، گویا حضور معلم کتاب و حکمت بن کرائے ہیں اب یہ سوچنا ہے کہ حضور ﷺ معلم کامل ہیں یا معلم ناقص۔ اگر معلم ناقص مانا جائے تو پوری اسلامی تعلیمات سے اعتبار اٹھ جائے گا بلکہ قرآن پاک کے بارے میں

شبہات جنم لیں گے، آخر حضور کے بتانے سے ہی معلوم ہوا ہے کہ یہ قرآن ہے، اس کی اتنی سورتیں ہیں، اس کی یہ شان ہے اسلامی تعلیمات اور قرآنی آیات کی حقانیت کے لیے حضور کو معلم کامل تسلیم کرنا شرط اول ہے جب معلم کامل مان لیا تو کوئی وجہ ہے جو حضور کے علم بے پایاں کا اعتراف نہیں کرنے دیتی۔

اللہ کریم نے فرمایا خلق الانسان علمہ البيان اس نے انسان کو پیدا کیا اور بیان سکھایا، اس آیت قدسیہ میں حضور ﷺ کے خلق تامہ اور علیت کاملہ کا ذکر ہے، مفسرین کرام فرماتے ہیں۔

☆ خلق الانسان ای محمد اعلیٰ السلام علمہ البيان یعنی بیان ما کان و مایکون (تفسیر معالم التز میں سورۃ الرحمان)

☆ وقيل هو محمد ﷺ لانه الانسان الكامل والمراد بالبيان علمہ کان و مایکون و ما ہو کائن (تفسیر صاوی علی الجلا لین)

☆ قيل المراد بالانسان محمد ﷺ البيان یعنی بیان ما کان و مایکون لانہ بناء عن خبر الاولین والا خرین وعن یوم الدین (تفسیر الخازن) ان تمام عبارات کا مفہوم یہ ہے کہ انسان سے مراد انسان کامل حضرت محمد مصطفیٰ ﷺ کی ذات گرامی ہے اور بیان سے مراد جو کچھ ہو چکا اور جو کچھ ہو گا، سب کا علم ہے جو اس عالم الغیب جل شانہ نے اپنے

محبوب مطلع علی الغیب کو عطا فرمایا، ان دلائل کے علاوہ اور بھی بہت سے قرآنی دلائل ہیں جو ہم علم رسول کے اثبات میں پیش کر سکتے ہیں مگر ہمارا موضوع یہ ہے کہ آئیے دیکھئے حضور کے مبارک صحابہ رضی اللہ عنہم نے کس

طرح علم رسول کا اقرار کیا، ہمارا دعویٰ ہے کہ جس طرح قرآن حکیم کو صحابہ کرام نے سمجھا ہے اور کوئی نہیں سمجھ سکتا ان کے سینے تو بلا واسطہ مشکوٰۃ نبوت سے منور تھے، انھوں نے قرآن حکیم اور رسول عظیم سے استفادہ کیا اور کیا نتیجہ نکالا اس کا فیصلہ آپ کے ہاتھوں میں ہے۔



## سیدنا ابو بکر صدیق کا عقیدہ

حضرت صدیق اکبر رضی اللہ عنہ کا ایمان لانا ہی علم رسول کا معجزاتی کمال ہے، مشہور روایت ہے کہ آپ سفر تجارت کے لیے ملک شام گئے وہاں آپ نے خواب دیکھا کہ ان کی آغوش میں چاند اور سورج اتر آئے ہیں اور آپ نے ان کو اپنے سینے سے لگایا صبح یہ خواب بحیرہ راہب کو سنایا، اس نے پوچھا آپ کہاں سے آئے ہیں، آپ نے فرمایا مکہ سے۔ اس نے پوچھا آپ کا تعلق کس خاندان سے ہے۔ آپ نے فرمایا قریش سے ہوں اس نے پوچھا کیا کرتے ہو۔ آپ نے فرمایا تاجر ہوں۔ اس نے کہا، اللہ تعالیٰ تمہارے خواب کو اس طرح حقیقت آشا کرے گا کہ تمہاری قوم میں ایک نبی مبعوث فرمائے گا اور تم اس کی حیات ظاہری میں اس کے وزیر اور وصال کے بعد خلیفہ ہو گے، آپ یہ تعبیر سن کر بہت خوش ہوئے جب سرورِ عالم نے اعلان نبوت فرمایا تو آپ نے ان کی بارگاہ میں حاضر ہو کر نبوت کی دلیل مانگی حضور نے فرمایا الرویا الٹی رایت الشام میری نبوت کی دلیل تمہارا وہ خواب ہے جو تم نے شام میں دیکھا تھا، آپ نے خوش ہو کر حضور سے مصافحہ کیا، حضور کی پیشانی کو بوسہ دیا اور پڑھا شهد ان لا اله الا الله

و اشہد انک رسول اللہ اور اسلام میں داخل ہو گئے (الریاض النضرہ جلد اص ۷۰)

حضور سرور عالم ﷺ نے معراج فرمائی اور عالم غیب کا اپنی نگاہوں سے مشاہدہ کیا عرش و کرسی، لوح و قلم، جنت و دوزخ حور و غلام اور نجانے کیا کیا دیکھا بلکہ جو ذات پاک غیب الغیب ہے اس کا دیدار کیا آن واحد میں واپس آئے تو احوال معراج کو بیان کیا۔ ابو جہل وغیرہ طالبوں نے حضرت صدیق اکبر رضی اللہ عنہ سے احوال معراج کا مذاق اڑایا تو آپ نے بلا چون چرا حضور ﷺ کی تصدیق فرمائی بلکہ یہاں تک روایت ہے کہ حضور ﷺ نے اللہ کریم کی بارگاہ میں عرض کی مولا اس حیرت انگیز سفر کی تصدیق کون کرے گا اللہ کریم نے فرمایا یصدق ک ابوبکر، ابو بکر اس کی تصدیق کریں گے، (الریاض النضرہ جلد اول)

شیخ محمد بن عبد الوہاب کے بیٹے شیخ عبداللہ نے روایت لکھی ہے کہ ”ابو بکر رضی اللہ عنہ سے پوچھا کیا تم اس امر کی تصدیق کرتے ہو کہ وہ آج رات بیت المقدس گیا اور صبح سے پہلے یہاں بھی آ گیا، حضرت ابو بکر رضی اللہ عنہ نے کہا میں اس سے مشکل بات میں ان کی تصدیق کرتا ہوں کہ صبح و شام ان کے پاس آسمان کی خبر آتی ہے اس موقع پر تصدیق کرنے کی وجہ سے حضرت ابو بکر رضی اللہ عنہ کا نام صدیق رکھا گیا، پھر انہوں نے پوچھا محمد ہمارے تجارتی قافلے کے بارے میں بتاؤ کہاں دیکھا آپ ﷺ نے بتایا کہ وہ جاتے وقت فلاں مقام پر تھا اور آتے وقت فلاں جگہ آ رہا تھا، آپ نے اس کے مکہ پہنچنے کا وقت بھی بتایا اور یہ بھی بتایا کہ کونسا اونٹ اس کے آگے آ گے آ

رہا ہے یہ سب با تمس اس طرح پوری ہوئیں جس طرح آپ نے بتائی تھیں،  
مگر انہوں نے اس کو جادو کا کر شمہ سمجھا (سیرت الرسول ص ۲۵۹)

اس روایت سے بھی سیدنا ابو بکر صدیق رضی اللہ عنہ کا عقیدہ اور کفار  
مکہ کا عناد ظاہر ہوتا ہے امام بخاری نے روایت نقل فرمائی کہ حضور سرور  
کائنات ﷺ حضرت ابو بکر و عمر و عثمان و علی رضوان اللہ علیہم اجمعین کے ہمراہ  
کوہ احد پہ تشریف لے گئے تو اس میں وجدانی کیفیت کا اظہار ہوا، حضور  
علیہ السلام نے فرمایا تھہر جا، تیرے اور پرائیک نبی ایک صدیق اور دو شہید تھہرے  
میں، اس میں حضرت عمر و عثمان رضی اللہ عنہ کی شہادت کی خبر ہے جس کا تعلق  
مستقبل سے ہے اور تمام صحابہ کرام نے اس کو تہ دل سے قبول کیا۔

حضرت صدیق اکبر رضی اللہ عنہ نے حضور کی شان علم کا اقرار کیا تو اللہ  
کریم نے ان کو حضور کی شان علم کا مظہر بنادیا۔ وصال کے وقت آپ نے  
سید عاشرہ صدیقہ رضی اللہ عنہا سے فرمایا کہ میرے بعد میری بیوی بنت خارجہ  
کے شکم سے میری بیٹی پیدا ہوگی، میری وراثت میں اس کو بھی حصہ عطا کرنا  
(تاریخ الخلفاء موطا امام محمد ص ۳۲۸)



## حضرت فاروق اعظم کا عقیدہ

حضرت فاروق اعظم رضی اللہ عنہ سے روایت ہے کہ  
قام فینا النبی ﷺ مقاماً فَاخْبَرَنَا عَنْ بَدْءِ الْخَلْقِ حَتَّى دَخَلَ  
أَهْلَ الْجَنَّةِ مَنَازِلَهُمْ وَ أَهْلَ النَّارِ مَنَازِلَهُمْ حَفْظٌ ذَالِكَ مِنْ حَفْظِهِ وَ  
نَسِيَّهُ مِنْ نَسِيَّهُ،

نبی اکرم ﷺ ہمارے درمیان کھڑے ہوئے اور آغاز خلق سے لے کر اہل جنت کے جنت میں اور اہل نار کے نار میں داخل ہونے تک سب کچھ بتا دیا جس نے اس علم کو یاد رکھا سو یاد رکھا جو بھول گیا سو بھول گیا (بخاری جلد ا ص ۲۵۳)

اندازہ کریں کہ اس سے واضح حدیث اور کیا بیان کی جائے جس میں حضور کے علم ماماکان و مایکون کا زبردست ثبوت ہے غزوہ بدرب میں حضور ﷺ نے حضرت فاروق اعظم کے ساتھ میدان کا جائزہ لیا اور نشان لگا کر بتایا کہ یہاں فلاں کا فرگرے گا۔ آپ فرماتے ہیں جہاں جہاں حضور نے نشان لگائے تھے وہاں سے کوئی کافر معمولی سا بھی ادھراً دھرنہ مرا (مسلم جلد ۲ ص ۱۰۲) یہ حضرت انس رضی اللہ عنہ سے بھی مروی ہے جواب داداً و جلد دوم میں مرقوم ہے گویا ان صحابہ کرام کا عقیدہ تھا کہ حضور کے سامنے موت کے وقت کا علم بھی پوشیدہ نہیں، حضور جانتے ہیں کہ کون کب کہاں اور کس طرح مرے گا۔

روایت ہے کہ ایک دن حضور ﷺ نے فرمایا سلوانی عماشیتم پوچھو مجھ سے جو تم چاہتے ہو ایک شخص نے پوچھا میرا بابا کون ہے، فرمایا تیرا بابا خدا فہ ہے، ایک شخص اور کھڑا ہوا کہ میرا بابا کون ہے فرمایا تیرا بابا سالم مولیٰ شیبہ ہے، حضرت عمر رضی اللہ عنہ حضور کے جلال اقدس کو دیکھ کر عرض کرنے لگے انا نسوب الی اللہ عزوجل ہم اللہ عزوجل کے حضور توبہ کرتے ہیں (بخاری جلد ا ص ۱۹) حضرت فاروق اعظم رضی اللہ عنہ کے ان جملوں سے ان کا عقیدہ ظاہر ہے کہ سوالات نہ کیے جائیں اللہ کے محبوب

اللہ کے فضل سے سب کچھ جانتے ہیں سلوانی عما شئتم میں بھی عموم ہے کیا اگر کوئی شخص اس وقت قیامت کے بارے میں، مستقبل کے بارے میں، موت کے بارے میں پوچھ لیتا تو حضور نہ بتا سکتے؟ اگر نہ بتا سکتے تو حضور کا دعویٰ کیسا تھا؟ تفسیر خازن میں یہ واقعہ ایسے درج ہے کہ دراصل منافقین نے حضور کے علم نبوت کے بارے میں شبہات کا اظہار کیا تھا، تو حضور نے فرمایا، اس قوم کا کیا حال ہے جو میرے علم میں طعن کرتی ہے، پوچھو جو کچھ پوچھنا چاہتے ہو میں تمھیں تم سے لے کر قیامت تک سب کچھ بتانے کے لیے تیار ہوں ایک شخص نے اپنے باپ کے بارے میں سوال کیا، حضور نے بتا دیا، پھر حضرت عمر رضی اللہ عنہ نے اقرار کیا کہ ہم اللہ کے رب، اسلام کے دین، قرآن کے امام اور حضور ﷺ کے نبی ہونے پر راضی ہو گئے، حضور نبیر رسالت سے تشریف لائے اور منافقوں کی طرف اشارہ کرتے ہوئے فرمایا، فہل انتم منتهون، کیا تم باز نہیں آؤ گے (تفسیر خازن جلد اس ) ۳۲۸

حضور کی شان علم کے اس اعتراف نے فاروق اعظم کو مکال علم عطا کر دیا، آپ کے دورِ خلافت میں حضرت ساریہ رضی اللہ عنہ، نہاوند میں جنگ کر رہے تھے، فاروق اعظم نے مدینہ میں خطبه دیتے ہوئے ان کی جنگ کے تمام احوال کو دیکھ لیا اور پکارا یہ اسارتیۃ الجبل اے ساریہ پہاڑ، حضرت ساریہ رضی اللہ عنہ نے فاروق اعظم رضی اللہ عنہ کی پکار سن کر پہاڑ کی طرف دیکھا تو معلوم ہوا کہ دشمن عقب سے حملہ کر رہا ہے، چنانچہ انہوں نے فوراً اس کا جواب دیا، اللہ اللہ سر کارا بد قرائیۃ اللہ کے غلاموں کے علم کا یہ حال

ہے تو ان کے اپنے علم کا کیا حال ہو گا، (دلائل النبوة یہقی، مشکوہ جلد ۳ ص ۳۰۶)



## حضرت عثمان غنی کا عقیدہ

حضرت ابو موسیٰ اشعری رضی اللہ عنہ سے روایت ہے کہ میں ایک دن حضور سرور عالم ﷺ کے ساتھ مدینہ منورہ کے ایک باغ میں تھا، ایک آدمی نے دروازہ کھولنے کے لیے کہا، حضور نے فرمایا، دروازہ کھولو اور اسے جنت کی بشارت دو، میں نے دروازہ کھولا تو وہ ابو بکر تھے، میں نے حضور کے ارشاد کے مطابق جنت کی بشارت دو، انہوں نے الحمد للہ کہا، پھر ایک آدمی آیا، حضور نے فرمایا، دروازہ کھولو اور اسے جنت کی بشارت دی، انہوں نے الحمد للہ کہا، پھر ایک آدمی آیا کہ دروازہ کھولا جائے، حضور نے فرمایا دروازہ کھولو اور اسے جنت کی بشارت دو، اس امتحان کے ساتھ جو اسے برداشت کرنا پڑے گا، وہ حضرت عثمان تھے، میں نے انہیں حضور کا ارشاد سنایا، انہوں نے اللہ کی حمد کی اور کہا اللہ المستعان، اللہ خود مددگار ہے، (بخاری جلد اص ۵۲۲)

حدیث پاک سے معلوم ہواں خلفاء کرام بشمول سیدنا عثمان غنی رضی اللہ عنہ کا یہ عقیدہ تھا کہ حضور ہمارے مستقبل کے بارے میں سب کچھ جانتے ہیں کسی نے چون وچرانہ کی کسی نے حیرت کا اظہار نہ کیا بالخصوص سیدنا عثمان غنی رضی اللہ عنہ کے بارے میں اشارہ کر دیا، کہ ان کو غم و آلام کا سامنا کرنا پڑے گا، انہوں نے واللہ المستعان کہہ کر اس عقیدے کا اظہار کیا کہ

رسول اللہ ﷺ کا علم برحق ہے اب مجھے غم و آلام کا سامنا کرنا پڑے گا، اور اللہ میرا مددگار ہو گا، اس حدیث پاک نے یہ بھی بتایا کہ حضرت عثمان غنی رضی اللہ عنہ جنتی ہیں، لہذا جو تاریخ دان اپنی تاریخ دانی کے زعم میں آپ پر طرح طرح کے الزامات لگاتے ہیں، انہیں ہوش کے ناخن لینے چاہیں کہ ایک جنتی پر الزامات لگا کر کہیں وہ خود جہنمی تو نہیں ہو رہے،

غزوہ تبوک میں آپ کی بے مثال مالی قربانیوں کی بدولت حضور جان رحمت ﷺ نے فرمایا ماضر عثمان ماعمل بعد الیوم (رواہ احمد) آج کے بعد عثمان کا کوئی عمل اسے نقصان نہیں پہنچائے گا، (مشکوٰۃ جلد ۳ فضائل عثمان)۔

اس حدیث مبارک میں حضرت عثمان غنی رضی اللہ عنہ کے مستقبل کی خبر ہے اور یہ بھی معلوم ہوا کہ ان کے ہر عمل سے اللہ اور اس کا رسول راضی رہیں گے، ایک اور حدیث دیکھیں جس سے آپ کا عقیدہ ظاہر ہوتا ہے۔ حضرت ابو سہلہ مولی عثمان غنی رضی اللہ عنہ سے روایت کرتے ہیں کہ حضور ﷺ نے حضرت عثمان غنی رضی اللہ عنہ کے کان میں کچھ کہا، آپ کا رنگ متغیر ہو گیا، پھر آپ کی شہادت کا دن آیا تو ہم نے کہا کیا ہم جنگ کریں، آپ نے فرمایا، نہیں ان رسول اللہ ﷺ عهد الی امرا فانا صابر نفسی علیہ بے شک اللہ کے رسول نے مجھ سے ایک عہد لیا ہے میں اس پر صبر کا مظاہرہ کروں گا، (دلائل النبوت بیہقی)

حضرت عثمان غنی رضی اللہ عنہ کا رنگ بدلتا، اور شہادت کے وقت یہ الفاظ ادا کرنا اس عقیدے کی عکاسی کرتا ہے، کہ جو کچھ زبان رسالت نے بتایا

ہے اس پر ان کا مکمل ایمان ہے کہ وہ ہو کر رہے گا، نیز یہ کہ زگاہ نبوت مستقبل کے اسرار کو دیکھ رہی ہے، اس عقیدے کی برکت سے آپ کے اپنے علم کا یہ عالم تھا، فرمایا لوگو اگر مجھے شہید کرو گے تو تم کبھی مل کر نمازنہ پڑھ سکو گے اور نہ جہاد کر سکو گے، (طبقات ابن سعد جلد ۳) ایک بار ایک شخص راستے میں گھور گھور کر غیر محرم عورت کو دیکھنے کے بعد آپ کی خدمت میں حاضر ہوا آپ نے جلال میں آ کر فرمایا، تمہاری آنکھوں میں زنا کے اثرات ہیں، (جۃ اللہ علی العالمین جلد ۲ ص ۸۶۲)



## حضرت علی المرتضیؑ کا عقیدہ

غزوہ خیبر کا موقع تھا، حضور ﷺ نے فرمایا۔

کل میں ایسے شخص کو علم عطا کروں گا، جس کے ہاتھ سے اللہ تعالیٰ مسلمانوں کو فتح عطا کرے گا وہ اللہ اور اس کے رسول سے محبت کرتا ہے، اللہ اور اس کا رسول اس سے محبت کرتے ہیں (بخاری غزوہ خیبر)۔

صحابہ کرام نے ساری رات اس آرزو میں بس رکی کہ حضور ﷺ کے ارشاد کا مصدقہ بنیں، گویا سب کا ایمان تھا کہ حضور ﷺ نے کل کی خبر عطا کی ہے وہ پوری ہو کر رہے گی، حضرت علی المرتضیؑ کو طلب فرمایا گیا، اور یہ سعادت سرمدی ان کے حصے میں آئی۔ حضرت علی المرتضیؑ کا عقیدہ تھا کہ اب اللہ کریم ضرور فتح و نصرت سے نوازے گا کہ اس کے محبوب کی بات خطانہیں جاتی۔ آپ نے اس عقیدے کے ساتھ یہود کے پرانچے اڑا دیئے۔

آپ روایت فرماتے ہیں کہ حضور ﷺ نے مجھے فرمایا کہ میرے بعد

اللہ تعالیٰ تمھیں بیٹا عطا کرے گا، فقد نحلتہ اسمی و کنیتی ولا نحل لا حد من امتی بعدہ، میں نے اسے اپنا نام اور کنیت اکٹھے عطا کیے، اس کے بعد کسی امتی کے لیے میرے نام اور کنیت کو جمع کرنا حلال نہیں (چنانچہ آپ کے گھر حضرت محمد بن حفیہ پیدا ہوئے)۔

آپ فرماتے ہیں کہ حضور ﷺ نے مجھ سے فرمایا کہ تم میں حضرت عیسیٰ علیہ السلام کی مثال ہے، یہود نے ان سے بغض رکھا حتیٰ کہ ان کی ماں پر تہمت لگائی اور نصاریٰ نے ان کو وہ مقام دیا جس پر وہ نہیں تھے، پھر فرمایا میرے بارے میں دو گروہ ہلاک ہوں گے، محبت میں افراط کرنے والے مجھے ان صفات میں بڑھائیں گے جو مجھ میں نہیں اور تفریط کرنے والے بغض رکھنے کی وجہ سے بہتان لگائیں گے (منڈ احمد مشکوٰۃ جلد ۳) اس حدیث مبارک میں آپ نے روانض اور خوارج کی طرف واضح اشارہ کیا ہے، اور اس عقیدے کا اظہار کیا ہے کہ حضور ﷺ علم مستقبل سے آشنا ہیں، اس عقیدے کی برکت سے حضرت علی علم کے شاہکار بن گے، مشہور حدیث ہے انا مدینۃ العلم و علی بابها، میں علم کا شہر ہوں اور علی اس کا دروازہ ہے۔



## سیدہ فاطمۃ الزهراء کا عقیدہ

سیدہ عائشہ رضی اللہ عنہا فرماتی ہیں کہ نبی اکرم ﷺ کی ازدواج مطہرہ حضور ﷺ کے پاس تھیں کہ سیدہ فاطمہ رضی اللہ عنہا آئیں، ان کے چلنے کا انداز حضور ﷺ کے مشابہ تھا، حضور ﷺ نے انہیں دیکھا اور فرمایا، خوش

آمدید میری بیٹی! پھر انہیں بٹھا لیا، اور ان کے کان میں سرگوشی کی، آپ بہت روئیں، ان کا غم دیکھ کر حضور ﷺ نے پھر ان کے کان میں سرگوشی فرمائی، تو وہ ہنس دیں، حضور باہر تشریف لے گئے تو میں نے ان سے سرگوشی کے بارے میں پوچھا، انہوں نے کہا کہ میں حضور ﷺ کا راز فاش نہیں کروں گی، جب حضور کا وصال ہو گیا تو میں نے اپنے حق کی قسم دے کر ان سے پوچھا، انہوں نے کہا پہلی سرگوشی میں حضور نے اپنے وصال کی خبر دی تھی اور کہا تھا، تم اللہ سے ڈرتی رہنا اور صبر کرنا، میں تمھارا بہترین پیش رو ہوں، میں رو نے لگی اور دوسری سرگوشی میں فرمایا کیا تو اس پر راضی نہیں کہ تو جنتی عورتوں کی سردار ہے۔ دوسری روایت ہے کہ فرمایا میں اہل بیت میں سے سب سے پہلے ان کے پاس پہنچوں گی، (تفقی علیہ مشکوٰۃ جلد ۳ فضائل اہل بیت)

حضرت سیدہ فاطمہ رضی اللہ عنہا کو اپنے وصال اور ان کے وصال کی خبر دینا اور سیدہ کا رونا اور ہنسنا اس پر دلالت کرتا ہے کہ اللہ کریم نے اپنے محبوب کو کل کا علم عطا کیا ہے اور سیدہ کا اس پر پورا ایمان ہے، نیز روایت بیان کرنے والی ذات قدیمہ سیدہ عائشہ صدیقہ رضی اللہ عنہا کا بھی اس پر پورا ایمان ہے،



## سیدہ عائشہ صدیقہ کا عقیدہ

سیدہ عائشہ صدیقہ رضی اللہ عنہا فرماتی ہیں کہ بعض ازواج مطہرات نے عرض کی حضور آپ کی ازواج مطہرات میں سے سب سے پہلے کون آپ

سے ملے گی، فرمایا اٹوال کن یداً، تم میں سے جس کے ہاتھ لبے ہیں (یعنی جو سخاوت میں سب سے بڑھ کر ہیں) بخاری جلد اص ۱۹۱) معلوم ہوا کہ حضور کی ازواج مطہرات بالخصوص سیدہ عائشہ صدیقہ رضی اللہ عنہا کا عقیدہ تھا کہ حضور کو سب کی موت کا علم ہے نیز روایت فرماتی ہیں کہ حضور نے فرمایا کہ میں نے یہاں کھڑے کھڑے ہر چیز کو دیکھ لیا جس کا اللہ نے میرے ساتھ وعدہ فرمایا، یہاں تک کہ جنت سے خوشہ توڑنے کا ارادہ رکھتا تھا، جب تم نے مجھے آگے بڑھتے دیکھا اور میں نے دوزخ دیکھی کہ اس کے بعض درجے بعض درجوں کو کھار ہے یہ، جب تم نے مجھے پچھے ہٹتے دیکھا اور میں نے عمر بن الحی کو دوزخ میں دیکھا، (بخاری جلد اص ۱۶۱)

اس حدیث مبارک سے بھی حضور اکرم ﷺ کے علم و مشاہدہ کی وسعت کا اندازہ لگائیے اور حضرت سیدہ کا عقیدہ دیکھئے۔

ایک بار سیدہ نے عرض کی حضور کیا آسمان کے ستاروں کے برابر کسی کی نیکیاں ہیں، فرمایا ہاں، عمر فاروق کی، عرض کی فاین حسنات ابی بکر، تو ابو بکر صدیق کی نیکیاں کدھر گئیں، حضور نبی غیب داں ﷺ نے فرمایا انما جمیع حسنات عمر کی حسنة وحدۃ من حسنات ابی بکر - عمر فاروق کی تمام نیکیاں ابو بکر کی ایک نیکی کی طرح ہیں۔

اللہ اکبر! سیدہ کا ایمان دیکھئے حضور آسمان پر چکنے والے لاتعداد ستاروں اور پھر عمر فاروق کی لاتعداد نیکیوں (جو ہو چکیں اور ہوں گی) کو جانتے ہیں، اور صدیق اکبر کی لاتعداد نیکیوں سے واقف ہیں ان سب نیکیوں کے مدارج سے بھی واقف ہیں اور اتنا وسیع علم اس قدر مستحضر ہے کہ

معمولی سے تردد کے بغیر ہی سب کچھ بتا دیا اور سیدہ نے یقین کر لیا، یہ ہے علم مصطفیٰ کی شان اور ماننے والوں کا ایمان۔

## حضرت ابو ہریرہؓ کا عقیدہ

حضرت ابو ہریرہ رضی اللہ عنہ فرماتے ہیں کہ نبی اکرم ﷺ نے فرمایا میری امت کی ہلاکت قریش کے چند لڑکوں کے ہاتھوں ہو گی، مروان نے کہا ان لڑکوں پر اللہ کی لعنت، حضرت ابو ہریرہ رضی اللہ عنہ فرماتے ہیں، اگر میں چاہوں تو بتا دوں کہ وہ فلاں ابن فلاں ہے، (بخاری جلد ۲)

آپؐ کو حضور ﷺ کی اس حدیث پر اتنا اعتماد تھا کہ ہمیشہ دعا فرمایا کرتے تھے یا اللہ مجھے سن سانحہ کی ابتداء اور لڑکوں کی حمرانی سے بچا، حافظ ابن حجر فرماتے ہیں ان کی دعا قبول ہوئی اور انسٹھہ ہجری میں ان کا وصال ہو گیا، جبکہ سانحہ ہجری میں یزید تخت خلافت پر قابض ہوا۔ حضرت ابو ہریرہ رضی اللہ عنہ کی اس دعا سے معلوم ہوا کہ حدیث پاک میں جن لڑکوں کے بارے میں اشارہ کیا گیا ہے، ان سے مراد یزید اور اس کے حواری ہیں جنہوں نے شہزادہ رسول اور ان کے اہل و عیال کو شہید کر کے امت مرحومہ کے لیے تباہی و بر بادی کا راستہ کھول دیا، حضور ﷺ نے حضرت امام حسین رضی اللہ عنہ کی شہادت کی خبر بھی دی جو نہایت مشہور ہے۔

آپؐ نے ایک اور روایت بیان فرمائی، اسے پڑھیے اور سر کار مددینہ ﷺ کے علم کی رفتہ دیکھئے فرماتے ہیں۔

”مجھے رسول اللہ ﷺ نے رمضان المبارک میں جمع ہونے والے مال زکوٰۃ پر محافظ مقرر فرمایا، ایک آنے والا آیا اور اس نے مال زکوٰۃ حاصل کرنا

شروع کر دیا، میں نے اسے پکڑ لیا اور کہا اللہ کی قسم تجھے رسول اللہ کے پاس لے جاؤں گا، اس نے کہا مجھے چھوڑ دو میں عیال دار اور سخت ضرورت مند ہوں، میں نے اسے چھوڑ دیا، صبح حضور کی بارگاہ میں حاضر ہوا تو حضور نے فرمایا ابا ہریرہ مافعل اسیوک البارحة اے ابو ہریرہ رات تیرے قیدی نے کیا کیا، میں نے عرض کی حضور وہ شدید محتاج تھا مجھے اس پر رحم آ گیا میں نے اسے چھوڑ دیا حضور نے فرمایا، اس نے جھوٹ بولا اور وہ پھر آئے گا، لقول رسول اللہ ﷺ انه سیعود، حضور کے فرمان کے مطابق مجھے یقین تھا کہ وہ ضرور آئے گا، پھر وہ آیا اور مال زکوٰۃ حاصل کرنا شروع کر دیا، میں نے اسے پکڑ لیا اور کہا کہ ضرور تجھے رسول اللہ ﷺ کے پاس لے جاؤں گا، اس نے کہا میں عیال دار اور سخت ضرورت مند ہوں، اب کبھی نہ آؤں گا، مجھے اس پر رحم آ گیا اور میں نے اسے چھوڑ دیا، صبح جب حضور کی بارگاہ میں حاضر ہوا تو حضور نے فرمایا اے ابو ہریرہ رات تیرے قیدی نے کیا کیا، میں نے عرض کی حضور اس نے کہا میں عیال دار اور سخت ضرورت مند ہوں، مجھے اس پر رحم آ گیا اور میں نے اسے چھوڑ دیا، حضور نے فرمایا، اس نے جھوٹ بولا اور وہ پھر آئے گا، میں نے اس کا انتظار کیا، وہ آیا اور مال زکوٰۃ حاصل کرنے لگا، میں نے اسے پکڑ لیا اور کہا اب تو ضرور تجھے رسول اللہ ﷺ کی بارگاہ میں لے کر جاؤں گا، تو کہتا ہے نہیں آؤں گا اور پھر آ جاتا ہے اس نے کہا مجھے چھوڑ دو، میں تجھے ایسے کلمات بتاتا ہوں جن کی وجہ سے اللہ تجھے نفع عطا کرے گا، میں نے کہا وہ کیا ہیں، اس نے کہا جب رات کو بستر پر آؤ تو آیت الکرسی پڑھ لیا کرو، اس کی برکت سے صبح تک اللہ تیرے لیے نگران

مقرر کر دے گا اور شیطان تیرے قریب نہ آئے گا۔ پس میں نے اس کو چھوڑ دیا، صبح حضور کی بارگاہ میں حاضر ہوا تو حضور نے فرمایا اے ابو ہریرہ رات تیرے قیدی نے کیا کیا، میں نے عرض کی حضور اس نے کہا میں تجھے ایسے کلمات سکھا دیتا ہوں، اگر تو ان کو بستر پر آنے سے پہلے پڑھ لے تو اللہ کی طرف سے نگران مقرر ہو جائے گا، اور شیطان تیرے قریب نہ آئے گا، صحابہ کرام نیکی کے لیے بہت تگ و دو کرتے تھے، حضور نے فرمایا اما انه قد صدق و هو کذوب تعلم من تخاطب منذ ثلاث ليال يا ابا هريرة  
قال لا قال ذالك شيطان بے شک اس نے تمہارے ساتھ بچ بولا  
حالانکہ وہ خود بہت بڑا جھونٹا ہے ابو ہریرہ جانتے ہو تین دن تیرے ساتھ کون مخاطب رہا، عرض کی نہیں فرمایا وہ شیطان تھا، (بخاری جلد اص ۳۱۰)

اس طویل حدیث سے مندرجہ ذیل اشارات ثابت ہوئے،

☆ حضور کل کا علم جانتے ہیں۔

☆ ابو ہریرہ کو حضور کے علم پر پورا یقین تھا، اس لیے چور کا انتظار کرتے تھے۔

☆ شیطان ہمیشہ بارگاہ نبوت میں آنے سے گریز اس رہا ہے اس لیے اس کی تو حمد و شنا بھی اس کے کام نہ آئی۔ ہزاروں سال کی عبادت بھی نہ بچا سکی۔

☆ شیطان، نیک کاموں کی تلقین کر دے تو اس کی شمیخت میں کوئی فرق نہیں آتا، اس لیے ہر "مبلغ اسلام" سے متاثر نہیں ہونا چاہیے، دیکھنا چاہیے کیا وہ سرکار مدینہ علیہ السلام کے عشق و محبت سے مرشار ہے، کیا وہ ان کی

شان و عظمت کو مانتا ہے، کیا وہ ان کی بارگاہ میں آنا باعث نجات سمجھتا ہے،  
لباس خضر میں یاں سینکڑوں رہن بھی پھرتے ہیں  
جو جسیئے کی تمنا تو کچھ پہچان پیدا کر

(اقبال)

حضور کی شان علم کو تسلیم کرنے کے تصدق حضرت ابو ہریرہؓ کے اپنے علم  
کا اندازہ لگائیے، فرماتے ہیں۔ حفظت من رسول اللہ ﷺ و عائین  
میں نے حضور سے دو قسم کے علم حاصل کیے ایک قسم تو لوگوں کے سامنے بیان  
کرتا ہوں، دوسری قسم بیان کروں تو لوگ میرا گلا کاٹ دیں، (بخاری جلد ا  
ص ۲۳)

حضرت ابو ہریرہؓ نے ایک اور واقعہ بیان فرمایا کہ ایک بھیریے نے  
ایک یہودی چروا ہے کی بکری اٹھا لی، چروا ہے نے اس سے بکری چھین لی،  
تو اس نے دم پر کھڑے ہو کر کلام کیا کہ تو نے مجھ سے رزق چھین لیا ہے  
حالانکہ یہ اللہ نے مجھے دیا تھا، چروا ہے نے حیران ہو کر کہا بھیریا بھی کلام  
کرتا ہے؟ بھیریے نے کہا اس سے بھی عجیب بات اس مقدس انسان کی ہے  
جو اول اور آخر کی خبریں بیان کرتا ہے، وہ چروا ہا حضور کی خدمت میں آیا  
اور اس نے سارا واقعہ بیان کیا پھر وہ مسلمان ہو گیا، حضور فخر عالم ﷺ نے  
اس کی تصدیق فرمائی (مشکوٰۃ) فرماتے ہیں، حضور نے فرمایا میری امت  
کے دو گروہوں کو اللہ نے جہنم سے آزاد کر دیا، ایک گروہ جو ہندوستان میں  
جہاد کرے گا اور دوسرا حضرت عیسیٰ علیہ السلام کے ساتھ ہو گا، فرماتے ہیں  
حضور نے ہم سے ہندوستان میں جہاد کرنے کا وعدہ لیا، تو اگر میں نے وہ

زمانہ پالیا تو میں جان خدا کی راہ میں شارکر دوں گا، شہید ہوا تو بہترین شہید ہوں گا، زندہ رہا تو دوزخ سے آزاد ہوں گا، (نسائی جلد ۲ ص ۶۳)



## حضرت عباس کا عقیدہ

عمر رسول ﷺ حضرت سیدنا عباس رضی اللہ عنہ بھی حضور ﷺ کا علم غیب دیکھ کر ایمان لائے، آپ غزوہ بدر کے نتیجے میں اسیر جنگ ہو کر مسلمانوں کے ہاتھ آئے۔

”ان سے کہا گیا کہ آپ بھی آزاد ہونا چاہتے ہیں تو چار سو درہم فدیہ ادا کیجئے اور آزاد ہو جائے، حضرت عباس نے کہا میرے پاس اتنا مال نہیں کہ میں اس قدر فدیہ ادا کر سکوں، حضور سراپا نو ﷺ نے فرمایا چچا جان وہ مال کدھر گیا جو آپ نے میری چھی ام فضل کے ساتھ مل کر زمین میں دفن کر دیا تھا، اور میری چھی کو کہا تھا کہ اگر میں میدان جنگ میں مارا جاؤں تو یہ مال میرے بچوں فضل عبد اللہ اور قسم کے حوالے کر دینا، حضور کا یہ ارشاد سن کر حضرت عباس کی انکھیں کھل گئیں، اور وہ کہنے لگے آج میں نے جان لیا کہ آپ اللہ کے سچے رسول ہیں کیونکہ اس بات کا علم بجز میرے اور ام فضل کے اور کسی کو نہ تھا، اگر آپ اس واقعہ کو جانتے ہیں تو واقعی اللہ تعالیٰ کے سچے رسول ہیں، (ضیاء النبی جلد ۳ ص ۳۹۶، بل الحمد للہ جلد ۲ ص ۱۰۵)

حضرت ام فضل رضی اللہ عنہا سے روایت ہے کہ حضور مخبر صادق ﷺ نے مجھے ایک بیٹی کی بشارت دی حالانکہ حمل کے آثار بھی نہیں تھے، ایک عرصے کے بعد بیٹا ہوا، میں نے اسے حضور کی خدمت میں پیش کیا، حضور

نے اس کے دامیں کان میں اذان دی اور بامیں کان میں اقامت پڑھی اور منہ میں لعاب دہن ڈالا اور عبد اللہ نام رکھا اور فرمایا اس "خلفاء کے باپ" کو لے جاؤ، میں نے یہ بات اپنے خاوند عباس سے کی، انہوں نے حضور سے پوچھا تو حضور نے فرمایا میں نے سچ کہا یہ بچہ "خلفاء کا باپ ہے" اس کی نسل سے سفاج اور مہدی خلفاء ہوں گے، (دلائل النبوت ابو نعیم الدولۃ المکیہ ص ۱۰۵) ان احادیث نبویہ سے معلوم ہوا کہ اللہ کریم نے اپنے محبوب کریم ﷺ کو کتنا وسیع علم عطا فرمایا تھا، نیز حضرت عباس اور ان کی زوجہ ام فضل رضی اللہ عنہا کتنے مضبوط عقیدے کے مالک تھے۔




## حضرت ابو سعید خدری کا عقیدہ

حضرت سیدنا ابو سعید خدری رضی اللہ عنہ فرماتے ہیں۔ حضور نے نماز عصر کے بعد ہمیں خطبہ دیا، فلم یدع شیاً یکون الی قیام الساعۃ الا ذکرہ، پس آپ نے قیامت تک کوئی چیز نہ چھوڑی جس کا ذکر نہ کیا ہو۔ جس نے یاد رکھا اس نے یاد رکھا، جو بھول گیا سو بھول گیا، اس میں آپ نے فرمایا، بے شک دنیا میٹھی اور سر بزر ہے، اور اللہ تعالیٰ اس کی تھیس خلافت عطا کرے گا، کہ دیکھے تم کیسے عمل کرتے ہو، خبردار دنیا سے بچو اور عورتوں (کے فتنے سے) بچو، قیامت میں ہر دغا باز کے لیے دغا بازی کا جھنڈا ہو گا۔ اور حاکم کی دغا بازی سے بڑھ کر کوئی دغا بازی نہیں، اس کا جھنڈا اس کے پا خانے کی جگہ گاڑا جائے گا۔ تم میں سے کسی کو حق بات کہنے سے لوگوں کا خوف نہ رو کے جبکہ وہ جانتا ہو، ایک روایت ہے۔ وہ برا کام دیکھے تو اسے

روکے، پھر حضرت ابوسعید رضی اللہ عنہ پڑے اور فرمایا ہم دیکھتے ہیں کہ لوگوں کی  
ہیبت ہمیں اس کے متعلق بولنے سے روکتی ہے۔ (رواہ الترمذی مشکوٰۃ جلد ۳  
باب الامر بالمعروف)

اس حدیث مبارک میں حضور کا قیامت کے احوال بتانا اور حضرت ابو  
سعید خدری رضی اللہ عنہ کا تصدیق کرنا نہایت واضح ہے، آپ خود تصور  
کریں کہ حضور کی وسعت علمی کا کیا عالم ہے اور صحابی رسول کے عقیدے کی  
چیختگی کا کیا انداز ہے۔ انہی سے روایت ہے کہ حضور نے حضرت عمار رضی  
اللہ عنہ سے فرمایا اے عمار تجھے ایک باغی گروہ شہید کرے گا (مسلم جلد ۲ ص  
(۳۹۵)



## حضرت سعد بن ابی وقار کا عقیدہ

حضرت سیدنا سعد رضی اللہ عنہ عشرہ مبشرہ میں شامل ہیں۔ وہ مکہ مکرمہ  
میں علیل ہو گئے تو حضور سرور کائنات ﷺ ان کی عیادت کے لیے تشریف  
لائے۔ انہوں نے دعا کے لیے عرض کی یا رسول اللہ! دعا کیجئے جہاں سے  
میں نے ہجرت کی ہے وہاں مجھے موت نہ آئے، حضور نے فرمایا لعل اللہ  
برفعک و ینفع بک ناسا، اللہ کریم تجھے رفت دے گا اور تیرے  
ذریعے لوگوں کو فائدہ پہنچائے گا۔ (بخاری جلد اص ۳۸۳)

اس حدیث پاک نے بتایا کہ حضور ﷺ حضرت سعد بن ابی وقار  
رضی اللہ عنہ کو ملنے والی رفت و عظمت کو جانتے ہیں اور حضرت سعد کا بھی  
اس پر پورا یقین ہے۔



## حضرت ابو زید انصاری کا عقیدہ

حضرت سیدنا ابو زید عمرہ بن الخطب انصاری رضی اللہ عنہ فرماتے ہیں کہ حضور ﷺ نے ہمیں فجر کی نماز پڑھائی اور منبر رسالت پر تشریف فرمائے اور ہم سے ظہر تک خطاب فرمایا، منبر سے اترے اور نماز ظہر پڑھائی، پھر منبر پر تشریف فرمایا ہو کر نماز عصر تک خطاب فرمایا، منبر سے اترے اور نماز عصر پڑھائی اور منبر پر تشریف فرمایا ہو کر غروب آفتاب تک ہمیں خطاب فرمایا فا خبرنا بما کان و ما هو کائن فاعلمنا احفظنا اور ہمیں خطاب میں جو کچھ ہو چکا اور جو کچھ ہو گا اس کے بارے میں بتا دیا، ہم میں سے وہی بڑا عالم ہے جس نے زیادہ یاد کیا (مسلم جلد ۲ ص ۳۹۰)



## حضرت حذیفہ کا عقیدہ

حضرت سیدنا حذیفہ رضی اللہ عنہ فرماتے ہیں کہ حضور نبی اکرم ﷺ نے ہمیں قیامت تک ہونے والی ہر چیز کا بیان عطا کر دیا کسی چیز کو نہ چھوڑا۔ (مسلم جلد ۲ ص ۳۹۰) مزید فرماتے ہیں ”خدا کی قسم میں نہیں جانتا کہ میرے دوست فراموش کر گئے یا ایسا ظاہر کرتے ہیں کہ دنیا کے ختم ہونے تک جتنے فتنے بازوگ پیدا ہوں گے جن کے ساتھیوں کی تعداد تین سو ہے، حضور نے ہمیں ان کا نام ان کے باپ کا نام اور ان کے خاندان کا نام بیان کر دیا ہے (مشکوٰۃ)،“

مزید فرماتے ہیں کہ سرکار مدینۃ ﷺ نے فرمایا میری امت میں بارہ منافق ہیں، جو جنت میں داخل نہ ہوں گے، اور نہ اس کی خوشبو پائیں گے حتیٰ کہ اونٹ سوئی کے ناکے سے گزر جائے اور ان میں سے آٹھا یے ہوں گے جن کے لیے ایک نا سور ہی کافی ہو گا، جو آگے آگ کے شعلے کی طرح کندھوں میں ظاہر ہو گا اور سینوں سے پار ہو جائے گا۔ (رواہ مسلم مشکوہ باب المعجزات)



## حضرت حمید ساعدی کا عقیدہ

حضرت سیدنا حمید ساعدی رضی اللہ عنہ فرماتے ہیں کہ ہم حضور ﷺ کے ہمراہ غزوہ تبوک میں گئے، وادی قریٰ کی ایک عورت کے باغ پر پہنچے تو حضور نے فرمایا اس باغ کے بچلوں کا اندازہ لگاؤ، ہم نے اندازہ لگایا، حضور نے ”دس وسق“ کا اندازہ لگایا، اس عورت سے فرمایا بچلوں کے وزن کا خیال رکھنا، ہم انشاء اللہ واپس آئیں گے، تبوک پہنچے تو حضور نے فرمایا اس رات تم پر ہوا چلے گی، کوئی شخص کھڑا رہا، اسے ہوانے اٹھایا اور طے کے پہاڑوں میں پھینک دیا، پھر ہم دوبارہ وادی قریٰ میں آئے تو حضور نے اس عورت سے باغ کے متعلق پوچھا کہ اس کے بچل کتنے ہوئے، اس سے کہا دس وسق (رواہ مسلم مشکوہ باب المعجزات) اس حدیث مبارک سے حضور ﷺ کے مقدس صحابہ کا ایمان سامنے آتا ہے اطاعت رسول کا جذبہ دیکھنے کو ملتا ہے، اور جس نے حکم کا خیال نہ رکھا اس کو کیا سزا ملی یہ بھی آپ ملاحظہ کر سکتے ہیں۔ علم رسول کی گہرائی بھی بالکل واضح ہے۔



## حضرت ابو ذر کا عقیدہ

حضرت سیدنا ابوذر رغفاری رضی اللہ عنہ فرماتے ہیں حضور ﷺ کا اس وقت تک وصال نہ ہوا جب تک آپ نے ہر بازو ہلانے والے پرندے تک کا ہم سے ذکر نہ فرمادیا (مند احمد) فرماتے ہیں حضور نے فرمایا کہ تم ضرور مصر کو فتح کرو گے، اور مصر کے باشندوں سے بھائی کرنا کیونکہ ان کا احترام ہے، قرابت داری یا سرالی رشتہ ہے، پھر جب تم دو شخصوں کو اینٹ بھر جگہ کے لیے جھگڑتے دیکھو تو وہاں سے نکل جانا فرماتے ہیں میں نے عبد الرحمن بن شرجیل اور ان کے بھائی ربیعہ بن شرجیل کو اینٹ بھر جگہ کے لیے جھگڑتے دیکھا اور وہاں سے نکل گیا (رواہ مسلم مشکوہ) فرماتے ہیں حضور نے فرمایا ابوذر اس وقت تمھارا کیا حال ہو گا جب مدینہ میں بھوک عام ہو گی، تم اپنے بستر سے اٹھ کر مسجد تک نہ جاسکو گے، میں نے عرض کی اللہ اور اس کا رسول بہتر جانتے ہیں، فرمایا اس وقت تمھارا کیا حال ہو گا جب مدینہ میں موت عام ہو گی کہ ہر گھر غلام کی قیمت کے برابر ہو گا، اور قبر غلام کے بد لے فروخت ہو گی، میں نے عرض کی اللہ اور اس کا رسول بہتر جانتے ہیں، فرمایا اس وقت تمھارا کیا حال ہو گا جب مدینہ میں قتل عام ہو گا کہ خون ریت کے سنگ ریزوں کو ڈبو دے گا، میں نے عرض کیا اللہ اور اس کا رسول بہتر جانتے ہیں۔ (مشکوہ)

اس عظیم صحابی کا ایمان دیکھئے کس طرح اللہ کے علم کے ساتھ اللہ کے رسول کے علم کا اقرار کر رہے ہیں۔ اسی عقیدے کو آج ”شک“، ”سمجا جاتا“

ہے۔ کتنے افسوس کی بات ہے۔



## حضرت عدی بن حاتم کا عقیدہ

حضرت سیدنا عدی بن حاتم رضی اللہ عنہ فرماتے ہیں کہ میں حضور سرور عالم ﷺ کے پاس تھا کہ ایک آدمی نے آپ سے فاقہ کی شکایت کی۔ حضور نے فرمایا اے عدی کیا تم نے ”حیرہ“ دیکھا ہے، اگر تمھاری زندگی دراز ہوئی تو تم ایک بڑھیا کو دیکھو گے کہ حیرہ سے چلے گی، کعبہ کا طواف کرے گی، اور خدا کے سوا اسے کسی کا خوف نہ ہوگا۔ اگر تمھاری زندگی دراز ہوئی تو تم کسری کے خزانے فتح کرو گے، اور اگر تمھاری زندگی دراز ہوئی تو تم ایسے آدمی کو دیکھو گے جو اوک بھرسونا چاندی لے کر نکلے گا کہ کوئی غریب ملے اور اس سے قبول کرے مگر اسے کوئی قبول نہ کرے گا، اور تم میں سے ہر کوئی اپنے رب سے ملاقات کے دن یوں ملاقات کرے گا کہ درمیان کوئی ترجمان نہ ہوگا۔ رب فرمائے گا کیا میں نے تمھاری طرف رسول بھیجا جو تمھیں تبلیغ کرے، بندہ کہے گا ہاں، تو وہ اپنے دامیں باعیں دوزخ دیکھے گا، تو آگ سے بچو اگرچہ چھوہارے کی قاش کے ذریعے، جس کے پاس نہ بھی وہ اچھی بات کے ذریعے، فرماتے ہیں، میں نے بڑھیا کو دیکھا جو حیرہ سے چلتی ہے کعبہ کا طواف اور اللہ کے سوا کسی سے نہیں ڈرتی، اور میں خود ان لوگوں میں شامل ہو۔ جنہوں نے کسری کے خزانے فتح کیے، اور اگر تمھاری عمر دراز ہوئی تو تم وہ بھی دیکھ لو گے جواب القاسم ﷺ نے فرمایا کہ آدمی اوک بھرسونا چاندی لے کر نکلے گا۔ (رواہ ابن حاری مشکوٰۃ)



## حضرت خباب کا عقیدہ

حضرت سیدنا خباب بن ارت رضی اللہ عنہ فرماتے ہیں کہ ہم نے نبی ﷺ کی بارگاہ میں مشرکین کے ظلم و ستم کی شکایت کی، حضور کعبہ مشرفہ کے زیر سایہ دراز تھے، حضور انہ کر بیٹھ گئے اور جلال سے چہرہ انور سرخ ہو گیا، اور فرمایا تم سے پہلوں میں سے ایک شخص کے لیے گڑھا کھو دا جاتا تھا، اور اسے اس میں دبادیا جاتا تھا، پھر اس کے لیے آرالا یا جاتا اور اس کے سر پر رکھا جاتا اور اسے چیر کر دو تکڑے کر دیا جاتا تھا۔ یہ ظلم اسے دین سے نہ روک سکتا تھا، اس کے گوشت سے ہڈیوں تک پہنچا کولو ہے کی لگنگھی کی جاتی تھی مگر وہ دین سے بازنہ آتا تھا۔ خدا کی قسم یہ دین پورا ہو کر رہے گا حتیٰ کہ سوار صنعا سے لے کر حضرموت تک سفر کرے گا اور اسے اللہ کے سوا کسی کا خوف نہ ہوگا، یا بھیڑیے کے سوا اپنے غلے پر۔ لیکن تم لوگ جلد بازی کرتے ہو (رواه البخاری مشکوہ)



## حضرت ام حرام کا عقیدہ

حضور سرور عالم ﷺ حضرت عبادہ ابن صامت کی زوجہ حضرت ام حرام رضی اللہ عنہا کے گھر آرام فرماتھے، ہنتے ہوئے انہ پڑے، حضرت ام حرام رضی اللہ عنہا، فرماتی ہیں میں نے پوچھا آپ کیوں ہنے ہیں حضور نے فرمایا میری امت کے کچھ غازی میرے سامنے پیش کیے گئے جو سمندر کی

فرانخی میں سوار ہوں گے جیسے تختوں پر بادشاہ میں نے عرض کی دعا کریں اللہ مجھے بھی ان میں شامل کرے حضور نے دعا کی پھر حضور آرام فرمائے گئے، پھر ہنستے ہوئے اٹھ پڑے، میں نے پوچھا آپ کیوں ہنسے ہیں حضور نے فرمایا میری امت کے کچھ عازی میرے سامنے پیش کیے گئے، جیسا کہ پہلے فرمایا تھا، میں نے عرض کی دعا کریں اللہ مجھے بھی ان میں شامل کرے، حضور نے فرمایا تم پہلوں میں سے ہو، چنانچہ حضرت ام حرام حضرت معاویہ رضی اللہ عنہ کے دور میں سمندر پر سوار ہوئیں، سمندر سے نکلیں تو اپنی سواری سے گر کر شہید ہو گئیں (بخاری و مسلم مشکوہ)

ان احادیث مبارکہ میں حضور فخر عالم صَلَّى اللہُ عَلَيْهِ وَاٰلِہٖہ وَسَلَّمَ کا علم و فضل قرص خور شید سے بھی زیادہ روشن ہے اور صحابہ کرام کا عقیدہ بھی نہایت تابناک ہے،



## حضرت عبد اللہ بن عمر کا عقیدہ

حضرت عبد اللہ بن عمر رضی اللہ عنہ فرماتے ہیں کہ نبی اکرم صَلَّى اللہُ عَلَيْهِ وَاٰلِہٖہ وَسَلَّمَ ہمارے پاس تشریف لائے آپ کے ہاتھ میں دو کتابیں تھیں، آپ نے فرمایا کیا تم جانتے ہو یہ کتابیں کیسی ہیں، ہم نے عرض کی نہیں، مگر آپ ہمیں ارشاد فرمائیں، آپ نے فرمایا یہ دائیں ہاتھ والی کتاب تمام جہانوں کے رب کی طرف سے ہے، اسکی تمام جنتیوں کے نام، ان کے آبا کے نام اور ان کے قبائل کے نام درج ہیں، پھر ان کے آخر میں میزان لگائی گئی ہے، جس میں نہ کمی ہو گی نہ زیادتی ہو گی، اور یہ باعیں ہاتھ والی کتاب بھی تمام جہانوں کے رب کی طرف سے ہے، اس میں تمام دوزخیوں کے نام، ان کے آبا اور

ان کے قبائل کے نام درج ہیں اور آخر میں میزان لگائی گئی ہے جس میں نہ کمی ہو گی نہ زیادتی ہو گی (ترمذی جلد ۲ ص ۳۶)

فرماتے ہیں ہم حضور اکرم ﷺ کی خدمت اقدس میں حاضر تھے کہ اچانک اپنا سر انور اٹھایا اور فرمایا وعليکم السلام ورحمة الله، حاضرین نے عرض کی یا رسول اللہ آپ نے کس کو سلام کا جواب دیا ہے، فرمایا جعفر بن ابی طالب فرشتوں کی ایک جماعت کے ساتھ اوپر سے گزرے ہیں، انہوں نے مجھے سلام کیا جس کا میں نے جواب دیا ہے، (متدرک حاکم جلد ۲ ص ۲۱۰)

یہ کائنات کے اسر اسر ہیں لیکن نگاہ نبوت میں روشن ہیں انہی سے روایت ہے کہ حضور نے فرمایا اللہ تعالیٰ نے میرے سامنے دنیا کو اٹھایا اب دنیا و ما فیہا کو اس طرح دیکھتا ہوں جیسے ہاتھ کی ہتھیلی کو دیکھتا ہوں (زرقانی جلد ۷ ص ۲۰۳)



## دیگر صحابہ کا عقیدہ

☆ حضرت عبد اللہ بن عباس رضی اللہ عنہ فرماتے ہیں ان محمدًا ﷺ زاں ربہ مرتین مرہ بصرہ و مرہ بقوادہ بے شک حضور نے اپنے رب کو دیکھا ایک بار سر کی آنکھ سے اور ایک بار دل کی آنکھ سے (خصالص کبریٰ جلد ۱ ص ۱۶۱)

☆ حضرت انس بن مالک رضی اللہ عنہ، فرماتے ہیں بے شک حضور ﷺ نے اپنے رب کو دیکھا (زرقانی جلد ۶ ص ۱۱۸)

☆ حضرت عبد الرحمن بن عائش رضی اللہ عنہ، فرماتے ہیں کہ حضور

صلوات اللہ علیہ نے فرمایا رات ربی فی احسن صورۃ، میں نے اپنے رب کو احسن صورت میں دیکھا، اس نے اپنا دست قدرت میرے دونوں شانوں کے درمیان رکھا جس کی تھنڈک کو میں نے اپنے سینے میں محسوس کیا، میں نے ز میں و آسمان کی ہر چیز کو پہچان لیا یا جان لیا۔ (مشکوٰۃ ۲۹)

یاد رہے کہ لوح و قلم، عرش و کرسی، جنت و دوزخ، برزخ و آخرت سب غیب ہیں اور خالق کائنات کی ذات مبارکہ غیب الغیب ہے، حضور نے جب غیب الغیب کو دیکھ لیا تو غیب حضور سے کیسے پوشیدہ رہ سکتا ہے،

اور کوئی غیب کیا کوئی تم سے نہاں ہو بھلا

جب نہ خدا ہی چھپا تم پہ کروڑوں درود

☆ حضرت ثوبان رضی اللہ عنہ فرماتے ہیں حضور ﷺ نے فرمایا اللہ تعالیٰ نے میرے لیے زمین کو سمیٹ لیا، یہاں تک کہ میں نے ساری زمین اور اس کے مشرقوں اور مغربوں کو دیکھ لیا (رواہ مسلم)

☆ حضرت عقبہ بن عامر رضی اللہ عنہ فرماتے ہیں حضور ﷺ نے فرمایا تم تھاری ملاقات کا مقام حوض ہے، اور میں اس کو یہاں اپنے مقام سے دیکھ رہا ہوں (متفق علیہ)

☆ حضرت معاذ بن جبل رضی اللہ عنہ سے حضور نے فرمایا تم مجھے نہ مل سکو گے، یاد رکھو تم میرے بعد میری مسجد اور میری قبر کی زیارت کرو گے، فبکی معاذ جشا لفراق رسول اللہ ﷺ، پس حضرت معاذ تصویر فراق سے زار و قطار رو پڑے، پھر آپ نے تسلی سے نوازا، میرا قرب متقد ا لوگوں کو نصیب ہو گا وہ کوئی ہوں اور کہیں کے باسی ہوں، (منداحمد)

☆ حضرت مالک بن عوف رضی اللہ عنہ کے اشعار دیکھئے

ما ان رایت ولا سمعت بمثله

فی الناس کلهم بمثل محمد

او فی واعطی للجزيل اذا جتدی

ومتی تشايخبرک عما فی غد

تمام انسانوں میں حضور کی طرح کسی کو دیکھا نہ سنا، ان سے جو مانگا

جائے، خوب عطا کرتے ہیں اور تم جب چاہو تمھیں مستقبل کی خبر دے دیں

(سیرت ابن ہشام جلد ۲)

☆ حضرت جابر رضی اللہ عنہ فرماتے ہیں کہ ہم مدینہ منورہ کے قریب

تھے کہ سخت ہوا چلی، کہ سوار کو مٹی میں دفن کیے دیتی تھی، حضور نے فرمایا یہ

سخت ہوا ایک منافق کی موت پر بھیجی گئی ہے، جب ہم مدینہ منورہ پہنچ تو

معلوم ہوا کہ اس دن ایک بڑا منافق مر گیا ہے (رواہ مسلم)

☆ حضرت زید رضی اللہ عنہ بیمار تھے، حضور نے عیادت فرمائی، اور

فرمایا تمھارا کیا حال ہو گا جب تم ہمایے بعد زندہ ہو گے، اور ناپینا ہو

جاوے گے، انہوں نے عرض کی حضور میں ثواب حاصل کروں گا اور صبر سے کام

لوں گا، حضور ﷺ نے فرمایا تم بغیر حساب کے جنت میں جاؤ گے۔ (مشکوٰۃ)

☆ حضرت ابو ایوب رضی اللہ عنہ فرماتے ہیں کہ حضور غروب آفتاب

کے قریب باہر نکلے اور ایک آواز سنی، فرمایا یہود تعدد فی قبورها، یہود

کو ان کی قبروں میں عذاب ہو رہا ہے، (مشکوٰۃ)

☆ حضرت خزیمہ رضی اللہ عنہ نے حضور ﷺ کے حق میں گواہی دی تو

حضور نے فرمایا تم موقع پر موجود نہیں تھے تم کیسے گواہی دیتے ہو، انہوں نے عرض کی میں نے آپ کی آسمانی خبر کی تصدیق کی ہے اس اعرابی پر تصدیق نہ کروں، (خصائص کبریٰ جلد ۲ ص ۲۶۳)

☆ حضرت سراقوہ بن مالک رضی اللہ عنہ سے فرمایا تم کسری کے ہاتھوں کے کنگن پہنو گے، چنانچہ فاروق اعظم رضی اللہ عنہ کے دور میں کسری کے کنگن مال غنیمت میں ہاتھ آئے تو انہوں نے سراقوہ کو عطا کر دیئے (الکامل ابن ایثیر، الروض الالف جلد ۲ ص ۲۳۳)

☆ حضرت ابن سکن رضی اللہ عنہ بیمار ہوئے تو حضور ﷺ نے عیادت فرمائی، انہوں نے عرض کی حضور ﷺ میں کہیں اس بیماری سے مرنا جاؤں، حضور ﷺ نے فرمایا نہیں تم زندہ رہو گے، شام کی طرف ہجرت کرو گے اور فلسطین کے ٹیلے پر موت واقع ہو گی چنانچہ حضرت فاروق اعظم رضی اللہ عنہ کے دور خلافت میں ان کا انتقال ہوا اور فلسطین کے شہر ”رمہ“ میں دفن ہوئے، (ابن عساکر الدو لۃ المکہیہ)

ان احادیث مبارکہ کے علاوہ اور بہت سے مقامات پر آپ حضور ﷺ کے صحابہ کرام رضی اللہ عنہم کو دیکھیں گے کہ یہ الفاظ ان کا تکیہ کلام بن گئے ہیں، اللہ و رسولہ اعلم ”اللہ اور اس کا رسول بہتر جانتے ہیں“ یہ الفاظ حدیث کی تقریبہ ہر بڑی کتاب میں منقول ہیں، صحاح ستہ کے علاوہ کنز العمال، مصنف ابن شیبہ مسند احمد، شعب الایمان، مشکوٰۃ، موطا میں اس کی مثالیں موجود ہیں گویا صحابہ کرام جہاں اللہ کریم کے علم کا اعتراف کرتے وہاں اس کے محظوظ کریم کے علم کا اعتراف کرتے، اس لیے کہ ان کا عقیدہ

تحا کہ محبوب کریم کا علم اللہ کریم کے علم کی بربان ہے، ان کا علم دیکھ کر اس کا علم یاد آ جاتا ہے، سراقتہ کہتے ہیں۔

عجت ولم تسلک بان محمدًا

رسول و برہان فمن ذائقاً ومه

یہ دیکھ کر تم حیران ہو جاتے اور تحسیں کوئی شک نہ رہتا کہ محمد کریم ﷺ کے رسول اور برہان بن کرائے ہیں ان کا کون مقابلہ کر سکتا ہے،

(سیرت ابن کثیر جلد ۲ ص ۲۳۹)



باب پنجم

# حکم رسول

جس طرح اللہ کریم کی ربو بیت عام ہے، محبوب کریم کی رسالت و نبوت عام ہے، ارسالت الی الخلق کافہ، میں تمام مخلوق خدا کی طرف رسول بناء کر بھیجا گیا ہوں، گویا حضور رسول اعظم بن کر آئے ہیں جن کے زمرة رسالت اور دائرہ نبوت میں عرش علاستے لے کر فرشِ ثریٰ تک کی ہر چیز شامل ہے جب آپ رسول اعظم ہیں تو اللہ کریم کے حکم سے حاکم اور مختار بھی ہیں بلکہ اس وقت تک ایمان ہی نصیب نہیں ہوتا جب تک آپ کو اپنا حاکم اور مختار نہ تسلیم کیا جائے قرآن پاک میں ہے۔

فَلَا وَرَبِّكَ لَا يَوْمَنُونَ حَتَّىٰ يَحْكُمَ فِيمَا شَجَرَ بَيْنَهُمْ  
تَحْمَارَءَ رَبِّ كَيْ قَطْمَ وَهُ اِيمَانٌ وَالْيَنْهَى هُوَ سَكِتَةٌ جَبَ تَكَبَّرَ تَمْهِيْسَ بَا هَمِي  
مَعَالَاتٍ میں حاکم تسلیم نہیں کر لیں (سورۃ النسا)۔ دوسرے مقام پر فرمایا!  
”کسی مسلمان مرد و عورت کے لیے جائز نہیں کہ جب اللہ اور اس کا رسول کسی معاملہ میں کوئی حکم دیں تو اسے اپنے اس معاملہ میں خود فیصلہ کرنے کا اختیار حاصل رہے (سورۃ الاحزاب ۳۶)، قرآن پاک کے ارشادات نے کھوں کر بتا دیا ہے کہ حضور حاکم اور مختار ہیں یہی وجہ ہے کہ تکوینی امور ہوں یا شرعی احکام ہر جگہ ان کے تصرفات کا ڈنکانج رہا ہے آئیے حکم رسول کے ان دونوں پہلوؤں کا صحابہ کرام کے عقائد کی روشنی میں مطالعہ کریں۔



## حضرت صدیق اکبر کا عقیدہ

حضرت سیدنا ابو بکر صدیق رضی اللہ عنہ ایمان و اسلام کے اعتبار سے تمام مسلمانوں پر فائق ہیں فاروق اعظم کا ارشاد ہے کہ ابو بکر کا ایمان تمام

لوگوں کے ایمان سے وزنی ہے (تاریخ الخلفاء ص ۳۰) ایمان کے وزنی ہونے کی ایک وجہ یہ بھی ہے کہ اشاعت اسلام میں بڑے بڑے نازک مرحلے آئے مگر حکم رسول کے سامنے صدیق اکبر کا سرتسلیم خم ہی دیکھا حدیبیہ کے مقام پر صلح کی شرائط نے تمام مسلمانوں کو پریشان کر دیا حضرت فاروق اعظم رضی اللہ عنہ حضور اکرم ﷺ کے ساتھ گفتگو کرنے کے بعد صدیق اکبر رضی اللہ عنہ کے پاس آئے اور پوچھا۔

ابو بکر کیا حضور اللہ کے سچے نبی نہیں، آپ نے فرمایا کیوں نہیں۔ پوچھا کیا ہم حق پر اور ہمارے دشمن باطل پر نہیں، آپ نے فرمایا کیوں نہیں۔ پوچھا پھر ہم اپنے دین کے بارے میں ذلت آمیز شرط کیوں مانتے ہیں، آپ نے فرمایا اے شخص وہ اللہ کے نبی ہیں وہ اپنے رب کی نافرمانی نہیں کرتے اور وہ ان کی ضرور مدد کرے گا، آپ کی رکاب مضبوطی سے تھامے رکھو، اللہ کی قسم وہ حق پر ہیں (سیرۃ الرسول ص ۳۸۲)

اس روایت سے معلوم ہوا کہ صدیق اکبر رضی اللہ عنہ ہر حکم رسول کو قطعی اور حرف آخر سمجھتے تھے آپ کا مزاج صداقت ہمیشہ مزاج نبوت سے طبعی میلان رکھتا تھا اس طبعی میلان کو حضور ﷺ سے بڑھ کر کون جانتا تھا چنانچہ ایک بار آپ نے منبر رسالت پر خطبہ دیتے ہوئے ارشاد فرمایا، ”خداۓ واحد کی قسم تم لوگوں نے مجھے جھٹلایا، ابو بکر نے میری تصدیق کی، تم لوگوں نے مال خرچ کرنے میں بخل سے کام لیا، ابو بکر نے اپنا مال خرچ کیا، تم لوگوں نے میری مدد سے ہاتھ کھینچا، ابو بکر نے میری غمگساری اور پیروی کی (تاریخ الخلفاء ص ۳۷)۔

حضرت کے حکم تشریعی پر ان کا مزید اعتماد کیجئے کہ حضور ﷺ کے وصال کے بعد زکوٰۃ دینے کا فتنہ برپا ہوا، حضرت فاروق اعظم جیسے لوگوں نے نرمی کا مشورہ دیا، مگر آپ نے فرمایا۔

”خدا کی قسم زکوٰۃ مال کا حق ہے، جس نے نماز اور زکوٰۃ میں فرق کیا میں اس سے ضرور جہاد کروں گا، خدا کی قسم اگر وہ مجھے ایک رسی دینے سے انکار کریں گے جو وہ رسول اللہ ﷺ کو دیتے تھے تو میں اس کے انکار پر بھی ان سے لڑوں گا، (رواہ البخاری سیرت الرسول ص ۲۸۷) اسی طرح اشکر اسماء کے بارے میں اختلاف ہوا، حضرت عمر فاروق، ابو عبیدہ بن جراح اور سالم مولیٰ ابی حذیفہ رضی اللہ عنہم نے کہا فتنہ مرتد اذ وردوں پر ہے، قبائل دھڑا دھڑا اس کا شکار ہو رہے ہیں اس نازک حالت میں سرحد پر جہاد کا مجاز نہ ہو لیے مگر اپنے عزم صمیم سے فرمایا۔

”خدا کی قسم جس کے ہاتھ میں، میری جان ہے، اگر مجھے معلوم ہوا کہ اس شہر میں مجھے درندے کھا جائیں گے تو بھی میں اس لشکر کو ضرور بھیجوں گا جس کے بھینجے کا اللہ کے رسول ﷺ نے حکم دیا ہے، اور میں وہ جھنڈا نہیں کھولوں گا جس کو اللہ کے رسول ﷺ نے اپنے دست مبارک سے باندھا ہے، (سیرت الرسول ص ۵۰۷)

اس کا نتیجہ یہ نکلا کہ مرتد قبائل دہشت زده ہو گئے وہ روم کی سرحد تک پہنچ گئے طرفیں میں جنگ ہوئی، مسلمانوں کا لشکر فتح یا ب ہوا، اور اس طرح اسلام کا بول بالا ہوا، (تاریخ الخلفاء ص ۱۵) یہ ہے حکم رسول اور اس کے آگے جھک جانے کے ثمرات، جن سے صدیق اکبر رضی اللہ عنہ سب سے

زیادہ نوازے گئے

صدق اکبر رضی اللہ عنہ تکوینی امور میں بھی حضور ﷺ کے حکم و اختیار کے بارے میں ویسا ہی مضبوط عقیدہ رکھتے تھے جیسا تشریعی احکام کے بارے میں عقیدہ تھا، یہ عقیدہ کیوں نہ ہوتا جب آنکھوں سے دیکھ چکے تھے کہ غارثور میں زہر میلے سانپ نے ڈس لیا تھا، حضور نے اپنا العاب دہن لگایا جس سے درد اور تکلیف کا فور ہو گئی، (ضیاء النبی ص ۶۹ جلد ۳) زرقانی علی المواهب جلد اص ۳۳)

تکوینی امور میں موت و حیات کا حکم و اختیار نہایت حیرت انگیز ہے اور حقیقی طور پر خالق کائنات کے دست قدرت میں ہے، زندہ کرنے اور موت دینے کی تمام قوتوں میں اور قدرتیں اس جی لا یموت کی ذات باقی کے شایاں ہیں، لیکن اس کے محبوب کریم اس کی ذات و صفات کے مظہر یکتا ہیں اس لیے اس نے موت و حیات کا حکم و اختیار بھی انہیں عطا فرمایا کہ دنیا جان لے جس کے محبوب کریم کی یہ شان ہے اس کی اپنی شان کا کیا عالم ہو گا،

حضرت سیدنا صدق اکبر رضی اللہ عنہ کا یہی عقیدہ تھا، حضرت ابوسعید خدری رضی اللہ عنہ سے روایت ہے کہ فخر عالم ﷺ نے فرمایا۔

ان عبدالخیرہ اللہ بین ان یوتیہ من زهرۃ الدنیا ما شاء و بین ما عنده فاختار ما عنده فبکی ابو بکر قال فدینا ک بآبائنا و امهاتنا ، بے شک اللہ نے ایک بندے کو اس کا اختیار دیا کہ وہ جتنا چاہے دنیا کی عطا کردہ تروتازگی کو اختیار کر لے یا اس کے پاس والی نعمتوں کو اختیار کر لے اس نے اللہ کے پاس والی نعمتوں کو اختیار کر لیا ، جناب ابو بکر

جلد ۳ ص ۳۰۸

روئے لگے اور عرض کیا آپ پر ہمارے والدین قربان، (متفق علیہ، مشکوٰۃ)

حضرت ابوسعید رضی اللہ عنہ فرماتے ہیں ہم پہلے تو حیران ہوئے کہ ابو بکر صدیق کو دیکھو، حضور ایک بندے کی بات کر رہے ہیں جسے اللہ نے اختیار دیا اور یہ کہہ رہے ہیں آپ پر ہمارے والدین قربان، پھر معلوم ہوا کہ حضور کو ہی یہ اختیار دیا گیا تھا، و کان ابو بکر اعلمنا، اور ابو بکر ہم سے زیادہ علم رکھتے تھے، پھر راہ ہجرت میں آپ کے سامنے حضور کے حکم سے زمین نے سراقت بن مالک کے گھوڑے کو جھکڑ لیا تھا، اس تکوینی حکم پر آپ سے بڑھ کر اور کس کا ایمان ہو سکتا ہے۔



## حضرت فاروق اعظم کا عقیدہ

حضرت سیدنا فاروق اعظم رضی اللہ عنہ تمام عمر سرکار مدینہ علیہ السلام کے حکم کے سامنے سرگاؤں رہے، چونکہ آپ اشداء علی الکفار (کافروں پر سخت میں) کی خصوصی شان سے متصف تھے اس لیے مقام حدیبیہ پر حضور علیہ السلام کی قبول کردہ ہر ایک شرط پر پریشان ہو گئے، مگر بعد میں سخت پیشمان ہوئے، علامہ عبد المصطفیٰ عظمیٰ رقمطر از ہیں۔

حضرت عمر رضی اللہ عنہ کو تمام عمر ان باتوں کا صدمہ اور سخت رنج ہوا جو انہوں نے جذبہ بے اختیاری میں حضور علیہ السلام سے کہہ دی تھیں، زندگی بھر اس سے توبہ و استغفار کرتے رہے، اور اس کے کفارہ کے لیے انہوں نے نمازیں پڑھیں، روزے رکھے، خیرات کی غلام آزاد کئے، بخاری شریف

میں اگرچہ ان اعمال کا مفصل تذکرہ نہیں ہے، اجمالہی ذکر ہے لیکن دوسری کتابوں میں نہایت تفصیل کے ساتھ یہ تمام باتیں بیان کی گئی ہیں (بیہت مصطفیٰ ص ۲۸۳) محدث طبری علیہ الرحمۃ نے بھی اس کا ذکر کیا ہے، کہ انہوں نے کفارے کے لیے نمازیں پڑھیں، خیرات دی، روزے رکھے اور غلام آزاد کیے، (تاریخ الامم والملوک واقعات ۶ ججزی) گویا ان کو حکم رسول کی اہمیت کا مکمل احساس تھا، اگر پریشانی واقع ہوئی تو وہ بھی ان کی اور ان کے اسلام کی عزت و حرمت کے لیے تھی، آپ اسے خشن رسول کے اندر اندراز بھی کہہ سکتے ہیں کہ محبوب کے دشمنوں کے سامنے محبوب کی تو ہیں ہرگز برداشت نہیں ہو سکتی، حضرت علی المرتضی رضی اللہ عنہ نے بھی حضور ﷺ کے ارشاد کے باوجود حضور کا نام محمد رسول اللہ نہ مٹایا، ان کے اندر بھی بھی جذبہ محبت کا فرماتھا۔ یہاں کسی پر بھی اعتراض کی گنجائش نہیں۔

حضرت فاروق اعظم رضی اللہ عنہ کے نزدیک حکم رسول کس قدر احمد تھا، اس کا انداز و آپ اس واقعہ سے لگائیں۔

بشرت میں ایک منافق اور ایک یہودی کا جھگڑا ہو گیا یہودی نے کہا چلو حضور ﷺ سے فیصلہ کرواتے ہیں، منافق جانتا تھا، کہ حضور عدل و انصاف سامنے رکھیں گے، اور اس طرح اس کا کام نہ بن سکے گا، اس نے کہا کعب بن اشرف یہودی صردار سے فیصلہ کرواتے ہیں، یہودی جانتا تھا کہ کعب درشت خور ہے، اس سے درست فیصلے کی توقع نہیں، اس نے کعب کے پاس جانے سے انکار کر دیا، چنانچہ منافق کو مجبوراً حضور ﷺ کے پاس آن پڑھا، حضور نے فیصلہ بدھ فرمایا، جو یہودی کے موافق اور منافق کے مخالف تھا،

منافق یہودی کو تنگ کر کے حضرت فاروق اعظم رضی اللہ عنہ کے پاس لایا  
کہ ان سے فیصلہ کرواتے ہیں، یہودی نے حضرت عمر فاروق اعظم رضی اللہ  
عنہ سے کہا یہ حضور ﷺ کا فیصلہ نہیں مانتا، آپ نے فرمایا ٹھہر و میں ابھی آ کر  
فیصلہ کیے دیتا ہوں یہ فرمائ کر مکان میں گئے اور تلوار لا کر اس منافق کا سر قلم  
کر دیا، اور فرمایا جو اللہ اور اس کے رسول کا فیصلہ نہیں مانتا اس کے متعلق یہی  
فیصلہ ہے کہ اس کا سر قلم کر دیا جائے اس پر یہ آیت مبارکہ نازل ہوئی،

”کیا تم نے نہیں دیکھا جو دعویٰ کرتے ہیں کہ ہم آپ پر اور آپ سے  
پہلے نازل ہونے والے پر ایمان لائے، پھر شیطان کو اپنا حاکم بنانا چاہتے  
ہیں انہیں تو حکم تھا، کہ اسے ہرگز نہ مانیں اور شیطان یہ چاہتا ہے کہ انہیں  
شدید گمراہ کر دے پھر کسی نے حضور ﷺ کی خدمت اقدس میں واقعہ بیان کر  
دیا، کہ عمر فاروق نے مسلمان کو قتل کر دیا ہے آپ نے فرمایا مجھے عمر سے  
توقع نہیں کہ کسی مسلمان کو قتل کر دے اس پر یہ آیت کریمہ نازل ہوئی، فلا  
وربک لا یو منون حتیٰ يحکموک فيما شجر بینهم اے محبوب  
تمہارے رب کی قسم وہ لوگ مومن نہ ہوں گے جب تک تھیں اپنے باہمی  
معاملات میں حاکم تسلیم نہ کر لیں (تاریخ الخلفاء ص ۸۳، تفسیر جلالیں  
وصاوی)۔ حضور کو حاکم و مختار مانے کا یہ اجر و انعام ملا کہ آپ نے انہوں  
پر ہی نہیں، دریاؤں پر بھی حکمرانی کی، دریائے نیل کا واقعہ مشہور ہے۔

دو نیم ان کی ٹھوکر سے صحراء دریا


سمٹ کر پہاڑ ان کی ہیبت سے رائی

(اقبال)

## حضرت عثمان غنی کا عقیدہ

حضرت عثمان غنی رضی اللہ عنہ کا عقیدہ تھا کہ حضور جنت کے حاکم و مختار ہیں اس لیے عرض کی حضور! کیا آپ مجھ سے ایک مکان لے کر جنت میں ایک مکان کی صفائت دیتے ہیں، حضور نے فرمایا ہاں اور مسلمانوں کو گواہ بنایا (مند احمد فضائل عثمان)

مدینہ منورہ میں حضور ﷺ نے ایک شخص سے فرمایا کہ اپنا چشمہ جنت کے چشمیں کے عوض مجھے دے دے، اس نے اہل خانہ کی معاشر کا اعذر کیا، حضرت عثمان غنی نے اس شخص سے چشمہ خریدا اور حضور ﷺ سے عرض کرنے لگے یا رسول اللہ ﷺ جس طرح آپ اس شخص کو جنتی چشمہ عطا فرمائے تھے، میں اس سے خرید لوں تو مجھے بھی عطا فرمادیں گے؟ حضور نے فرمایا ہاں (طبرانی و ابن عساکر) آپ نے دو مرتبہ حضور سے جنت خرید لی، (متدرک حاکم) حضور کا جنت فروخت کرنا حضور کی حاکمیت کی دلیل ہے اور حضرت عثمان غنی کا خریدنا ان کے اس عقیدے کی دلیل ہے کہ حضور حاکم و مختار ہیں۔



## حضرت علی المرتضی کا عقیدہ

حضرت علی المرتضی رضی اللہ عنہ نے ہجرت کی رات حضور ﷺ کے حکم کے مطابق کفار مکہ کے شدید زخم میں برکی اس لیے کہ محبوب کا حکم جان پر مقدم ہے، آپ کا عقیدہ تھا کہ حضور ﷺ اللہ تعالیٰ جل جلالہ کے حکم سے

مکو نینی امور پر بھی حاکم و مختار ہیں، غزوہ خیبر میں آپ آشوب چشم کی وجہ سے پریشان تھے، حضور ﷺ نے ان کی آنکھوں پر لعاب دہن لگایا تو آنکھیں ایسے تند رست ہو گئیں جیسے کبھی ان کو کچھ ہوا ہی نہیں، خیبر سے واپسی پر ردا الشمس کا عظیم معجزہ بھی حضرت علی المرتضی رضی اللہ عنہ کی بدولت رونما ہوا حضرت اسما بنت عمیس رضی اللہ عنہا فرماتی ہیں، کہ خیبر کے قریب منزل صہبا میں حضور حاکم کائنات ﷺ نے نماز عصر پڑھی، حضرت علی رضی اللہ عنہ نے ابھی ادا نہیں کی تھی کہ حضور ان کی آغوش میں اپنا سر رکھ کر آرام فرمائے گئے، سورج غروب ہو گیا، آپ نے دیکھا کہ حضرت علی رضی اللہ عنہ کی نماز عصر قضا ہو گئی ہے تو آپ نے دعا فرمائی اے اللہ علیٰ تیری اور تیرے رسول کی اطاعت میں تھا، لہذا تو سورج کو لوٹا دے تاکہ وہ اپنی نماز عصر ادا کر لے، میں نے دیکھا کہ ڈوبا ہوا سورج پلٹ آیا اور پھاڑوں کی چوٹیوں پر اور زمین پر ہر طرف دھوپ بھیل گئی، (مدارج النبوة جلد ۲ ص ۲۵۳)

یاد رہے کہ اس حدیث پر محدث ابن جوزی رحمۃ اللہ علیہ نے جرح کی ہے، لیکن محدث عینی رحمۃ اللہ علیہ نے فرمایا ہے کہ ان کی جرح قبل قبول نہیں، (عمدة القاری جلد ۷ ص ۱۳۶) شیخ عبدالحق دہلوی رحمۃ اللہ علیہ نے اس کو حدیث صحیح و حسن قرار دیا، (مدارج النبوة جلد ۲ ص ۲۵۳) ان کے علاوہ امام ابو جعفر طحاوی، امام حاکم، قاضی عیاض مالکی، خطیب بغدادی، حافظ مغلطائی، امام جلال الدین سیوطی، علامہ ابن یوسف دمشقی، شاہ ولی اللہ محدث دہلوی، امام طبرانی، امام قسطلانی، امام ابن عبد الباقي رحمۃ اللہ

علیہم جیسے محدثین و شارحین نے اس حدیث کو نقل کیا اور اس کی اسناد کو ثقہ قرار دیا ہے، بہر حال اس حدیث مبارک نے حضور ﷺ کے تکونی حکم واختیار اور اس پر حضرت علی المرتضی رضی اللہ عنہ کے یقین محاکم کو کیا خوب روشن کیا ہے، فرماتے ہیں، جو درخت یا پھاڑ سامنے آتا وہ حضور کی سلام کہتا اور اس کی آواز کو میں بھی سنتا تھا، (ترمذی جلد ۲ ص ۲۰۳)

آپ فرماتے ہیں کہ ایک اعرابی سے حضور نے فرمایا سلماشت مانگ جو چاہتا ہے، فغبطناه فقلنا الا ان یسائل الجنتہ، ہمیں اس پر رشک آیا اور ہم نے کہا کہ یہ حضور سے جنت مانگے گا، مگر اس نے اونٹ اور زاد راہ مانگا (طبرانی)

اس حدیث سے معلوم ہوا کہ حضرت علی المرتضی کے نزدیک حضور جنت عطا کر سکتے ہیں اس عقیدے نے ان کو بھی کائنات میں متصرف بنادیا، جیسا کہ انھوں نے دریائے فرات کی جولانی پر قابو پایا (شوادر النبوة) اور سورج واپس کروایا (ایضاً)



## حضرت انس کا عقیدہ

حضرت انس بن مالک رضی اللہ عنہ فرماتے ہیں کہ مکہ والوں نے حضور ﷺ سے مطالبہ کیا کہ کوئی معجزہ دکھائیں، حضور ﷺ نے انہیں چاند کے دو ٹکڑے کر کے دکھادیئے، یہاں تک کہ حراؤ ان دونوں ٹکڑوں کے درمیان دیکھا، (متفق علیہ، مشکوۃ جلد ۳ ص ۲۶۰)

حضرت عبد اللہ بن مسعود رضی اللہ عنہ نے بھی اس کی تصدیق فرمائی

ہے انشق القمر علی رسول اللہ ﷺ فرقتين، حضور ﷺ کے زمانہ ظاہری میں چاند دو تکڑے ہو کر پھٹا، ایک تکڑا پہاڑ کے اوپر تھا اور دوسرا نیچے تھا، حضور نے فرمایا اشهدوا، گواہ ہو جاؤ (ایضاً) شق القمر کا معجزہ حدیفہ بن یمان، حضرت عبد اللہ بن عمر حضرت عبد اللہ بن عباس، حضرت عائشہ صدیقہ اور حضرت علی المرتضی جیسے عظیم صحابہ کرام نے بھی بیان کیا ہے، (زرقاںی جلد ۵ ص ۱۲۳) اور اس معجزے کی گواہی باہر سے آنے والے افراد نے بھی دی (الشفا جلد ۱ ص ۱۸۳)

پنجھہ او پنجھہ حق می شود  
ماہ ازانگشت او شق می شود  
حضرت انس بن مالک رضی اللہ عنہ فرماتے ہیں کہ حضور کی خدمت میں پانی کا برتن پیش کیا گیا، آپ نے برتن میں ہاتھ رکھا تو انگلیوں سے پانی کے چشمے پھوٹ پڑے، کم و بیش تین سو آدمی سیرا ب ہوئے، (بخاری جلد ۱ ص ۵۰۳)

حضرت انس رضی اللہ عنہ کی والدہ ام سلیم رضی اللہ عنہا نے حضور کی دعوت کی، حضور کے ساتھ ستر یا اسی افراد نے حصہ لیا حالانکہ اہل خانہ کے پاس چند روٹیاں تھیں، روٹیوں کا چورہ کیا اور بطور سالن ان کے اوپر گھنی ڈال دیا، دس دس صحابہ اندر آ کر کھاتے رہے، سب نے شکم سیر ہو کر کھانا کھایا، (بخاری ص ۵۰۵)

فرماتے ہیں کہ ایک شخص کا تب وحی تھا، بعد میں مشرک ہو گیا تو حضور نے فرمایا اسے زمین بھی قبول نہیں کرے گی، چنانچہ، ایسا ہی ہوا، جب اسے

دفن کرنے لگے تو زمین نے قبول نہ کیا، (متفق علیہ، مشکوہ ص ۲۸۳)

فرماتے ہیں تقط سالی کا دور تھا، ایک اعرابی نے عرض کی حضور مال بر باد ہو گیا، پچھے بھوکے مر گئے، بارش کی دعا کریں، حضور ﷺ نے جب دعا کی بادل نہیں تھا۔ منہ پر ہاتھ نہیں پھیرا تھا کہ خدا کی قسم بادل پہاڑوں کی طرح اٹھا اور منبر سے نہیں اترے تھے کہ میں نے آپ کی داڑھی مبارک پر بارش پکتی ہوئی دیکھی، پورے ایک ہفتے بارش ہوتی رہی، اسی شخص یا کسی اور نے عرض کیا حضور مال ڈوب گیا، عمارتیں گر گئیں، دعا کریں بارش بند ہو جائے حضور نے دعا کی الہی ہم پر نہ برسا، آس پاس برسا، پھر آپ بادل کے جس گوشے کی طرف اشارہ فرماتے وہ پھٹ جاتا، (متفق علیہ)۔



## حضرت ابو ہریرہ کا عقیدہ

سیدنا ابو ہریرہ رضی اللہ عنہ فرماتے ہیں کہ میں نے اکیس کھجوریں حضور کی بارگاہ میں پیش کیں، حضور نے فرمایا فلاں اور اس کے دوستوں کو بلا لاو، انہوں نے کھجوریں خوب کھائیں، اور چلے گئے، پھر فرمایا فلاں اور اس کے دوستوں کو بلا لاو انہوں نے کھجوریں خوب کھائیں اور چلے گئے، پھر فرمایا فلاں اور اس کے دوستوں کو بلا لاو انہوں نے بھی کھجوریں خوب کھائیں اور چلے گئے اور کھجوریں باقی رہیں، پھر آپ نے مجھے فرمایا جیٹھ جاؤ، پھر آپ نے اور میں نے کھائیں اور کھجوریں باقی رہیں، آپ نے انہیں تھیلے میں ڈالا اور مجھے فرمایا جب تم نکالنا چاہونکا لینا مگر تھیلے کو والثانہ کرنا، میں اپنا ہاتھ ڈالتا اور جتنی کھجوریں چاہتا، نکال لیتا، میں نے اس تھیلے سے پچاس

و سق کھجور میں خدا کی راہ میں صرف کیس، وہ تھیلا حضرت عثمان غنی رضی اللہ عنہ کے دورِ خلافت میں گم ہو گیا، (خصالص کبریٰ جلد ۲ ص ۱۵ ترمذی جلد ۲ ص ۲۲۳) آپ یہ شعر پڑھا کرتے تھے۔ (ترجمہ: لوگوں کو ایک غم ہے اور مجھے دو غم ہیں، ایک تھیلے کا غم ہے اور دوسرا حضرت عثمان غنی کا غم ہے (مرقات شرح مشکوٰۃ)

فرماتے ہیں میں نے حضور ﷺ کی بارگاہ میں عرض کی کہ جو کچھ آپ سے سنتا ہوں بھول جاتا ہوں، آپ نے فرمایا اپنی چادر پھیلا دو، میں نے پھیلا دی، آپ نے اپنے ہاتھوں کی لپ بھر کر اس میں ڈال دی اور فرمایا اسے سینے سے لگاؤ، میں نے اسے سینے سے لگایا فما نسیت شیاً بعد اس کے بعد میں کوئی چیز نہ بھولا (بخاری جلد اص ۲۲)

فرماتے ہیں ایک شخص حضور ﷺ کی بارگاہ میں آیا اور اس نے کہا ہلکت، یا رسول اللہ میں ہلاک ہو گیا، فرمایا تجھے کیا ہوا، عرض کرنے لگا میں روزہ کی حالت میں اپنی بیوی کے قریب چلا گیا ہوں، آپ نے فرمایا تیرا غلام ہے تو اسے آزاد کر دے اس نے کہا نہیں ہے فرمایا کیا سانحہ مسکینوں کو کھانا روزوں کی طاقت رکھتے ہو، اس نے کہا نہیں، فرمایا کیا سانحہ مسکینوں کو کھانا کھلا سکتے ہو، اس نے کہا نہیں حضور ﷺ خاموش ہو گئے ہم بھی خاموش رہے، حضور کے پاس کھجوروں کا ایک ٹوکرہ لایا گیا فرمایا سوالی کہاں ہے، اس نے کہا، میں حاضر ہوں، فرمایا اسے لے جاؤ اور صدقہ کر دو اس نے کہا یا رسول اللہ کیا میں اسے دوں جو مجھ سے زیادہ غریب ہو، خدا کی قسم مدینہ منورہ کے ان سنگلار خ میدانوں کے درمیان کوئی بھی مجھ سے زیادہ غریب

نہیں، حضور نہ سچے، کہ سامنے کے دونوں دانت مبارک ظاہر ہو گئے پھر فرمایا جاؤ اپنے گھروالوں کو کھلا دو (بخاری جلد اص ۲۵۹) یہ ہے حضور کا تشریعی اختیار، اور صحابہ کرام کا عقیدہ کسی نے کوئی اعتراض نہ کیا سب جانتے اور مانتے تھے،


مالک کونین ہیں گو پاس کچھ رکھتے نہیں  
جو جہاں کی نعمتیں ہیں ان کے خالی ہاتھ میں  
فرماتے ہیں میں شدید بھوکا تھا، ابو بکر و عمر رضی اللہ عنہما سے اشارۃ بات  
کی، وہ محسوس نہ کر سکے، حضور تشریف لائے، اور مسکرائے، آپ میرے دل  
اور چہرے کی حالت کو جان گئے، مجھے لے کر گھر تشریف لائے، گھر میں  
دودھ کا ایک پیالہ تھا، فرمایا جاؤ اصحاب صفة کو بلا لاو، میں یہ سوچتا ہوا گیا کہ  
ایک پیالہ تمام اصحاب صفة کو کیسے سیراب کرے گا اصحاب صفة آئے تو حضور  
صلی اللہ علیہ وسلم نے مجھے حکم دیا پیالہ لو اور سب کو پلاو، سب نے جی بھر کر دودھ پیا،  
میری باری آئی تو فرمایا بیٹھ جاؤ اور پیو، میں نے پیا آپ فرماتے رہے میں  
پیتا رہا، یہاں تک کہ میں نے عرض کی حضور آپ کو بھیجنے والے کی قسم اب تو  
دودھ گزرنے کی راہ نہیں رہی اور پیالہ حضور کی خدمت میں پیش کر دیا،  
حضور نے اللہ کی حمد بیان کی اور اس کا نام لے کر بچا ہوا دودھ پی لیا،  
(خصائص کبریٰ جلد ۲ ص ۳۸، بخاری جلد ۲ ص ۹۵۵)

کیوں جناب بو ہریرہ کیسا تھا وہ جام شیر  
جس سے ستر صاحبوں کا دودھ سے منہ پھر گیا  
فرماتے ہیں کہ حضور ﷺ نے فرمایا، اللہ تعالیٰ نے مجھے جو امع الکلم

دے کر بھیجا، اور رعب سے میری امداد فرمائی، اور میں نے خواب میں دیکھا کہ زمین کے خزانوں کی چابیاں میرے ہاتھ پر رکھ دی گئیں (متفق علیہ، مشکلوۃ ص ۵۱۲)

انہی سے روایت ہے کہ ابو جہل نے چاہا کہ حضور ﷺ کی گردان مبارک کو پامال کرے، اس ارادے سے آگے بڑھا مگر اپنے قدموں پر پچھے لوٹ آیا اور اپنے ہاتھوں سے بچاؤ کر رہا تھا، لوگوں نے کہا تجھے کیا ہوا اس نے کہا میرے اور ان کے درمیان آگ کی خندق ہے، حضور ﷺ نے فرمایا اگر وہ مجھ سے قریب ہوتا تو فرشتے اس کے مکڑے کر دیتے۔

حضرت ابو ہریرہ اپنی والدہ کے بارے میں پریشان تھے کہ وہ ایمان قبول نہیں کرتی تھی نیز حضور ﷺ کے بارے میں نازیبا کلمات کہتی تھی، ایک دن انھوں نے حضور رحمت عالم ﷺ سے دعا کرائی، اوہر حضور نے دعا کی ادھروہ خوش خوش گھر آئے، آتے ہی والدہ نے کلمہ شہادت پڑھ کر سنادیا (مسلم، مشکلوۃ ص ۲۸۳)



## دیگر صحابہ کا عقیدہ

☆ حضرت سلمہ بن اکوع رضی اللہ عنہ کی ٹانگ پر تکوار کا زخم ہو گیا، حضور ﷺ کی بارگاہ میں آئے، حضور نے تین بار دم کیا تو آرام آیا پھر کبھی درد کی شکایت محسوس نہ ہوئی (بخاری جلد ۲ ص ۶۰۵)

فرماتے ہیں کہ غزوہ حنین میں اصحاب کے قدم اکھڑ گئے، کفار نے حضور ﷺ کو گھیر لیا، حضور ﷺ اپنی سواری سے اتر آئے اور زمیں سے مشت

بھر خاک لے کر ان کے چہروں پر ماری اور فرمایا شاهت الوجه، ان کے آنکھوں میں مٹی پڑی اور سب فرار ہو گئے (مسلم)

فرماتے ہیں ایک شخص نے حضور ﷺ کے سامنے بائیں ہاتھ سے کھایا تو حضور نے فرمایا دا بائیں ہاتھ سے کھاؤ، اس نے کہا اس کی طاقت نہیں رکھتا، فرمایا اب طاقت نہ رکھے گا، اسے صرف تکبر نے منع کیا تھا، پھر وہ شخص تمام عمر وہ ہاتھ منہ تک نہ اٹھا سکا (مسلم مشکوٰۃ ص ۳۲۸)

☆ حضرت عبد اللہ بن عتیک رضی اللہ عنہ فرماتے ہیں میری پندلی ٹوٹ گئی، میں پندلی کو عمایم سے باندھ کر حضور کی بارگاہ میں آیا، آپ نے فرمایا پاؤں دراز کرو، پاؤں دراز کیا تو آپ نے اپنا دست مبارک پھیرا، ایسے تھا جیسے کوئی تکلیف ہوئی ہی نہیں، (مشکوٰۃ جلد ۳ بخاری جلد ۲ ص ۵۷)

☆ حضرت جابر رضی اللہ عنہ نے ایک بکری کے گوشت اور چند روٹیوں کا کھانا تیار کیا اور حضور ﷺ کی دعوت کی، حضور نے صحابہ کو بھی دعوت دی، سب ٹولیاں بنابنا کر کھاتے رہے، جتنا کھانا پہلے تھا اتنا ہی بعد میں تھا۔

ثُمَّ أَنْهِ جَمْعَ الْعَظَامِ فِي وَسْطِ الْجَفَنَةِ فَوُضِعَ يَدُهُ عَلَيْهَا ثُمَّ تَكَلَّمَ بِكَلَامِ فَادِالْمِ اسْمَعَهُ فَانَ الشَّاهَ قَدْ قَامَتْ تَنْفُضُ اذْنِيهَا۔

پھر انہوں نے بکری کی ٹولیاں ایک برتن میں جمع کیں اور ان پر اپنا ہاتھ رکھا، اور کلام پڑھا جسے میں نے نہ سن، بے شک بکری کا ان جھاڑتے ہوئے اٹھ کھڑی ہوئی، پھر فرمایا اپنی بکری لے جا، میں اسے اپنی بیوی کے

پاس لایا وہ بولی یہ کیا، میں نے کہا ہماری بکری ہے جسے حضور نے زندہ کر دیا ہے، یعنی کہ اس نے کہا میں گواہی دیتی ہوں وہ اللہ کے رسول ہیں (دلائل النبوت ص ۵۳۲) ایک روایت ہے کہ حضور ﷺ نے حضرت جابر کے دو پچھے بھی زندہ کیے (شواید النبوت ص ۸۲) حضرت جابر رضی اللہ عنہ فرماتے ہیں کہ ہم حضور کے ہمراہ جنگل میں اترے، قضاۓ حاجت کے لیے اوت کی ضرورت تھی، حضور نے ایک درخت کی شاخ پکڑ کر فرمایا اللہ کے حکم سے میری اطاعت کرو، درخت اونٹ کی طرح ساتھ چل پڑا، دوسرے درخت سے بھی یہی فرمایا وہ بھی ساتھ چل پڑا، پھر ان دونوں کو ساتھ ملنے کا حکم دیا۔ وہ مل گئے۔ حضور فارغ ہوئے تو دونوں درخت جدا ہو گئے (ملخصہ مسلم، مشکوٰۃ جلد ۳ ص ۲۸)

☆ حضرت عبد اللہ بن عمر رضی اللہ عنہ فرماتے ہیں کہ ہم لوگ حضور کے ہمسفر تھے، ایک اعرابی کو اسلام کی دعوت دی تو اس نے کہا آپ کی نبوت پر کوئی شاہد ہے۔ آپ ﷺ نے فرمایا یہ درخت جومیدان کے کنارے پر ہے میری نبوت کی گواہی دے گا، چنانچہ آپ ﷺ نے اس درخت کو بلا یا، اور وہ فوراً ہی زمین چیرتا ہوا حضور کی خدمت میں حاضر ہوا اور اس نے تین مرتبہ بلند آواز سے حضور کی رسالت کی گواہی دی۔ پھر حضور نے حکم دیا تو وہ واپس چلا گیا۔ وہ اعرابی مسلمان ہو گیا (زرقانی جلد ۵) بوصیری فرماتے ہیں۔

جاءت لدعوته الاشجار ساجدة  
ثمثى اليه على ساق بلا قدم

غزوہ بدر میں حضرت عکا شہ بن محسن رضی اللہ عنہ کی تلوار ٹوٹ گئی، انہوں نے حضور حاکم کل علیہ السلام کی خدمت میں عرض کی تو حضور نے انہیں درخت کی ایک شہنی عطا کی، اور فرمایا تم اس سے جنگ کرو، وہ شہنی ان کے ہاتھ آتے ہی چمکدار تلوار بن گئی، غزوہ احد میں یہی حال حضرت عبد اللہ بن ججش رضی اللہ عنہ کے ساتھ رونما ہوا (مدارج النبوہ جلد ۲ ص ۱۲۳)

☆ حضرت اسید بن حفیر اور عباد بن بشر رضی اللہ عنہما رات گئے تک حضور سرور کو نیمن علیہ السلام کے پاس رہے، رات تاریک تھی، یہ اپنے گھروں کو چلے تو ایک کی چھڑی خود بخود روشن ہو گئی، اور روشنی میں چلتے رہے، آگے راستہ الگ الگ تھا تو دوسرے کی چھڑی بھی روشنی ہو گئی اور دونوں گھر پہنچ گئے (بخاری جلد اص ۵۳۷)

☆ حضرت عبد اللہ بن مسعود رضی اللہ عنہ فرماتے ہیں کہ میں بکریاں چرایا کرتا تھا، حضور جان عالم علیہ السلام حضرت ابو بکر رضی اللہ عنہ کے ساتھ میرے پاس سے گزرے اور فرمایا ”اے لڑکے ان بکریوں کے تھنوں میں دودھ ہوتا ہمیں بھی پلاو، میں نے کہا میں ان بکریوں کا مالک نہیں، آپ نے فرمایا تمہاری بکریوں میں کوئی بچہ ہے، میں نے بچہ پیش کر دیا، آپ نے اس کی ٹانگوں کو پکڑا اور اس کے تھن کو مبارک ہاتھ لگایا، اس کا تھن دودھ سے بھر گیا۔ پھر ایک گھرے پتھر میں اس کا دودھ دوہا، پہلے خود پیا پھر حضرت ابو بکر کو اور مجھے پلایا۔ پھر میں نے حضور سے آسمانی کلام کی ستر سورتیں یاد کیں، اور میرے ایمان لانے میں اس مجرزے کا بہت ہاتھ ہے (طبقات ابن سعد جلد اص ۱۲۲)

فرماتے ہیں ہم معجزات کو برکت افروز سمجھتے تھے اور تم ان سے ڈرتے ہو ایک سفر میں پانی کم ہو گیا، حضور نے بچے کچھ پانی میں ہاتھ ڈالا اور فرمایا اور برکت والے پانی، میں نے دیکھا حضور کی انگلیوں سے پانی نکالتا تھا۔ یقیناً ہم کھانے کی تسبیح سنتے تھے حالانکہ وہ کھایا جاتا تھا (رواہ البخاری، مشکوٰۃ جلد ۳ ص ۲۸۹)

☆ سفر ہجرت میں حضور نے ام معبد رضی اللہ عنہا کے گھر تھوڑی دیر قیام فرمایا اور ان کی کمزور بکری کے تھنوں پہ ہاتھ پھیرا اور دودھ کے برتن بھردیئے۔ دودھ کچھ ہم سفروں نے پیا، اور کچھ ام معبد کے لیے چھوڑ دیا (مشکوٰۃ) امام اعظم نے کیا خوب کہا ہے۔

### وَمَسْتَ شَاهَ لَامِ مَعْبُدِ بَعْدَهَا

### لَشَفْتَ قُدْرَتَ مِنْ شَفَارِقِيَّاٰكَ

یار رسول اللہ ام معبد کی بکری کا دودھ خشک ہو گیا تھا آپ کے دست مبارک کی برکت سے وہ دودھ والی ہو گئی۔ ام معبد کا ارشاد ہے کہ وہ بکری فاروق اعظم رضی اللہ عنہ کے دور تک مسلسل دودھ دیتی رہی، اس دور میں خشک سالی عام تھی مگر اس نے بھوکے پیاسے رہ کر بھی دودھ دیا (طبقات ابن سعد)

☆ حضرت قادہ رضی اللہ عنہ کی آنکھ نکل گئی، حضور نے انہیں آنکھ عطا کی اور ساتھ ان کے لیے جنت کی دعا کی۔ یہ آنکھ دوسری آنکھ سے زیادہ حسین اور قوت والی تھی (زرقاںی جلد ۵ ص ۱۸۶) حضرت قادہ رضی اللہ عنہ کے صاحزادے حضرت نعمان رضی اللہ عنہ نے حضرت عمر بن عبد العزیز

رضی اللہ عنہ کے دربار میں اپنے تعارف کے لیے یہ اشعار پڑھے۔

ان ابن الذی سالت علی الخدعینه

فردت بکف المصطفی احسن الرد

فعادت کما کانت لاحسن حالها

فی احسنه اعیناً ویا احسنه اید

یعنی میں اس کا لخت جگر ہوں، جس کی آنکھ نکل کر اس کے رخسار پر آگئی، تو دست مصطفیٰ نے اسے درست کر دیا، وہ پہلے سے بھی خوبصورت ہو گئی، کیا ہی حسین وہ آنکھ تھی اور کیا ہی حسین وہ ہاتھ تھا۔

☆ حضرت قادہ رضی اللہ عنہ فرماتے ہیں کہ حضور سراپا نور ﷺ نے ایک یہودی کے لیے حسن و جمال کی دعا کی تو اس کی داڑھی کے بال سیاہ ہو گئے، نوے سال کی عمر میں بھی اس کے بال سفید نہ ہوئے (خاص اُص کبریٰ

جلد ۲ ص ۸۳)

☆ حضرت برائ بن عازب رضی اللہ عنہ فرماتے ہیں کہ ہم رسول اللہ ﷺ کے ہمراہ حدیبیہ کے مقام پر چودہ سو افراد تھے، ایک کنویں سے پانی نکلا تو اس میں ایک قطرہ بھی نہ چھوڑا، یہ خبر حضور تک پہنچی، آپ اس کنویں پر آئے، وضو کیا کلی کی اور دعا فرمائی، پھر فرمایا اس کو گھڑی بھر چھوڑ دو، پھر لوگ اپنے آپ اور اپنی سواریوں کو سیراب کرتے رہے حتیٰ کہ وہاں سے کوچ کیا (رواہ البخاری، مشکلوۃ جلد ۳ ص ۲۷۵)

☆ حضرت عباس رضی اللہ عنہ فرماتے ہیں کہ حضور نے فرمایا میں شکم مادر میں تھا کہ قلم قدرت اور فرشتوں کی تسبیح کی آواز سنتا تھا (مجموعہ الفتاویٰ

☆ حضرت عباس رضی اللہ عنہ فرماتے ہیں کہ غزوہ حنین میں مسلمانوں کو پیچھے ہٹنا پڑا تو حضور سرور اعظم ﷺ کفار کی طرف اپنے نخجرو ایڑھ مار رہے تھے اور میں اس کی لگام پکڑے روک رہا تھا، ابو مفیان ابن حارث حضور کی رکاب پکڑے ہوئے تھے، میں نے حضور کے حکم پر بیعت رضوان والوں کو پکارا، انصار مدینہ کو بلایا، سب لبیک کہتے ہوئے پلٹے، جنگ گرم ہوئی تو حضور نے چند کنکریاں لیں اور کفار کے منه کی طرف پھینکیں پھر فرمایا رب محمد کی قسم یہ بھاگ نکلے، خدا کی قسم حضور نے کنکریاں پھینکیں تو کفار کی تلوار کندا اور معاملہ ذلت آمیز ہو گیا (مسلم، مشکوٰۃ جلد ۳ ص ۲۸۰)

☆ حضرت جریر بن عبد اللہ رضی اللہ عنہ فرماتے ہیں کہ رسول اللہ ﷺ نے مجھے فرمایا کہ کیا تم مجھے "ذی الخصہ" (کوتباہ کر کے) راحت نہ دو گے میں نے عرض کیا "ہاں" اور گھوڑے پر ٹھہرنا سکتا تھا۔ میں نے حضور کی بارگاہ میں یہ عرض کی تو حضور نے اپنا دست مبارک میرے سینے پر لگادیا کہ اس کا اثر میں نے سینے میں محسوس کیا، اور دعا کی مولا، اسے ثابت قدم رکھ اور ہدایت دینے والا بنا، اس کے بعد میں گھوڑے سے نہ گرا، پھر ڈیڑھ سو سواروں کو ساتھ لیا اور ذی الخلصہ کو آگ لگ کر خاکستر کر دیا (تفقی علیہ، مشکوٰۃ جلد ۳ ص ۲۸۲)

☆ حضرت عائشہ صدیقہ رضی اللہ عنہا فرماتی ہیں کہ ججۃ الوداع کے موقع پر حضور اپنی والدہ کی قبر سے گزرے تو روپڑے، مجھے فرمایا حمیرا یہیں رکو، آپ بہت دیر بعد تشریف لائے تو مسکرا رہے تھے۔ میں نے وجہ

دریافت کی تو فرمایا میں اپنی والدہ کی قبر پر گیا تھا۔ اللہ تعالیٰ سے سوال کیا کہ انہیں زندہ کر دے چنانچہ اللہ نے انہیں زندہ کیا، وہ مجھ پر ایمان لا میں اور وصال فرمائیں (الروض الانف ص ۱۱۳)

یاد رہے کہ امت کے جلیل القدر محمد بن شین نے اس کی تائید کی ہے۔ جن میں امام جلال الدین سیوطی، امام قرطبی، حافظ شمس الدین مشقی، امام سہیلی، خطیب بغدادی، امام ابن شاہین اور شیخ عبد الحق محدث دہلوی علیہم الرحمہ شامل ہیں۔ حضرت محدث دہلوی فرماتے ہیں کہ (کثرت طرق) سے اس حدیث کا ضعف دور ہو گیا ہے۔ (اشعة اللمعات جلد اص ۶۵ ۷)

اس حدیث مبارک نے جہاں حضور ﷺ کی والدہ ماجدہ کی مومنانہ عظمت کو ثابت کیا ہے وہاں آپ کا عظیم معجزہ بھی ظاہر کیا ہے، ویسے حضور ﷺ کے والدین کریمین موحد تھے، ان پر دور جہالت کے عقائد و اعمال کا کوئی اثر کسی بھی روایت سے ثابت نہیں، یہ تو حضور نے اپنی رسالت کا اقرار کروا کر ان کے مراتب میں اضافہ فرمادیا کہ قیامت میں کوئی بھی ان کی برابری اور ہمسری نہ کر سکے، آخر وہ محبوب خدا کے والدین ہیں ان کے مقام رفع کو بھلا کون پہنچ سکتا ہے۔

☆ حضور ﷺ نے حضرت بلاں رضی اللہ عنہ سے فرمایا "اے بلاں کیا تو نہیں سنتا یہودیوں کو ان کی قبروں میں عذاب ہو رہا ہے۔"

☆ حضرت ابوذر غفاری رضی اللہ عنہ فرماتے ہیں کہ حضور مخبر صادق ﷺ نے فرمایا جو کچھ میں دیکھتا ہوں وہ تم نہیں دیکھتے اور جو کچھ میں سنتا ہوں وہ تم نہیں سنتے (ابن ماجہ، مشکلۃ)

☆ ام المؤمنین سیدہ میمونہ رضی اللہ عنہا فرماتی ہیں کہ حضور سرور کائنات ﷺ میرے گھر تشریف فرماتھے آپ تہجد کے لیے اٹھے اور وضو کرنے کی جگہ پر جلوہ گر ہوئے۔ میں نے سنا کہ آپ نے فرمایا لبیک لبیک نصرت نصرت نصرت، میں حاضر ہوں، میں حاضر ہوں، میں حاضر ہوں، تو مدد کیا گیا، تو مدد کیا گیا، تو مدد کیا گیا، میں نے اس کی وجہ پوچھی تو فرمائی یہ راجز مجھ سے فریاد کر رہا ہے۔ (اصابہ ۵۳۶ ص ۲)

معاملہ کچھ یوں تھا کہ مکہ مکرہ سے بنو خزانہ کے ایک فرد نے قریش اور بنو بکر کے ظلم سے تنگ آ کر حضور سے فریاد کی، بنو خزانہ حضور کے حلیف تھے، گویا حضور نے مکہ مکرہ سے پکارنے والے کی آواز مدینہ منورہ میں سماں فرمائی اور ظاہر ہے اس کی مدد بھی فرمائی۔ واقعی اللہ تعالیٰ کے بنائے ہوئے حاکم کل کی یہی شان ہونی چاہیے۔

☆ حضرت عبد اللہ بن انبیس رضی اللہ عنہ فرماتے ہیں کہ حضور نے میرے زخم کی پٹی کھول کر لاعب دہن لگایا تو اس کے بعد مجھے بالکل درد نہ ہوا، اور زخم بھی ٹھیک ہو گیا (خاصائص کبریٰ جلد ۲ ص ۷۰)

☆ حضرت ملا عب رضی اللہ عنہ فرماتے ہیں۔ میرے پیٹ میں شدید درد تھا، میں نے ایک آدمی کو حضور ﷺ کے پاس بھیجا تو حضور ﷺ نے ایک ڈھیلاز میں سے اٹھایا اس پر اپنا لاعب پھینکا اور فرمایا اس کو پانی میں گھول کر پلا دو، جب وہ پیا تو فوراً آرام آ گیا، (خاصائص کبریٰ جلد ۱ ص ۲۰۵)

☆ حضرت رفاعة رضی اللہ عنہ کی آنکھ تیر لگنے سے بھوٹ گئی، فرماتے ہیں کہ حضور ﷺ نے اپنا لاعب پاک وہاں لگایا تو تکلیف ختم ہو گئی اور آنکھ

بھی تند رست ہو گئی (خصالص کبریٰ جلد اص ۲۰۵)

☆ حضرت کلثوم بن حصین رضی اللہ عنہ کے سینے میں تیر لگا تو حضور ﷺ کے لعاب دہن کی برکت سے فوراً زخم ٹھیک ہو گیا (الشفا جلد اص ۲۱۳)

☆ جنگ بدر میں حضرت معاذ رضی اللہ عنہ کا ہاتھ کٹ گیا حضور ﷺ نے لعاب دہن لگا کر اسے دوبارہ جوڑ دیا، اب ایسے تھا جیسے کبھی کٹا ہی نہیں (ایضاً)

☆ حضرت واہل بن ججر رضی اللہ عنہ، فرماتے ہیں کہ آپ نے کلی کا پانی ایک کنویں میں ڈالا تو اس میں سے کستوری کی خوشبو آنے لگی (زرقاںی جلد ۳ ص ۹۶)

☆ حضرت عقبہ رضی اللہ عنہ فرماتے ہیں کہ حضور ﷺ نے فرمایا انی او عطیت مفاتیح خزائن الارض اور مفاتیح الارض، بے شک مجھے ز میں کے خزانوں یا زمین کی چاہیاں عطا کی گئیں (متفق علیہ) اس مضمون کی حدیث حضرت عبد اللہ بن عمر اور جابر بن عبد اللہ سے بھی مردی ہے، (خصالص کبریٰ جلد اص ۱۹۵)

☆ حضرت جعیل بن زیاد رضی اللہ عنہ کی کمزور گھوڑی کو حضور سرور کو نیں ﷺ نے دست مبارک کی چھڑی سے مارا اور فرمایا اے اللہ اس میں جعیل کے لیے برکت عطا فرما، حضرت جعیل فرماتے ہیں اس کے بعد وہ ایسی تیز ہوئی کہ میں اس کو تھام نہیں سکتا تھا، اور اس کی اولاد میں اتنی برکت ہوئی کہ میں نے ان کو بارہ ہزار میں فروخت کیا (خصالص کبریٰ جلد ۲ ص ۶۳)

☆ حضرت عمر بن میمون رضی اللہ عنہ فرماتے ہیں کہ جب مشرکین مکہ نے حضرت عمار بن یاسر رضی اللہ عنہ کو آگ میں ڈالنا چاہا تو حضور ﷺ کا وہاں سے گزر ہوا، حضور نے حضرت عمار کے سر پر ہاتھ رکھا اور فرمایا اے آگ تو عمار پر سلامتی والی ہو جا جس طرح ابراہیم علیہ السلام پر ہوئی تھی اور فرمایا اے عمار تیرے مرنے کا وقت نہیں (زرقاںی جلد ۵ ص ۱۹۳)

☆ حضور ﷺ نے اسید بن ایاس رضی اللہ عنہ، کے چہرے اور سینے پر دست اقدس پھیرا، وہ اندھیرے کمرے میں داخل ہوتے تو وہ منور ہو جاتا (خاصیّاتِ کبریٰ جلد ۲ ص ۸۵)

☆ حضور ﷺ نے حضرت خزیمہ رضی اللہ عنہ کے چہرے پر اپنا دست انور پھیرا تو مرتبے دم تک ان کا چہرہ شاداب رہا (خاصیّاتِ کبریٰ جلد ۲ ص ۸۲)

☆ حضرت ابو زید رضی اللہ عنہ کے سر اور چہرے پر اسی دست انور کی برکت سے رونق آگئی وہ ایک سو سال سے زیادہ زندہ رہے مگر سر اور داڑھی کے بال سفید نہ ہوئے، چہرے پر بھی کوئی شکن نمودار نہ ہوئی۔ (خاصیّاتِ کبریٰ جلد ۲ ص ۸۳)

☆ حضرت ہلب بن یزید رضی اللہ عنہ کے سر پر بال نہیں تھے، حضور نے دست اقدس رکھا تو بال اوگ آئے کہ نام ہی ہلب پڑ گیا۔ (خاصیّاتِ کبریٰ جلد ۲ ص ۸۳)

☆ حضرت صہیب رضی اللہ عنہ فرماتے ہیں کہ میں نے حضور اقدس ﷺ کے لیے تھوڑا سا کھانا پکایا اور دعوت کے لیے حاضر ہوا، حضور صحابہ

کرام کی جماعت میں تشریف فرماتھے، حضور سب کو لے کر چلے، سب نے سیر شکم ہو کر کھانا کھایا مگر کھانا پھر بھی نج گیا۔ (خاص اُص کبریٰ جلد ۲ ص ۳۹)

☆ حضرت ابیض بن جمال رضی اللہ عنہ کے چہرے پر داد کا نشان تھا، حضور نے دست اقدس پھیرا تو شام تک کوئی نشان نہ رہا۔ (ایضاً جلد ۲ ص ۷۵)

☆ حضرت فضالہ بن عیمر رضی اللہ عنہ فرماتے ہیں کہ طواف کعبہ کے دوران میرے دل میں خیال آیا کہ میں حضور ﷺ کو موقع پا کر شہید کر دوں، حضور میرے قریب آئے اور فرمایا تم فضالہ ہو، میں نے عرض کی ہاں، حضور نے فرمایا تمھارے دل میں کیا خیال آ رہا تھا، عرض کی کچھ نہیں، میں تو اللہ کا ذکر کر رہا تھا، حضور نے فرمایا اللہ سے بخشش طلب کرو، پھر آپ نے میرے سینے پر ہاتھ رکھا، تو میرے نزدیک آپ تمام مخلوق سے زیادہ محبوب ہو گئے۔ (سیرت ابن ہشام جلد ۲ ص ۵۹)

☆ حضرت حاطب رضی اللہ عنہ بچپن میں گرم ہندیا کی وجہ سے جل گئے، ان کے والد نے انہیں حضور ﷺ کی خدمت میں پیش کیا، حضور ﷺ نے ان کے جسم پر لعاب دہن لگایا اور دست انور پھیرا، فرماتے ہیں مجھے کوئی تکلیف نہ رہی (نسائی جلد اص ۲۱۳)

☆ حضرت ابو امامہ رضی اللہ عنہ فرماتے ہیں کہ پھر حضور ﷺ کے پائے ناز نہیں کے نیچے آ کر نرم ہو جاتے اور ان کے اوپر نشان بن جاتے تھے (زرقاںی جلد ۲ ص ۱۹)

☆ حضرت عبد اللہ بن ابی طلحہ رضی اللہ عنہ فرماتے ہیں کہ حضور اکرم

علیہ السلام ایک بار حضرت سعد بن عبادہ کے ستر قفار دراز گوش پر سوار ہوئے، وہ اتنا تیز رفتار ہو گیا کہ کوئی گدھا اس کا مقابلہ نہ کر سکتا تھا۔ (الشفا جلد اص ۲۱۸)

☆ حضرت کہل بن سعد رضی اللہ عنہ فرماتے ہیں کہ حضور اکرم ﷺ نے اعلان فرمایا کہ من یاضمن لی ما بین لحییہ و ما بین رجیلیہ اضمن لہ الجنہ، جو مجھے زبان اور شرم گاہ کی ضمانت دے میں اسے جنت کی ضمانت دیتا ہوں (رواہ البخاری) حضرت طلحہ رضی اللہ عنہ سے سرور عالم ﷺ نے فرمایا اللہ تعالیٰ تیرے دنیوی کام درست فرمائے اور میں تیرے اخروی کام کی ضمانت لیتا ہوں (مند الفردوس) اس سے بڑھ کر حضور کے حکم و اختیار پر اور کوئی دلیل قائم کی جائے۔

☆ حضرت تمیم دارمی رضی اللہ عنہ فرماتے ہیں۔ ہم حضور ﷺ کی خدمت میں موجود تھے کہ اچانک ایک اونٹ دوڑتا ہوا آیا اور حضور کے سر انور کے قریب کھڑا ہو گیا۔ حضور ﷺ نے فرمایا اے اونٹ اگر تو سچا ہے تو تجھے سچ کا پھل ملے گا اور جھوٹا ہے تو اس کا و بال بھی تجھ پر ہے۔ یہ الگ بات کہ جو ہماری پناہ میں آئے اللہ نے اس کے لیے پناہ رکھی ہے۔ جو ہم سے فریاد کرے وہ نا مراد نہ لوئے، صحابہ کرام نے عرض کی یا رسول اللہ! یہ اونٹ کیا عرض کرتا ہے، فرمایا اس کے مالکوں نے اسے ذبح کرنا چاہا ہے پھر اس کے مالک آئے، حضور نے ان کو اونٹ کی شکایت سنائی، اور ان سے دوسرو پے میں خریدا اور آزاد کر دیا۔ اونٹ نے اپنی زبان میں کچھ کہا حضور نے آمین کہا۔ صحابہ کرام کے استفسار پر حضور نے فرمایا وہ کہ رہا ہے حضور!

اللہ، قرآن و اسلام کی طرف سے آپ کو بہتر جزادے، قیامت میں آپ کی امت کا خوف دور کرے، جس طرح حضور ﷺ نے میرا خوف دور کیا ہے اور حضور کی امت کا خون دشمنوں سے محفوظ رہے۔ جیسے حضور نے میرا خون محفوظ فرمایا۔ اور آپ کی امت کو باہمی خوزیری سے بچائے، اس پر حضور نے یہ فرمایا کہ یہ سب مرادیں میں رب سے مانگ چکا، آخری مراد کی اجازت نہ ملی۔ جبریل امین نے خبر دی کہ میری امت کی فنا تلوار سے ہے۔ اس پر قلم قدرت چل چکا ہے۔ (ابن ماجہ الترغیب والترھیب)

اس حدیث مبارک نے بتایا کہ حضور ﷺ انسانوں کے ہی نہیں جانوروں کے بھی فریادرس ہیں، حضور ﷺ کی پناہ، اللہ کی پناہ رحمت ہے، حضور ﷺ حاکم و مختار ہیں۔ اور صحابہ کرام کا اس پر پورا عقیدہ ہے۔ بلکہ جانور تک اس کا یقین رکھتے ہیں۔

☆ حضرت عبد اللہ بن جعفر طیار رضی اللہ عنہ فرماتے ہیں کہ ہماری والدہ نے حضور اکرم ﷺ کی خدمت میں ہماری تیمی کے بارے میں عرض کی، حضور ﷺ نے فرمایا تخفیف علیہم و انا ولیہم فی الدنیا و الآخرة تم ان کے بارے میں غم زدہ ہو؟ ان کا تو دنیا و آخرت میں مدد گار ہوں (طبرانی، مسند احمد) قرآن پاک بھی اسی کا اعلان کر رہا ہے انما ولیکم اللہ و رسولہ، والذین آمنو، اور تمھارا مدد گار اللہ اس کا رسول اور ایمان والے ہیں۔

☆ حضرت زہیر ابن صدر رضی اللہ عنہ کے اشعار مبارکہ دیکھئے۔

امنٰن علیٰ نا رسول اللّه فی کرم

فَإِنَكَ الْمُرءُ تَرْجُوهُ وَتَدْخُلُ

أَمْنَنَ عَلَى بِضَةٍ قَدْعَا فَهُمَا قَدْرٌ

مُشْتَتٌ شَمْلُهَا فِي دَهْرٍ هَا غَيْرٌ

إِنْ لَمْ تَدْارِكْهُمْ نِعَمَاءٌ تُنْشَرُ هَا

يَارَجُعُ النَّاسِ حَلْمًا حَيْنَ يَخْتَيِرُ

يَا رَسُولَ اللَّهِ! أَبْنَيْنَاهُمْ سَبَقْكَمْ فَرَمَيْتَ آپَ ہی وہ مرد کامل ہیں

جَنْ سَعَى إِلَيْهِمْ وَآبَوْتَهُمْ كَمْ جَاءَكَمْ سَكْتَیْتَ ہیں۔ کرم فرمائے جس کو مصیبت کے

وقت ذخیرہ کر لیا جائے۔ کرم فرمائے اس خاندان پر جو تقدیر کی وجہ سے بٹ

گیا۔ حضور کی وہ نعمتیں جو زمانے کے لیے

عام ہیں اگر ان کی مدد آئیں تو زمانے میں ان کا کوئی ٹھکانا ہو گا اے

امتحان کے وقت تمام انسانوں کے مرجع کرم فرمائے۔

حضرت فرید سن کر فرمایا جو کچھ میرے اور بنی عبدالمطلب کے حصے

میں آیا وہ تمہیں عطا کر دیا۔ قریش و انصار نے عرض کی ہمارا سب کچھ اللہ اور

اس کے رسول کے لیے ہے۔ (طبرانی)

☆ حضرت عامر بن اکوع رضی اللہ عنہ کے اشعار کا ترجمہ ہے حضور ہم

پر سیکھنا نازل کریں۔ دشمنوں کے مقابلے میں ہمیں ثابت قدم رکھیں اور ہم

حضور کے فضل و احسان سے بے نیاز نہیں (مسلم و سند احمد)

☆ بعض انصار مدینہ نے جعرانہ کے اموال غنیمت پہ شکایات کیں تو

حضرت ﷺ نے فرما�ا کیا میں نے تمہیں گمراہ نہ پایا اور اللہ نے تمہیں ہدایت

دی، کیا میں نے تمہیں محتاج نہ دیکھا اور اللہ نے تمہیں غنی کر دیا، انصار مدینہ

نے حضور کا جلال دیکھا تو رور کر عرض کی نعوذ بالله من غضب الله و  
من غضب رسوله، ہم اللہ اور اس کے رسول کے غضب سے اللہ کی پناہ  
مانگتے ہیں، حضور نے فرمایا جواب نہیں دیتے، انہوں نے عرض کی اللہ و  
رسول امن و افضل، اللہ اور اس کے رسول کا فضل سب سے زیادہ ہے،  
(مصنف ابن شیبہ)

اس حدیث مبارک سے صحابہ کرام کے عقیدے کا تصور کیجئے وہ کس  
طرح اللہ کے فضل و احسان کے ساتھ رسول ﷺ کے فضل و احسان کا ذکر  
کرتے ہیں قرآن نے انہیں یہی انداز سکھایا ہے۔ ان اغنهم اللہ  
ورسولہ، اتاہم اللہ و رسولہ، انعم اللہ علیہ و انعمت علیہ، اللہ  
کریم نے خود اپنی عطا و نعمت کے ساتھ اپنے محبوب کریم ﷺ کا بھی ذکر فرمایا  
ہے۔ یہ انداز کیسے شرک ہو سکتا ہے، یہ انداز تو محبت اور ہدایت سے سرشار  
ہے۔ نیز صحابہ کرام کے نزدیک حضور کا غضب اللہ کے غضب کا مظہر ہے،  
اور اس لیے وہ لرزہ بر انداز ہو جاتے تھے۔

ہم نے فانی ذوبتے دیکھی ہے نبض کائنات

جب مزاج یار کچھ بربہم نظر آیا ہمیں

اب تکوینی امور کے علاوہ کچھ تشریعی احکام میں حضور ﷺ کے حکم و  
اختیار کا مشاہدہ کرتے ہیں یعنی یہ دیکھیں کہ اللہ کریم نے محبوب کریم ﷺ کو  
شریعت میں کیا مقام دیا ہے اور آپ کس طرح حکم عام کو کسی فرد خاص کے  
لیے خاص کر سکتے۔ یہ توبہ نے ساہے کہ حضور کی اطاعت و اتباع اللہ کی  
اطاعت و اتباع ہے۔ ”من يطع الرسول فقد اطاع الله“ کی نص قطعی سے

یہ امر ثابت ہے۔ وَمَا أتَاكُمُ الرَّسُولُ فِي خَدْوَهِ وَمَا نَهَاكُمْ عَنْهُ فَنَهَا  
اور تمھیں جو کچھ رسول عطا کرے قبول کرو اور جس سے منع کرے رک جاؤ  
کے حکم الٰہی سے یہ شان واضح ہے ان ارشادات عالیہ نے بتایا کہ شریعت  
حضرت ﷺ کے نقش قدم کا نام ہے، حضرت سیدنا علی خواص فرماتے ہیں۔

اللّٰہ تعالیٰ نے اپنے محبوب کریم ﷺ کو یہ مقام دیا ہے کہ شریعت میں جو  
حکم چاہیں اپنی طرف سے مقرر فرمادیں جس طرح حرم مکہ کے نباتات کو  
حرام فرمانے کی حدیث میں وارد ہے کہ جب حضور ﷺ نے وہاں سے  
گھاس کاٹنے کی ممانعت فرمائی۔ حضرت عباسؓ نے عرض کی حضور! اذخر  
گھاس کو اس حکم سے نکال دیں، فرمایا اذخر نکال دی، ولو ان اللہ تعالیٰ لم  
 يجعل له ان يشرع من قبل نفسه لم يتجرع عليه ان يستثنى شيئاً  
مما حرمه اللہ تعالیٰ، اگر اللہ تعالیٰ نے حضور کو یہ مقام نہ عطا کیا ہوتا کہ  
اپنی مرضی سے جو چاہیں حکم مقرر کر دیں تو حضور ﷺ ہرگز اس حرام کردہ چیز  
کو مستثنی کرنے کی جرأت نہ فرماتے، (میزان الشریعہ الکبریٰ باب الوضو)  
اب ہم حضور ﷺ کے تشریعی حکم و اختیار کے بارے میں صحابہ کرام  
کے عقائد بیان کرتے ہیں۔

☆ حضرت عبد اللہ بن عباس رضی اللہ عنہ فرماتے ہیں (حرم مکہ میں  
تمام نباتات کی حرمت کو دیکھ کر) حضرت عباس رضی اللہ عنہ، نے عرض کی  
الا الا ذخرا لـ ما ختنا و قبورـ نافقال الا الا ذخرا، اذخر گھاس کو نکال دیں  
کہ یہ ہمارے سناروں اور قبروں کے لیے ضروری ہے، حضور نے فرمایا اذخر  
گھاس کو نکال دیا (متفق علیہ)

انہی سے روایت ہے کہ حضور سے پوچھا گیا کہ کیا حج ہر سال فرض ہے، حضور نے فرمایا لوقلت نعم حبیب ثم اذلا لا تسمعون ولا تطیعون میں ہاں کر دوں تو فرض ہو جائے پھر تم سنوا ورنہ اطاعت کر سکو (سن نسائی) یہ حدیث مبارک حضرت علی المرتضی، حضرت انس بن مالک حضرت ابو ہریرہ سے بھی منقول ہے۔

☆ حضرت ابو سعید خدری رضی اللہ عنہ فرماتے ہیں کہ حضور ﷺ نے فرمایا اگر کمزور کی کمزوری اور مریض کے مرض اور محنت کش کی محنت کا لحاظ نہ ہوتا لا خرت هذا الصلوة الى شطر الليل تو میں اس نماز (یعنی نماز عشا) کو آدمی رات تک موخر فرمادیتا۔ (سنابی داؤد)

☆ حضرت ابو بردہ بن نیاز رضی اللہ عنہ نے نماز عید سے پہلے قربانی ذبح کی، معلوم ہوا کہ کافی نہیں تو عرض کرنے لگے حضور! وہ تو ہو چکی اب میرے پاس بکری کا بچہ ہے مگر اس کی عمر چھ ماہ ہے، اور سال والے سے اچھا ہے، حضور نے فرمایا ”اس کی قربانی کر دو اور تیرے بعد یہ کسی کے لیے جائز نہیں،“ (متفق علیہ)

☆ حضور ﷺ نے صرف حضرت ام عطیہ رضی اللہ عنہا کو ایک خاندان کے لیے نوحہ کی اجازت دی۔ (صحیح مسلم)

☆ حضرت جعفر رضی اللہ عنہ کی شہادت کے بعد ان کی بیوی حضرت اسما بنت عمیس کو تین دن کے بعد سوگ ختم کرنے کی اجازت دے دی (حالانکہ شوہر کی وفات کے بعد عورت کے لیے چار مہینے دس دن کا سوگ واجب ہے، مگر حضور ﷺ نے اس حکم عام کو صرف حضرت اسما کے لیے

تبدیل کر دیا) (طبقات ابن سعد)

☆ حضرت خزیمہ رضی اللہ عنہ کی گواہی کو دو مردوں کے برابر قرار دے دیا (مصنف ابن شیبہ)

☆ حضرت ابو حذیفہ رضی اللہ عنہ کی زوجہ نے عرض کیا کہ ہمارا آزاد کردہ غلام سالم میرے سامنے آ جاتا ہے اور وہ جوان ہے، ابو حذیفہ اس کو پسند نہیں کرتے تو حضور ﷺ نے فرمایا ارضعیہ حتی یدخل علیک تم اسے دودھ پلا دو (رضاعت کی وجہ سے) اس کا تمہارے سامنے آنا جائز ہو گا، (مسلم و ابن ماجہ) یہ حکم بھی حضرت سالم کے لیے خاص ہے کسی اور کے لیے ایسا ہرگز جائز نہیں۔

☆ حضور نے صرف حضرت عبد الرحمن بن عوف اور حضرت زبیر بن العوام رضی اللہ عنہما کو (خارش کی وجہ سے) ریشم کا لباس پہننے کی اجازت دے دی۔ (متفق علیہ)

☆ حضرت علی المرتضی رضی اللہ عنہ کو جنابت میں بھی مسجد میں داخلے کی اجازت دے دی (جامع ترمذی)

☆ حضرت برا بن عازب رضی اللہ عنہ کو سونے کی انگوٹھی پہننے کی اجازت دے دی (متفق علیہ) ان سے کسی نے سوال کیا کہ سونا پہننا تو منع ہے انھوں نے فرمایا حضور ﷺ نے یہ انگوٹھی مجھے عطا فرمائی اور فرمایا خذوا لبس ما کس اک اللہ و رسولہ پہن لو جو اللہ اور اس کے رسول نے پہنایا۔

☆ ایک شخص کا اسلام لانا صرف اس پر قبول فرمایا کہ وہ دونمازیں

پڑھا کرے گا، (منداحمد) یہ حکم بھی اسی کے لیے خاص ہے۔


☆ حضور ﷺ کی مشہور حدیث ہے کہ ابراہیم علیہ السلام نے مکہ کو حرم بنایا اور میں نے مدینہ منورہ کو حرم بنادیا (تفق علیہ) اس ارشاد پر تمام صحابہ کرام کا ایمان تھا حضرت سعد بن ابی وقار رضی اللہ عنہ فرماتے ہیں ان رسول اللہ ﷺ حرم هذا الحرم بے شک حضور ﷺ نے اس حرم کو حرم بنایا ہے (سنن ابی داؤد) حضرت زید بن ثابت رضی اللہ عنہ فرماتے ہیں لم تعلموا ان رسول اللہ ﷺ حرم صیدها، کیا تم نہیں جانتے کہ حضور نے مدینہ منورہ میں شکار کو حرام قرار دیا ہے، حضرت صعب بن جثامہ رضی اللہ عنہ فرماتے ہیں حضور ﷺ نے بقیع کو حرم قرار دیا (طحاوی شریف)۔ ان کے علاوہ اور بھی تشریعی احکام حضور ﷺ کے حکم و اختیار کا ناقابل تردید ثبوت ہیں امام اجل علیحضرت بریلوی قدس سرہ نے بہت سے واقعات رقم فرمائے ہیں، الامن والعلیٰ دیکھئے۔

باب ششم

ذکر درسول

عشق و محبت کا اہم تقاضا ہے کہ محبوب کا ذکر کیا جائے، اس تقاضے کا سب سے زیادہ اہتمام خالق ﷺ کا نات جل جلالہ نے فرمایا، اس نے ازل سے لے کر ابد تک، عرش سے لے کر فرش تک، مشرق و مغرب، شمال و جنوب میں پھیلی ہوئی اس کائنات میں اپنے محبوب کے ذکر کو پھیلا دیا ہے، فرمایا رفت ذکر کا کیسا انداز ہے کہ خطبوں، اذانوں، نمازوں میں جہاں محب جل جلالہ کا ذکر وہاں محبوب ﷺ کا ذکر ہے، تورات، زبور، انجیل اور قرآن ذکر خدا جل جلالہ کے ساتھ ذکر مصطفیٰ ﷺ سے معمور نظر آتے ہیں بلکہ حدیث قدسی ہے، اذا ذکرت ذکرت معی، جہاں میرا ذکر ہو گا وہاں تمھارا ذکر ہو گا، جعلت ذکر ک من ذکری، میں نے تمھارے ذکر کو اپنا ذکر بنایا ہے، من ذکرنی ولم يذکر ک فليس له في الجنة نصيب، جس نے میرا ذکر کیا اور تمھارا ذکر نہ کیا وہ جنت کا حقدار نہیں، تو ہم کہ سکتے ہیں کہ ذکر مصطفیٰ سنت کبریا ہے، ذکر مصطفیٰ سنت انبیاء ہے، ذکر مصطفیٰ سنت مصطفیٰ ہے، ذکر مصطفیٰ سنت ملائکہ ہے، ذکر مصطفیٰ سنت صحابہ ہے، تو گویا دشت میں دامن کھسار میں میدان میں ہے بحر میں موج کی آغوش میں طوفان میں ہے چین کے شہر مرکش کے بیان میں ہے اور پوشیدہ مسلمان کے ایمان میں ہے چشم اقوام یہ نظارہ ابد تک دیکھے رفت شان رفعت عالک ذکر ک دیکھے

ہم صرف صحابہ کرام کے حوالے سے ذکر رسول کی کہکشاں سجانا چاہتے ہیں اس لیے دوسرے عنوانات پر کہیں اور بات کریں گے و ما توفیقی الا بالله۔



## حضرت صدیق اکبر کا عقیدہ

حضرت سیدنا ابو بکر صدیق رضی اللہ عنہ حضور کی شان و عظمت میں مدح سراہیں۔

المناریت نینا متجندلاً  
ضاقت على بعرضه الدور  
يالتنی من قبل يهلك صاحبی  
غیت فی جدت علی صخور

مجھے حضور کے وصال پر زمین اپنی وسعت کے باوجود تنگ نظر آئی کاش  
میں حضور کے وصال سے پہلے دن ہو گیا ہوتا مجھ پر پھر رکھ دیئے جاتے  
(السیرۃ النبویہ ص ۳۲۸)

یاعین فابکی ولا تسامی  
وحق البکا علی السيد  
علی خیر خندف عند البلا  
امسی یغیب فی الملحد  
فصلی الملیک ولی العبا  
ورب العباد علی احمد

فَكِيفَ الْحِيَاةُ لِفَقْدِ الْحَبِيبِ

وَزِينُ الْمَعَاشرِ فِي الْمَشْهَدِ

فَلِيَتِ الْمَمَاتُ لَنَا كُلُّنَا

فَكُنَا جَمِيعًا مَعَ الْمَهْتَدِيِّ

اے آنکھ تو خوب رو کہ آنسونہ تھمیں، قسم ہے حضور پر رونے کے حق کی خندف کے بہترین پر آنسو بہا جو بجوم غم میں سر شام گوشہ لحد میں چھپ گیا۔

پرودگار عالم جل جلالہ احمد مجتبی صلی اللہ علیہ وسالہ وآلہ وسیدہ پر درود ارسال کرے۔ محبوب

صلی اللہ علیہ وسالہ وآلہ وسیدہ کے بغیر یہ زندگی کس قابل ہے وہ زینت فروز عالم نہ رہا۔ کاش ہم

سب کو ایک ساتھ موت آتی کہ ہم سب زندگی میں بھی ایک ساتھ تھے

(نصاب عشق ص ۲۶)

☆☆☆

## حضرت فاروق اعظم کا عقیدہ

حضرت سیدنا عمر فاروق رضی اللہ عنہ ذکر رسول میں رطب السان ہیں

وَقَدْ بَدَانَا فَكَذَبَنَا فَقَالَنَا

صَدَقَ الْحَدِيثُ نَبِيٌّ عَنْهُ الْخَبْرُ

وَقَدْ ظَلَمْتَ أَبْنَةَ الْخُطَابِ ثُمَّ هَدَى

رَبِّيْ عَشِيَّةً قَالُوا قَدْ صَبَّأْمِرَ

لَمَّا دَعَتْ رَبَّهَا ذَالْعَرْشَ جَاهِدَةً

وَالْدَامِعُ مِنْ عَيْنِهَا عَجْلَانٌ يَتَبَدَّرُ

فَقَلَتْ أَشْهَدَانَ اللَّهُ خَالِقُنَا

وَإِنْ أَحْمَدَ فِي نَيْلِ الْيَوْمِ مُشْتَهِرٌ

بِنَبَیٍّ صَدِقٍ أَتَیَ بِالْحَجَّةِ مِنْ نَفْعٍ

وَأَفْیٰ الْاِمَانَةَ مَا فِی وَعْدِهِ حَوْرٌ

حضرور نے تبلیغ کا آغاز کیا اور ہم نے تکذیب کی مگر حضور کی تبلیغ بھی تھی،

میں نے بنت خطاب پر ظلم کیا پھر میرے رب نے مجھے ہدایت دی تو لوگ

کہنے لگے عمر آبائی دین کو چھوڑ گیا، اور اس نے کتنی کربنا کی سے اپنے رب کو

پکارا اور اس کی آنکھوں سے آنسو جاری تھے میں نے کہا میں گواہی دیتا ہوں

کہ ہمارا خالق اللہ ہے اور احمد مصطفیٰ ہمارے لیے متعارف ہیں، وہ نبی

صادق ہیں، مضبوط دلیل لے کر آئے ہیں، امانت دار ہیں اور ان کا وعدہ

پورا ہوتا ہے: (سیرۃ ابن احیا ص ۶۲)



## حضرت عثمان عنی کا عقیدہ

حضرت سیدنا عثمان غنی حضور فخر عالم صَلَّی اللہُ عَلَیْہِ وَاٰلِہٖہ وَسَلَّمَ کے فرقاں میں گریہ زن ہیں

وَحْقُ الْبَكَاءِ عَلَیِ السَّیدِ

فِیا عینی ابکی ولاتسامی

اپنے سردار پر رونا واجب ہے تو اے چشم پر نم آنسو بہاتی جا (نصاب

عشق ۲۷)



## حضرت علی المرتضیؑ کا عقیدہ

حضرت سیدنا شیر خدا رضی اللہ عنہ، حضور، محبوب خدا علیہ السلام کی یاد میں محو  
خن ہیں

فَامْسَى رَسُولُ اللَّهِ قَدْ عَزَّ نَصْرَهُ  
وَكَانَ رَسُولُ اللَّهِ أَرْسَلَ بِالْعَدْلِ  
فِي جَاءٍ بِفُرْقَانٍ مِّنَ اللَّهِ مَنْزُلٍ  
مِّنْهُ آيَاتٌ لِّذُوِّ الْعُقْلِ  
فَآمَنَّ أَقْوَامٌ بِذَالِكَ أَيْقَنُوا  
فَامْسَوْا بِحَمْدِ اللَّهِ مَجْتَمِي الشَّمْلِ  
وَانْكَرَ أَقْوَامٌ فِرَزَهُ اغْتَلُوا  
فِرَادَهُمْ ذُو الْعَرْشِ خَبْلًا عَلَى خَبْلٍ

اللہ کے رسول ﷺ کی عزت و نصرت کے کیا کہنے، وہ عدل لے کر آئے، وہ فرقان لے کر آئے جس کی آیات مبارکہ اہل عقل کے لیے روشن ہیں، اس پر بہت لوگوں نے ایمان قبول کیا، یقین رکھا اور باہم شیر و شکر ہو گئے، اور جن لوگوں نے انکار کیا ان کے دلوں میں کبھی تھی، اور رب عرش نے ان کی تباہی میں اضافہ فرمادیا (سیرت ابن ہشام جلد ۲ ص ۱۱)



## سیدہ عائشہ صدیقہ کا عقیدہ

حضرت ام المؤمنین سیدہ عائشہ رضی اللہ عنہا نے کیا خوب فرمایا ہے۔

### لنا شمس ول لافق شمس

و شمسی تطلع بعد العشاء

افلت شموس الاولین و شمسنا

ابدا علی افق العلی لاتغرب

ہمارا بھی سورج ہے اور آفاق کا بھی سورج ہے، ہمارا سورج رات کے  
اندھروں میں چمکتا ہے، پہلوں کے سورج غروب ہوئے اور ہمارا سورج  
افق ہدایت پر ہمیشہ چمکتا رہے گا، (نصاب عشق ص ۳۰)



### حضرت عبد اللہ بن رواحہ کا عقیدہ

حضرت سیدنا عبد اللہ بن رواحہ رضی اللہ عنہ کی وارثگی کا عالم دیکھنے

فانی و ان عن قتمونی لقائل

فدى لرسول اللہ اہلی و مالیا

اطعناء لم نعدلہ فینا بغيره

شهابالنافی ظلمة اللیل هادیا

تم مجھے جو مرضی کہو میرا تو مال واولاد سب رسول اللہ ﷺ پر قربان ہے،  
ہم ان کے غلام ہیں اور ان کے برابر کسی کو تصور نہیں کرتے، وہ ظلمات شب  
میں سیدھا راستہ دکھانے والا شہاب نور ہیں، (بل الهدی جلد ۲ ص ۳۸۱)

حضرت عبد اللہ بن رواحہ ایک اور مقام پر فرماتے ہیں

ارانا الهدی بعد العمی قلوبنا

بے موقنات ان ماقال واقع


ہم جیسے اندھوں کو وہی راستہ دکھاتے ہیں اور جو وہ عالیٰ جناب فرمادیں وہی ہوتا ہے۔



## حضرت جعفر طیار کا عقیدہ

در بار نجاشی میں حضرت سیدنا جعفر طیار نے حضور محسن عالم صلی اللہ علیہ وسلم کی داستان کرم ان الفاظ میں سنائی

”اے بادشاہ ہم جاہل قوم تھے، شرک و بت پرستی کرتے تھے، لوٹ مار چوری، ڈکیتی، ظلم و ستم اور طرح طرح کی بدکاریوں اور بداعمالیوں میں بتلا تھے اللہ تعالیٰ نے ہماری قوم میں ایک شخص کو اپنا رسول بنایا کہ بھیجا جس کے حسب و نسب اور صدق و دیانت کو ہم پہلے جانتے تھے، اس رسول نے ہم کو شرک و بت پرستی سے روک دیا اور صرف خدائے واحد کی عبادت کا حکم دیا اور ہر قسم کے ظلم و ستم اور تمام برائیوں اور بدکاریوں سے ہم کو منع کیا ہم اس رسول پر ایمان لے آئے (زرقانی علی المواهب جلد اص ۲۸۸)“



## حضرت ابو دجانہ کا عقیدہ

حضرت سیدنا ابو دجانہ رضی اللہ عنہ غزوہ احد میں نعرہ زن ہوئے

اَنَّ الَّذِي عَاهَدْتِي خَلِيلِي  
 وَنَحْنُ بِالسَّفْحِ لَدِي النَّخِيلِ  
 اَلَا اَقُومُ الدَّهْرَ فِي الْكَيْوَلِ  
 اَضْرَبْ بِسَيْفِ اللَّهِ وَالرَّسُولِ

میں وہ ہوں جس سے میرے محبوب نے وعدہ کیا جب ہم کھجوروں کے پاس تھے کہ میں تمام عمر اللہ جل جلالہ اور رسول ﷺ کے لیے تکوار چلاوں گا (بل الهدی جلد ۲ ص ۲۸۶)



## حضرت حمزہ کا عقیدہ

سید الشہداء حضرت امیر حمزہ نے نعت رسول کا گلستانہ اس طرح مہر کایا

حمدت اللہ حین هدی فوادی  
 الی الاسلام والدین الحنیف  
 اذا تلیت رسائلہ علیا  
 تحدیر دمع ذی اللب الحصیف  
 واحمد مصطفیٰ فی نام طاع  
 فلا تغشوہ بالقول العنیف  
 فلا والله نسلمه لقوم  
 ولما نقض فیہم بالسیوف

خدا کی تعریف کہ اس نے میرے دل کو دین حنیف کی ہدایت دی، جب اسلام کے احکام سنائے جاتے ہیں تو اہل عقل کے آنسو جاری ہو جاتے ہیں، اور خدا کے برگزیدہ جناب احمد مصطفیٰ ﷺ ہمارے پیشوں ہیں، کافروں کے اپنی زبان بد سے ان پر غلبہ نہ حاصل کرو، خدا کی قسم ہم ان کو کافروں کے حوالے نہیں کر سکتے حالانکہ ابھی ہم نے کافروں کے ساتھ تکواروں سے جنگ نہیں کی (زرقانی جلد ۱ ص ۲۵۶)



## حضرت حسان بن ثات کا عقیدہ

حضرت سیدنا حسان بن ثابت رضی اللہ عنہ، حضور اکرم ﷺ کے درباری نعمت خوان تھے، آپ کی زندگی ذکر رسول کی تجلیوں میں بسرا ہوئی، آپ بارگاہ رسالت میں عرض کرتے ہیں،

”آپ سے زیادہ حسین و جمیل میری آنکھوں نے نہیں دیکھا اور نہ آپ سے زیادہ خوبصورت کسی ماں نے جنا، آپ ہر عیب سے پاک پیدا ہوئے گویا آپ کی تخلیق آپ کی رضا کے مطابق ہوئی خدا نے آپ کے اسم گرامی کو آپ کے اعزاز کے طور پر اپنے نام نامی سے مشتق کیا تو عرش والا محمود ہے اور آپ محمد ہیں، آپ دورفتہ اور نہایت مایوسی کے زمانے میں ہمارے پاس آئے جبکہ ہر طرف شرک پھیلا ہوا تھا آپ چراغ نور اور ہادی عالم ہیں، ایسے درخشاں ہیں جیسے ہندی تلوار چمکتی ہے، ہم کو جہنم سے ڈراتے اور جنت کی بشارت سناتے ہیں، اسلام کی تبلیغ کرتے ہیں کہ ہم خدا کی تعریف کرنے کے لائق ہوئے، (دیوان حسان) (مشہور اشعار کا ترجمہ) فرماتے ہیں۔

نبی یسری مالا یہ الناس حوله

ویسلوا کتاب اللہ فی کل مشهد

فان قال فی یوم مقالة غائب

فتصدیقها فی ضحوة الیوم و غد

ایسے نبی ہیں وہ دیکھتے ہیں جو دوسروں کو نظر نہیں آتا ہر جگہ اللہ کی کتاب

پڑھتے ہیں، اگر کسی دن غیب کی خبر دیتے ہیں تو اسی دن یا اگلے دن اس کی تصدیق ہو جاتی ہے۔ (دیوان حسان)

حضرت حسان رضی اللہ عنہ کو ذکر رسول کی برکت سے دعائے رسول کی عظیم نعمت ملی اللهم ایدہ برو الدفوس ان کے حق میں وارد ہے۔



## حضرت کعب بن زہیر کا عقیدہ

اشعر الشعرا حضرت سیدنا کعب بن زہیر رضی اللہ عنہ کا نعمتیہ قصیدہ نہایت معروف ہے، آپ نے اپنی عقیدت و ارادات کو کیا دلنشیں اسلوب میں بیان فرمایا ہے،

بنت ان رسول الله وعدنى  
والعفو عند رسول الله ماء مول  
فقد أتيت رسول الله معتذرا  
والعذر عند رسول الله مقبول  
ان الرسول لنور يستضاء به  
مهند من سيف الله مسلول

مجھے معلوم ہوا کہ حضور نے میرے قتل کی وعید نامی، حالانکہ حضور سے عفو و درگز رکی زیادہ امید ہے میں حضور کی بارگاہ میں معافی کا خواستگار ہوں کہ اس بارگاہ میں معذرت مقبول ہوتی ہے، بے شک حضور، نور ہیں جس سے روشنی حاصل ہوتی ہے، اور خداۓ واحد کی چمکدار تلواروں میں سے اعلیٰ چمکدار ہندی تلوار ہیں، (سیرت ابن ہشام ص ۱۰ جلد ۲)۔ اس قصیدے

کو سن کر حضور نے ان کو اپنی چادر رحمت سے نوازا تھا۔



## حضرت فاطمۃ الزهراءؑ کا عقیدہ

سیدۃ النساء حضرت فاطمۃ الزهراءؑ اللہ عنہا حضور سید عالم ﷺ کی محبت میں کیا گوہر فشاں ہیں،

ما ذا علی من شم تربة احمد

ان لا يشم مدى الزمان غوالیا

والارض من بعد النبی کیہہ

اسفاع علیہ کثیرۃ الاحزان

یا خاتم الرسل المبارک صنوہ

صلی علیک منزل القرآن

جس نے ایک بار تربت رسول کی خاک مقدس کو سونگھ لیا، کیا غم ہے جو وہ ساری عمر کوئی اور خوشبو نہ سونگھے حضور کے جانے سے ساری زمین درد میں ڈوب گئی اے آخری رسول مبارک آپ دریائے سعادت ہیں کہ آپ پر قرآن نازل کرنے والے نے بھی درود بھیجا ہے (زرقاںی جلد ۸ ص ۲۹۳)



## حضرت عبد اللہ بن عمروؓ کا عقیدہ

حضرت عطاء تابعی رضی اللہ عنہ نے سیدنا عبد اللہ بن عمرو بن العاص رضی اللہ عنہ سے عرض کیا اللہ تعالیٰ حضور اقدس ﷺ کا ذکر پاک تورات میں

بھی فرماتے ہیں؟ آپ نے فرمایا ہاں اللہ کی قسم حضور ﷺ کی بعض صفات مبارکہ تورات میں بھی مذکور ہیں، جن کا ذکر قرآن میں بھی ملتا ہے، ارشاد ہے اے محبوب ہم نے آپ کو گواہ، بشارت دینے والا، ڈر نانے والا، بے پڑھوں کی حفاظت کرنے والا بنا کر بھیجا آپ میرے بندے اور رسول ہیں میں نے آپ کا نام متوكل رکھا آپ نہ سخت دل ہیں نہ سخت زبان، نہ بازاروں میں شور کرنے والے ہیں، برائی کا بدلہ برائی سے نہیں دیتے، بلکہ عفو و درگز ر سے کام لیتے ہیں، اللہ انہیں وفات نہ دے گا کہ ان کے توسل سے ٹیڑ ہے دین کو سیدھا کر دے گا اس طرح کہ لوگ پکارا ٹھیں گے اللہ کے سوا کوئی معبود نہیں، اور ان کی برکت سے اللہ انہیں آنکھوں، بہرے کا نوں اور ڈھکے دلوں کو کھول دے گا۔ (رواہ البخاری)



## حضرت عباس کا عقیدہ

عمر رسول حضرت سیدنا عباس نے حضور ﷺ کے سامنے حضور کا ذکر کیا،

من قبلها طبت في الظلال وفي  
 مستودع حيث يخصف الورق  
 وردت نارا خليل مستبرأة  
 في صلبه انت كيف يحترق  
 فخن في ذالك الضياء وفي النور  
 وسبل الرشداد مخترق

نزول زمین سے پہلے آپ سایہ جنت میں خوشحال تھے، جہاں جنت کے پتے جوڑے جاتے تھے، حضرت خلیل نار نمرود میں کیسے جلتے، آپ جوان کے صلب اطہر میں موجود تھے، ہم آپ کے نور سے ہدایت کے راستوں پر چل رہے ہیں (کتاب الوفا ص ۳۵)



## حضرت عبد اللہ بن عباس کا عقیدہ

حضرت سیدنا عبد اللہ بن عباس رضی اللہ عنہ فرماتے ہیں۔


”تورات میں حضور اقدس ﷺ کا اسم گرامی احمد الضحوک القتال وارد ہے۔ جس کا ترجمہ ہے، احمد ہمیشہ تبسم فرمانے والے اور دشمنان خدا سے جہاد کرنے والے، (شوابہ النبوة ص ۹)“

فرماتے ہیں کہ حضرت کعب احبارؓ سے پوچھا گیا کہ تورات میں حضور اکرم ﷺ کی تعریف کن الفاظ میں ہے انھوں نے فرمایا۔

”محمد رسول اللہ میرے عبد مختار ہیں ان کی ولادت کا شہر مکہ مکرمہ اور بھرت کا شہر مدینہ منورہ ہے، ان کے غلام اللہ تعالیٰ کی بہت حمد و شنا کرنے والے ہیں کہ وہ خوشی اور غمی میں اسی کی مدحت سرائی کریں گے، ہر بزرگی کے مقام پر اسی کی بزرگی بیان کریں گے، نمازو وقت پر ادا کریں گے، خواہ کیسا بھی مقام ہو، اپنے وسطوں پر ازار بند باندھیں گے اور طرفوں کو روشن رکھیں گے، اور رات کو ذکر خدا کی دھیمی آوازوں سے فضاۓ آسمانی کو گرم کریں گے (سنن دار می ص ۱۲)“

فرماتے ہیں کہ یہودی اغیار کے مقابلہ میں اس دعا کا سہارا لیتے تھے یا

اللہ اس نبی آخر الزماں کا واسطہ جس کا تو نے وعدہ فرمایا ہے دشمنوں پر ہمیں فتح عطا فرمा (تفیر قرطبی جلد ۲ ص ۲۷) فرماتے ہیں، اللہ تعالیٰ نے حضرت عیسیٰ کو وحی فرمائی کہ تم محمد مصطفیٰ ﷺ کی تصدیق کرو، اور اپنی امت کو ان پر ایمان لانے کی ہدایت کرو، اگر محمد مصطفیٰ ﷺ نہ ہوتے تو میں آدم کو پیدا نہ کرتا جنت و دوزخ کو پیدا نہ کرتا میں نے عرش معلیٰ کو پیدا کیا تو متھر ک تھا، اس کے اوپر لا الہ الا اللہ محمد رسول اللہ لکھا تو ساکن ہو گیا (کتب الوفا جلد اص ۳۰)



## حضرت عبد اللہ بن سلام کا عقیدہ

حضرت سیدنا عبد اللہ بن سلام رضی اللہ عنہ فرماتے ہیں کہ تورات میں سرکار ابد قرار ﷺ کی صفات جملہ کا ذکر ہے اور یہ بھی درج ہے کہ حضرت عیسیٰ علیہ السلام حضور کے ساتھ مدفون ہوں گے (خاصیّات الکبریٰ جلد اص ۲۲)

فرماتے ہیں میں نے حضور کا ذکر سن اور ان کی صفات کو پہچان لیا اور بات دل میں رکھی جب حضور مدینہ منورہ میں تشریف لائے تو میں نے تکبیر کہی۔ میری پھوپھی نے کہا اگر تم حضرت موسیٰ علیہ السلام کی آمد کا سنتے تو اس سے زیادہ کیا کرتے، میں نے کہا پھوپھی جان وہ موسیٰ علیہ السلام کے برادر مکرم ہیں وہ بھی ان کی طرح مبعوث ہوئے ہیں اس نے کہا اے بھتیجے کیا یہ وہی اکرم ہیں جن کی ہمیں خبر دی گئی ہے کہ وہ قیامت کے ساتھ مبعوث ہوں گے میں نے کہا ہاں، (دلائل النبوت بیہقیٰ، انوار محمد یہ ص ۲۲۲)



## حضرت سراقوہ کا عقیدہ

حضرت سراقوہ بن مالک رضی اللہ عنہ نے ابو جہل کے اشعار و اہمیت کے جواب میں حضور سرور عالم ﷺ کی شان اس طرح بیان فرمائی۔

ابا حکم والله لو کنت شاهدا

لامر جوادی اذتسو خ قوائمه

عجبت ولم تسلک بان محمدًا

رسول برہان فمن ذایقاومه

علیه فکف القوم عنہ فانی

اخال لنا يوماً ستبدو معالمه

اے ابو الحکم، (ابو جہل) خدا جل جلالہ کی قسم اگر تو اس وقت موجود ہوتا تو دیکھتا جب میرا گھوڑا پھر یہی زمین میں دھنس رہا تھا اور حیرت زدہ ہوتا اور

تجھے کوئی شک نہ رہتا کہ محمد مصطفیٰ ﷺ اللہ جل جلالہ کے رسول ﷺ اور برہان ہیں صلی اللہ علیہ وسلم ان کا کون مقابلہ کر سکتا ہے۔ تجھ پر ضروری ہے

کہ اپنی قوم کو ان کے مقابلے سے باز رکھے کہ عنقریب ان کی عزت و عظمت بلند سے بلند تر ہو گی (سیرت ابن کثیر جلد ۱ ص ۲۲۹)




## حضرت صفیہ کا عقیدہ

حضرت سیدہ صفیہ بنت عبد المطلب رضی اللہ عنہا بارگاہ رسالت میں

عرض گزار ہے۔

الا يارسول اللہ کنت رجاءنا  
وکنت بنا بر اولم تک جا فیا  
وکنت رحیما هادیا و معلما  
لبیک علیہ الیوم من کان با کیا  
فدررسول اللہ امی و خالتی  
وعمی و آبائی و نفسی و مالیا  
یارسول اللہ! آپ ہماری امید تھے آپ خوش اخلاق تھے۔ آپ بد  
سلوک نہیں تھے۔ آپ رحیم و ہادی و معلم تھے، جور و ناچاہتا ہے وہ آج آپ  
کے فراق میں روئے، میری ماں، خالہ، پچھا، ابا، میری جان و مال سب کچھ  
آپ پر ثار ہوں (زرقانی جلد ۸ ص ۳۰)



## اہل مدینہ کا نغمہ

حضور جان عالم ﷺ کی آمد مبارک پہ بنات مدینہ نے ذکر رسول سے  
سرشار نغمہ آلا پا

طلع البدرعلينا  
من ثنيات الوداع  
وجب الشكر علينا  
مادع الله داع  
ايها المعموث فينا  
جنت بالامر المطاع

وداع کی گھائیوں سے ہم پر بدر نبوت کا ظہور ہوا۔ ہم پر خدا کا شکر  
واجب ہے، کہ خدا کی طرف بلانے والا آیا، اے ہمارے درمیان میتوث  
ہونے والے آپ وہ حکم لائے ہیں جس کی اطاعت کرنا ضروری ہے  
(زاد المعادص ۲۶۲)



# باب حلقہ

ل ۹۴ ل ۹۵

قرآن و حدیث کے مطالعہ سے معلوم ہوتا ہے کہ آل رسول اور اصحاب رسول میں گھر اتعلق خاطر تھا وہ عظیم لوگ ”رحماء بینہم“ کی عملی تفیر تھے اور فالف بین قلوبکم فاصبحتم بنعمتہ اخواناً (اس نے تمہارے دلوں میں محبت ڈال دی اور تم آپس میں بھائی بھائی بن گئے) کا حسین نمونہ تھے۔ بلکہ حقیقت یہ ہے امت محمدیہ نے آل رسول ﷺ کا ادب و احترام کرنا صحابہ کرام کے اقوال و افعال سے سیکھا ہے۔ ذیل میں ہم صحابہ کرام کی سیرت مبارکہ کے اس ایمان آفرین گو شے پر بھی روشنی ڈالتے ہیں۔ اور یہ بھی بتائیں گے کہ آل رسول ﷺ کی نظر میں صحابہ کرام کا مقام ہے۔



## حضرت صدیق اکبر کا عقیدہ

حضرت سیدنا ابو بکر صدیق رضی اللہ عنہ کو عشق رسول کی وجہ سے آل رسول کے ساتھ شدید محبت تھی آپ حضور ﷺ کی نسبت کا بہت خیال رکھتے تھے، یہاں تک کہ جب حضرت ابو تقافہ مسلمان ہوئے تو انہوں نے کہا مجھے اپنے باپ کے ایمان لانے کی نسبت رسول اللہ کے چچا ابو طالب کے ایمان لانے پر زیادہ خوشی ہوتی (الریاض النظرہ جلد اص ۳۷۸) حضرت علی المرتضی رضی اللہ عنہ کے ساتھ آپ کو بہت پیار تھا ان کے نکاح کا سارا معاملہ بھی آپ کی زیر نگرانی طے پایا۔ آپ کی ترغیب پہ انہوں نے سیدۃ النساء کے رشتے کی درخواست کی، حضور نے درخواست قبول فرمائی تو انہوں نے واپس آ کر آپ سے اور حضرت عمر فاروق سے بات کی، جسے سن کر دونوں بہت ہی خوش ہوئے (کشف الغمہ جلد اص ۳۵۸) حضرت سیدہ

کا سامان جہیز بھی آپ نے خریدا (جلا العیون ص ۲۳۱)

پھر ان دونوں پاکیزہ ہستیوں سے ظاہر ہونے والے شہزادوں سے آپ کو خصوصی لگا دیا۔ آپ نے حضرت امام حسن رضی اللہ عنہ کو اٹھایا اور فرمایا بابی شبیہ بالنبی ﷺ لیس شبیهاً بعلیٰ و علیٰ یضحك، میرا بآپ قربان ہوتم نبی اکرم کے ہمشکل ہو، علی کے نہیں اور حضرت علی المرتضی ہنس رہے تھے (رواہ البخاری، مشکوٰۃ جلد ۳ ص ۳۲۳)

آپ نے اپنے دور خلافت میں حضرت علی المرتضی سے مشورے طلب فرمائے انہوں نے بھی آپ کے دست حق پرست پر بیعت کی (شرح نجح البلاغہ جلد ۲ ص ۹۷)

آپ کے پیچھے نمازیں پڑھیں (احتجاج طبری جلد ۱ ص ۱۲۶) آپ کو اپنا دوست اور محبوب تصور کیا (تلخیص الشافی جلد ۳ ص ۳۱۸) آپ کو امام عادل اور خلیفہ برحق مانا (احقاق حق ص ۱۶) اور ان سے بعض رکھنے والے کو کافر قرار دیا (رجال کشی ص ۳۲۸)

اور آپ کے اسم گرامی پر اپنے لخت جگر کا نام رکھا (مشہی الامالی جلد ۱ ص ۳۶) ایک بار آپ نے حضرت علی رضی اللہ عنہ کے بیٹھنے کے لیے جگہ چھوڑی تو حضور ﷺ نے خوش ہو کر فرمایا فضیلت والوں کو فضیلت والے ہی جانتے ہیں (الریاض النظرہ جلد ۱)

حضرت صدیق اکبر کے خاندان کی آل رسول سے نہایت مضبوط رشتہ داری قائم تھی۔ مثلاً حضرت امام حسن کی شادی آپ کی پوتی ہند بنت عبد الرحمن کے ساتھ ہوئی (شرح نجح البلاغہ جلد ۳ ص ۸) حضرت صدیق اکبر کا

یہ ارشاد بھی از حد قابل غور ہے۔

وَالذِّي نَفْسِي بِيَدِهِ لِقَرَابَةِ رَسُولِ اللَّهِ عَلَيْهِ السَّلَامُ أَحَبُّ إِلَيْيَ أَنْ أَصْلِي  
مِنْ قَرَابَتِي، خَدَاكِي قَسْمٍ مِّنْ أَنْ أَپْنِي قَرِيبِيُوْنَ نَسْ زِيَادَه حَضُورَ كَيْ اَهْلَ بَيْتِ كَوْ  
عَزِيزٍ رَكْتَاهُوْنَ (رواه البخاری كتاب المناقب)

☆☆☆

## حضرت فاروق اعظم کا عقیدہ

حضرت سیدنا فاروق اعظم رضی اللہ عنہ کا بھی آں رسول سے خاص تعلق تھا۔ عذرخواہ کے مقام پر حضور سرور عالم صلی اللہ علیہ وسلم نے حضرت علی المرتضی کی شان بیان فرمائی تو آپ نے بطور خاص ان کو مبارک باد دی۔ آپ ان کے نکاح میں حضرت ابو بکر صدیق کے ساتھ خصوصی محرک تھے۔ آپ ان کی اولاد مبارکہ سے شدید محبت کرتے۔ آپ نے اپنے صاحبزادے عبداللہ کی نسبت حسین کریمین کو دگنا مال عطا فرمایا (الریاض النظر جلد ۲ ص ۲۸) علامہ شبیل نعمانی کتاب الخراج کے حوالے سے رقمطراز ہیں۔

رسول اللہ صلی اللہ علیہ وسلم کے تعلق کا نہایت پاس رکھتے تھے۔ جب صحابہ وغیرہ کے روزی مقرر کرنے چاہے تو عبد الرحمن بن عوف وغیرہ کی رائے تھی کہ حضرت عمر مقدم رکھے جائیں، لیکن حضرت عمر نے انکار کیا اور کہا کہ ترتیب مدارج میں سب سے مقدم آنحضرت صلی اللہ علیہ وسلم کے تعلقات کے قرب و بعد کا لحاظ ہے۔ چنانچہ سب سے پہلے قبیلہ بنی ہاشم سے شروع کیا اور اس میں بھی حضرت عباس و حضرت علی کے ناموں سے ابتداء کی تھیں اور ان مقدار میں اسی کا لحظا رکھا۔ سب سے زیادہ جن لوگوں کی تھیں وہ اصحاب بدرا

تھے۔ حضرت امام حسن و حسین اگرچہ اس گروہ میں نہ تھے لیکن ان کی تnxوا ہیں اسی حساب سے مقرر کیس (الفاروق ص ۵۸۹)

ایک دفعہ امام حسن سے فرمایا اللہ جل جلالہ کے بعد تمہاری برکت سے ہمارے سر کے بال اگے یعنی ہمیں یہ عزت و عظمت عطا ہوئی ہے (صواتع محرقة ص ۷۷)

آپ نے اپنے دور خلافت میں زیادہ انحصار حضرت علی المرتضی کے مشوروں پر کیا آپ کا ارشاد ہے ”علی اقضانا“ علی ہمارے بہترین قاضی ہیں۔ (کتاب الامال جلد نمبر اص ۳۵۶) اور فرمایا علی کے ہوتے ہوئے کوئی فتویٰ نہ دے (حق اليقین جلد نمبر اص ۳۷۲) آپ بنی ہاشم کی عبادت کو سنت اور ان کی زیارت کو نیکی تصور فرماتے (کتاب الامال ص ۳۳۵) حضرت علی المرتضی نے حدیث پاک بیان فرمائی کہ ”عمر اہل جنت کے چراغ ہیں۔“ حضرت عمر فاروق نے فرمایا اے علی اسے لکھ دو، انہوں نے لکھ دیا تو حضرت عمر فاروق نے اپنی اولاد کو وصیت فرمائی کہ علی کا لکھا ہوا یہ فرمان رسول میرے کفن میں رکھ دینا، چنانچہ ان کی وصیت پر عمل کیا گیا (الریاض النضرہ جلد ۲ ص ۲۸۲) آپ کا ارشاد ہے لاتذکر و علیاً الابخیر، علی کا ذکر خیر کے ساتھ کیا کرو، جس نے ان کو تکلیف دی اس نے حضور محمد مصطفیٰ ﷺ کو تکلیف دی (الامال صد و ق ص ۳۳۸) حضرت علی المرتضی بھی امیر المؤمنین عمر فاروق سے ازحد مخلص تھے، انہوں نے آپ کو جنگ فارس میں حصہ لینے سے روکا کہ شہادت کی صورت میں امت مسلمہ مسائل کا شکار ہو جائے گی (نجح البلاغۃ مترجم ص ۱۰۳) آپ کے بارے میں

حضرت علی المرتضیؑ کا فیصلہ ہے کہ۔

”حضرت ابو بکر کے بعد لوگوں پر ایک ایسا فرمان زواخلافت پر مند نہیں ہوا جس نے امر خلافت کو قائم کیا اور اس پر ثابت قدیم دکھائی یعنی تمام پر تسلط حاصل کیا یہاں تک کہ دین مضبوط ہو گیا۔ پس مسلمان بہت سے فتنوں اور سازشوں کے بعد سکون پذیر ہوئے اور حضرت عمر کے احسان مند ہوئے (شرح نجح البلاغۃ از فیض الاسلام جلد ۲) حضرت علی المرتضیؑ نے اپنے لخت جگر کا نام آپؑ کے نام نامی پر رکھا (کشف الغمہ ص ۳۳۰)،“

آپؑ کی آل رسول کے ساتھ گھری رشتہ داری تھی، آپؑ کا نکاح حضرت علی المرتضیؑ اور سیدۃ النساء کی لخت جگر حضرت ام کلثوم سے ہوا، نور اللہ شوشتري لکھتے ہیں۔

اگر نبی دختر بعثمان داد ولی دختر خود را بعمر فرستاد (مجالس المؤمنین جلد ۱ ص ۲۰۳) فروع کافی جلد ۶ ص ۱۱۵، استبصار جلد ۳ ص ۳۵۲، پربھی یہ تاریخی حقیقت رقم ہے اور یہ نکاح آپؑ نے صرف آل رسول کی نسبت حاصل کرنے کے لیے فرمایا تھا، اہل سنت کا تو اس پر اجماع ہے، صحیح البخاری، تاریخ طبری، اسد الغائب، ثقات ابن حبان اور دیگر تاریخ و سیرت کی کتابوں میں اس کی صراحت منقول ہے، آپؑ نے شہزادی شہربانو کا نکاح حضرت امام حسین سے فرمایا اور فرمایا ابو عبد اللہ (امام حسین کی کنیت) اس خاتون سے تمحارے ہاں ایک بیٹا پیدا ہو گا جو تمام اہل زمین سے بہتر ہو گا (اصول کافی ص ۷۶ باب زین العابدین) حضرت عمر فاروق کا مشہور قول ہے لولا علی لھلک عمر، علی نہ ہوتے تو عمر ہلاک ہو جاتا

(استیعاب جلد ۲ ص ۳۷۳)



## حضرت عثمان غنی کا عقیدہ

حضرت سیدنا عثمان غنی رضی اللہ عنہ بھی آل رسول ﷺ کے بہت قریب تھے، آپ نے اپنی بیٹی عائشہ حضرت امام حسن رضی اللہ عنہ کے نکاح میں عطا کی، (مناقب آل ابی طالب جلد ۲ ص ۳۹) حضرت امام حسن کے بعد حضرت امام حسین نے ان سے نکاح کیا (ایضاً ص ۳۰)۔ حضرت علی المرتضی ان ان کے دست حق پرست پر بیعت فرمائی، (الآمی طوسی جلد ۲ ص ۱۲) اور آپ کی حفاظت کے لیے اپنے دونوں شہزادوں کو دربان مقرر فرمایا،



## دیگر صحابہ کا عقیدہ

حضرت سیدہ عائشہ صدیقہ رضی اللہ عنہا فرماتی ہیں، حضرت فاطمہ رضی اللہ عنہا کا انداز خرام حضور ﷺ کے مشابہ تھا (متفق علیہ، مشکوہ جلد ۳ ص ۳۵۶) فرماتی ہیں حضور ﷺ کو حضرت فاطمہ اور ان کے شوہر حضرت علی کے ساتھ سب سے زیادہ پیار تھا، (ترمذی، مشکوہ جلد ۳ ص ۳۶۰) فرماتی ہیں میں نے فاطمہ سے بڑھ کر کسی کو فصح نہ دیکھا، ایسا کیوں نہ ہوتا کہ وہ رسول اللہ کی لخت جگر تھیں (استیعاب جلد ۲ ص ۲۷۷) فرماتی ہیں حضور ﷺ نے حضرت علی، حضرت فاطمہ، حضرت حسن، حضرت حسین کو کالی اون کی

مخلوط چادر میں لے کر فرمایا، اے نبی کے اہل بیت اللہ چاہتا ہے تم سے گندگی کو دور کر دے اور تم کو ایسا پاک کر دے جیسا پاک کرنے کا حق ہے، (مسلم، مشکوٰۃ جلد ۳ ص ۳۵۶) فرماتی ہیں انه اعلم الناس بالسنّة، حضرت علی تمام لوگوں میں سنت کے زیادہ عالم ہیں (الریاض النصرہ جلد ۲ ص ۲۵۵)

☆ حضرت انس بن مالک رضی اللہ عنہ فرماتے ہیں حضرت حسن مجتبی رضی اللہ عنہ سے زیادہ کوئی بھی حضور کے مشابہ نہیں تھا، اور حضرت حسین بھی حضور کے مشکل تھے، (بخاری، مشکوٰۃ جلد ۳ ص ۳۵۸) آپ فرماتے ہیں جب حضرت حسین کا سر انور ابن زیاد کے دربار میں لا یا گیا تو میں وہاں موجود تھا اس نے آپ کے حسن میں کچھ کلام کیا اور چھڑی آپ کے ناک مبارک پر مارتا تھا۔ حضرت امام حسین حضور ﷺ کے ساتھ بہت مشابہ تھے اور آپ نے وسمہ کا خضاب لگایا تھا (ترمذی مناقب الحسین)

☆ حضرت زید بن ارقم، ابن زیاد کے دربار میں موجود تھے، انہوں نے دیکھا کہ وہ ظالم حضرت امام حسین رضی اللہ عنہ کے دندان مبارک پر چھڑی مارتا ہے تو وہ درد و کرب سے بلکہ اٹھے اور فرمایا ابن مرجانہ یہ چھڑی ہشا، میں نے دیکھا ہے کہ رسول اللہ ﷺ انہی لبوں اور دانتوں کو چوما کرتے تھے اور زار و قطار رونے لگے ابن زیاد نے کہا خدا تجھے بہت رلائے اگر تو بوڑھانہ ہوتا تو میں تجھے ضرور قتل کر دیتا (طبری جلد ۶ ص ۳۶۲)

آپ نے فرمایا ”میں اس سے بھی زیادہ غصہ دلانے والی بات نہ تاہم میں نے حضور اکرم ﷺ کو دیکھا کہ آپ نے دامیں زانو پر حسن اور

بائیں زانو پر حسین کو بھاڑکا تھا، آپ ان دونوں کے سر مبارک پر ہاتھ پھیرتے اور فرماتے تھے اے اللہ میں ان دونوں کو تیرے مومنین کے پاس امانت کے طور پر چھوڑتا ہوں۔ اے ظالم تو نے رسول کی امانت سے کیسا سلوک کیا اے کوفیوں سے خدا کبھی نہ خوش ہوتا نے فرزند رسول ﷺ کو شہید کیا اور ابن مرجانہ کو حاکم مانا اب یہ تمہارے اچھے افراد کو قتل کرے گا اور برے افراد کو چھوڑ دے گا یہ فرمایا آپ دربار سے نکل گئے (صوات عق محرقة ص ۱۹۲)

★ جب حضرت امام کا سر انور، یزید پلید کے دربار میں پہنچا تو اس نے بھی ابن زیاد جیسی حرکت کی، وہاں ابو بزرگہ اسلمی نے فرمایا ”خدا کی قسم تو اپنی چھٹری کو ایسی جگہ پر مارتا ہے جس کے بو سے لیتے ہوئے میں نے خود رسول ﷺ کو دیکھا، خبردار، قیامت کے دن حسین کے شفیع محمد مصطفیٰ ﷺ ہوں گے اور تیرا شفیع ابن زیاد ہوگا، یہ فرمایا آپ دربار سے چلے گئے (ابن اثیر جلد ۳ ص ۳۵)

★ حضرت عبد اللہ بن زبیر رضی اللہ عنہ نے حضرت امام کو خراج عقیدت پیش کیا کہ انہوں نے ذلت کی زندگی پر عزت کی موت کو ترجیح دی، اللہ تعالیٰ ان پر رحم فرمائے اور ان کے قاتل کو ذلیل کرے۔ قتل حسین کے بعد کیا ہم اہل کوفہ سے مطمین ہو سکتے ہیں..... خدا کی قسم انہوں نے قائم اللیل اور صائم النہار کو شہید کیا ہے، وہ ان سے زیادہ حقدار تھے کہ حکومت کا کار و بار چلاتے۔ وہ قرآن پاک کے بد لے گمراہی نہ پھیلاتے تھے، وہ اللہ کے خوف میں گریا یہ کناں رہتے تھے، وہ روزوں کو شراب کے بد لے نہ ختم

کرتے تھے اور ان کی محفل میں ذکر الٰہی کی بجائے شکاری کتوں کا ذکر نہ ہوتا تھا (ابن اثیر جلد ۳ ص ۳۰)

☆ حضرت سعد بن ابی و قاص رضی اللہ عنہ فرماتے ہیں کہ حضور اکرم ﷺ نے حضرت علی و فاطمہ و حسن و حسین کو بلا یا اور عرض کیا اللہم ہولا اہل بیتی، اے اللہ یہ میرے اہل بیت ہیں (مسلم، مشکوٰۃ جلد ۳ ص ۳۵۵)

☆ حضرت مسوار ابن محرّمہ رضی اللہ عنہ فرماتے ہیں کہ حضور اقدس ﷺ نے فرمایا، فاطمہ میرا جگر پارہ ہے، جس نے اسے ستایا اس نے مجھے ستایا (مشکوٰۃ جلد ۳ ص ۷ ۳۵)

☆ حضرت بر رضی اللہ عنہ فرماتے ہیں کہ میں نے حضور انور ﷺ کو دیکھا کہ آپ نے حضرت حسن کو شانہ نبوت پر اٹھایا اور کہتے تھے یا اللہ میں اس سے پیار کرتا ہوں تو بھی اس سے پیار کر (ایضاً)

☆ حضرت ابو بکر فرماتے ہیں کہ حضور اکرم ﷺ کو دیکھا کہ آپ منبر پر جلوہ فرماتھے اور حضرت حسن آپ کے پہلو مبارک میں تھے، آپ کبھی لوگوں کو دیکھتے اور کبھی ان کو دیکھتے اور فرماتے! میرا بیٹا سید ہے۔ ہو سکتا ہے اللہ اس کے ذریعے مسلمانوں کی دو عظیم جماعتوں میں صلح کرادے (بخاری، مشکوٰۃ جلد ۳ ص ۳۵۸)

☆ حضرت عبد اللہ بن عمر سے کسی کوفی نے پوچھا محرم میں مکھی کو مارنا کیسا ہے؟ آپ نے فرمایا! کوفی لوگ مجھ سے مکھی کے بارے میں پوچھتے ہیں حالانکہ دختر رسول کے نور نظر کو قتل کر چکے ہیں۔ حضور رسالت آب ﷺ نے فرمایا وہ دونوں دنیا میں میرے پھول ہیں (بخاری، مشکوٰۃ جلد ۳ ص

☆ حضرت ابو ہریرہ نے حضرت امام حسین کے پائے اقدس اپنے کپڑے سے پوچھے اور کہا خدا کی قسم جتنے آپ کے فضائل میں جانتا ہوں، لوگ جان لیں تو آپ کو کندھوں پر اٹھاتے پھریں۔ (اطہار السعادت) ایک دن آپ نے حضرت امام حسن سے کہا ذرا پیٹ کھولیے، میں وہاں بوسہ لینا چاہتا ہوں۔ جہاں سے حضور ﷺ نے بوسہ لیا ہے۔ (مندرجہ احمد جلد ۲ ص ۳۲۷)

☆ حضرت جابر بن عبد اللہ رضی اللہ عنہ کے پاس حضرت امام باقر جعفر الوداع کی معلومات لینے آئے تو انہوں نے نہایت عزت و احترام سے بھایا اور پھر موضوع پر گفتگو فرمائی (ابوداؤ دکتاب المناسک) ☆ حضرت امیر معاویہ رضی اللہ عنہ بھی آل رسول کا بہت احترام فرماتے تھے۔ آپ نے امام حسن و حسین کا سالانہ وظیفہ مقرر کر کھاتھا اور وہ قبول فرماتے تھے (نأخذ التواریخ جلد ۶ ص ۳۸) آپ نے یزید پلید کو وصیت فرمائی تھی۔

اے بیٹا! ہوس نہ کرنا، اور خبردار جب اللہ کی بارگاہ میں حاضر ہو تو تیری گردن میں حسین ابن علی کا خون نہ ہو ورنہ تو کبھی آرام نہ پائے گا، اور ابدی عذاب میں مبتلا رہے گا (نأخذ التواریخ جلد ۶ ص ۱۱۱)

☆ حضرت عبد اللہ بن عباس حضرت امام حسین کی رکاب کپڑے ہوئے تھے۔ لوگوں نے ان سے کہا آپ عمر میں ان سے بڑے ہیں اور ان کی رکاب کپڑے ہوئے ہیں، فرمایا حسین رسول خدا ﷺ کے بیٹے ہیں تو کیا

ان کی رکاب پکڑنا میرے لیے سعادت نہیں (سفینہ نوح جلد اص ۲۳ بحوالہ توید القوس)

☆ حضرت ابوالطفیل عامر بن واٹلہ فرماتے ہیں کہ حضرت علی المرتضی نے ایک خطبے میں ارشاد فرمایا سلوانی فوالله لاتسالونی عن شی الى یوم القيامة الاحد شکم به مجھ سے پوچھو خدا کی قسم میں قیامت تک ہر چیز کے بارے میں تمھیں بتا سکتا ہوں۔ (الریاض النظرہ جلد ۲ ص ۲۶۲)

☆ حضرت عبد اللہ بن مسعود فرماتے ہیں، قرآن پاک سات حروف میں نازل ہوا اور ہر حرف کا ایک ظاہر اور ایک باطن ہے۔ حضرت علی ہر حرف کے ظاہر و باطن کو جانتے ہیں (حلیۃ الاولیاء جلد اص ۶۵)۔ اور فرماتے ہیں اعلم اهل المدینۃ بالفرائض علی ابن ابی طالب، مدینۃ طیبہ میں فرائض کے سب سے بڑے عالم حضرت علی المرتضی ہیں (الریاض النظرہ جلد ۲ ص ۲۵۶)

**ازالہ شبہات:-** بعض حضرات چند روایات کا سہارا لے کر صحابہ کرام اور آل رسول رضی اللہ عنہم کی باہمی عداوت کو ثابت کرتے ہیں۔ بالخصوص حضرات خلفاءؑ کو آل رسول کا دشمن قرار دیتے ہیں۔

حضرت صدیق اکبر پر الزام لگاتے ہیں انہوں نے باغ فدک سے سیدہ زہرا کو محروم رکھا، اور سیدہ زہرا تمام عمران سے ناراض رہیں۔ جبکہ حقیقت حال یہ ہے کہ حضرت صدیق اکبر نے قرآن و حدیث پر عمل فرمایا تھا۔ یعنی باغ فدک مال فئے کا درجہ رکھتا تھا اور مال فئے میں قرابت داؤں، قیمتوں، محتاجوں، مسافروں اور فقیر مہاجروں کا بھی حق ہوتا ہے (سورۃ

الحضر) چنانچہ آپ یہ مال صرف سیدہ زہرا کو دے کر دوسروں کا حق کیے فراموش کر سکتے تھے، نیز حضور سرور عالم ﷺ نے فرمایا لانورث ماتر کناہ صدقہ ہم نبیوں کے مال کا کوئی وارث نہیں ہوتا ہم جو چھوڑتے ہیں صدقہ ہوتا ہے (متفق علیہ) اس مضمون کی حدیث مخالفین صحابہ کی معترض کتاب اصول کافی جلد اص ۸۳ پر اس طرح رقم ہے، امام جعفر صادق فرماتے ہیں کہ۔ بے شک علماء انبیا کرام کے وارث ہیں اس لیے کہ وہ اپنی وراثت میں درہم و دینار نہیں چھوڑتے بلکہ ان کی وراثت علم و حکمت کی باتیں ہیں، جوان کی باتوں سے حصہ لیتا ہے وہ وافر حصہ وصول کرتا ہے، آپ نے اس حدیث رسول کو نافذ فرمایا تھا، پھر اس میں حضرت سیدہ زہرا کی تخصیص نہیں، آپ نے ازواج رسول کے مطالبہ وراثت پر بھی یہی جواب دیا ہے، (متفق علیہ) کیا آپ ازواج رسول بالخصوص اپنی لخت جگر حضرت عائشہ صدیقہ کے بھی دشمن تھے، پھر کیا کوئی کسی روایت سے ثابت کر سکتا ہے کہ آپ نے باغ فدک آل رسول کو نہ دے کر اپنی اولاد کے حوالے کر دیا یا حضرت عمر فاروق اور حضرت عثمان غنی نے اسے اپنی وراثت تصور کر کے اپنی اولاد میں تقسیم کر دیا، ہاتو ابرہان کم، حضرت صدیق اکبر کی صداقت کی یہ بھی بہت بڑی دلیل ہے کہ حضرت علی المرتضی نے اپنے دور خلافت میں باغ فدک آل رسول کو عطا نہیں فرمایا، کیا حضرت علی المرتضی بھی آل رسول کے دشمن تھے، اور یہ کہنا کہ سیدہ زہرا آپ پر ناراض تھیں محل نظر ہے، انہوں نے جو نبی حدیث رسول سی خاموش ہو گئیں، بھلا سیدہ زہرا سے بڑھ کر حدیث رسول کا کون احترام کر سکتا ہے غضبت فاطمہ فاطمہ ناراض

ہو گئیں، کے الفاظ روایت راوی کا اپنا خیال ہے کہ جس پر غور کرنے کی  
گنجائش ہے اور اگر وہ جلال آرا ہو میں بھی تھیں تو یہ جذبہ وقتی طور پر تھا، امام  
بیہقی نے صحیح حدیث روایت فرمائی ہے کہ حضرت صدیق اکبر ان کی عیادت  
کے لیے ان کے کاشانہ اقدس پر تشریف لے گئے اور اجازت چاہی حضرت  
علیؑ نے ان سے پوچھ کر اجازت دی، فدخل عليهما فرض اهاتی،  
رضیت وہو، وہ اندر تشریف لے گئے اور سیدہ زہرا کو راضی کیا، سو وہ  
راضی ہو گئیں اور حضرت صدیق اکبر بھی راضی ہو گئے، (زرقانی علی  
المواہب) یہ بھی الزام لگایا جاتا ہے کہ اگر وہ راضی ہوتیں تو ان کی نماز  
جنازہ میں حضرت صدیق اکبر کو دعوت دی جاتی، ہماری نظر میں یہ الزام  
نہایت بے سرو پا ہے، حقیقت یہ ہے کہ سیدہ فاطمہ زہرا کو غسل بھی حضرت  
اماء بنت عمیس نے دیا تھا جو حضرت صدیق اکبر کی زوجہ محترمہ تھیں اور ان  
کی نماز جنازہ خلیفہ اول سیدنا صدیق اکبر نے پڑھائی تھی، اس پر اہل سنت و  
جماعت کی معتبر کتابیں طبقات ابن سعد اور المبدایہ والنهایہ گواہی دیتی ہیں،  
نیز منافقین صحابہ کی زبردست کتاب شرح ابن ابی الحدید علیؑ نجح البلاغۃ جلد ۲  
ص ۱۰۰ پر بھی صراحةً کہ ابوبکر ہو الذی صلی علیؑ فاطمہ علیہا السلام و کبر علیہا اربعاء، بے شک حضرت ابو بکر نے  
سیدہ فاطمہ کی نماز جنازہ پڑھائی اور چار تکبیریں کہیں۔ اس سے معلوم ہوا  
کہ خلیفہ اول اور آل رسول کے خاندانوں میں گھرے مراسم و روابط تھے،  
جیسا کہ ہم نے پہلے بھی لکھا ہے۔

حضرت فاروق اعظم پر بہت بڑا الزام ہے کہ انہوں نے حضور ﷺ کی

بارگاہ میں قلم و قرطاس نہ پیش کرنے دیا کہ کہیں وہ حضرت علی المرتضی کی خلافت کے بارے میں سند نہ لکھ دیں ہم کہتے ہیں کہ مخالفین صحابہ کو یہ کیسے معلوم ہو گیا کہ حضور نے خلافت علی کی سند لکھنے کے لیے قلم و قرطاس طلب فرمائے تھے، کیا یہ حدیث کے الفاظ ہیں، اگر نہیں تو قیاس ہے، اور ان کے نزدیک قیاس کرنا شیطان کا طریقہ ہے، اس کے برعکس اگر خلافت صدقیق کی سند کے بارے میں کہا جائے تو قیاس کے ساتھ نص حدیث سے بھی ثابت ہے مسلم شریف میں موجود ہے حضور ﷺ نے آخری ایام میں سیدہ عائشہ صدقیقہ سے فرمایا۔

”میرے پاس اپنے باپ ابو بکر اور بھائی کو بلا وَ کہ میں ایک تحریر لکھ دوں کیونکہ مجھے خوف ہے کہ کوئی تمنا کرنے والا تمنا کرے یا لینے والا کہے لیکن اللہ تعالیٰ اور ایمان والے ابو بکر کے سوا کسی کو نہ مانیں گے (مشکوٰۃ جلد ۳۲۶ ص ۳۲۶ فضائل ابو بکر)“

مخالفین صحابہ کی تفاسیر میں بھی ہے کہ سیدہ حفصة سے حضور سرور عالم ﷺ نے فرمایا ان ابا بکر یلی اللافہ بعدی ثم بعده ابوک ، بے شک میرے بعد ابو بکر خلیفہ ہوں گے اور ان کے بعد تمہارے باپ عمر فاروق خلیفہ ہوں گے، انہوں نے عرض کی کہ آپ کو کس نے خبر دی، فرمایا رب علیم و خیر نے (صافی جلد ۲ ص ۱۶۷، قمی ۳۷۶ ص ۲)

پھر جناب حیدر کارکان کی خلافت کو تسلیم کرنا ان کے ہاتھ پر بیعت کرنا اور ان سے تعاون کرنا ہمارے موقف کے عظیم دلائل ہیں فلحمد لله رب العالمین۔



## حضرت علی المرتضیؑ کا عقیدہ

☆ حضرت محمد بن سکندر روایت کرتے ہیں کہ انہوں نے حضرت علی المرتضیؑ رضی اللہ عنہ کو کوفہ کے منبر پر بیٹھے ہوئے دیکھا۔ وہ فرمائے تھے اگر کوئی میرے پاس آئے اور مجھے ابو بکر و عمر سے افضل کہے تو میں اس کو ضرور درے لگاؤں گا جو مفتری کی حد ہے (رجال کشی ص ۳۳۸)

☆ آپ فرماتے ہیں کہ اللہ تعالیٰ اپنی کتاب میں فرماتا ہے جو تم کو اللہ کا رسول دے وہ لے لو اور جس سے منع کرے رک جاؤ۔ تو تم رسول اللہ ﷺ کے گواہ بن جاؤ کہ انہوں نے ابو بکر کو اپنا خلیفہ بنایا ہے۔ (تفیر صافی جلد ۲ ص ۵۶۱)

☆ آپ کا ارشاد ہے رسول کے وعدے کا پابند رہنا ہے اس کی شرح میں ابن مشیم نے لکھا ہے کہ جب لوگ ابو بکر کی بیعت کر لیں تو میں (علی المرتضیؑ) بھی بیعت کرلوں۔ پس جب قوم کا عہد مجھ پر لازم ہوا یعنی ابو بکر کی بیعت مجھ پر لازم ہوئی تو اس کے بعد اس کی مخالفت کرنا میرے لیے ناممکن تھا (شرح نجح البلاغۃ جلد ۲ ص ۹۷)۔

☆ حضرت امام حسین رضی اللہ عنہ سے روایت ہے کہ ایک قریشی آدمی حضرت علی المرتضیؑ رضی اللہ عنہ کے حضور آیا اور کہا میں نے ابھی آپ کا خطبہ سنائے کہ آپ نے فرمایا ”اے اللہ ہم پر اسی طرح مہربانی کر جس طرح تو نے خلفائے راشدین پر کی۔ تو وہ خلفائے راشدین کون ہیں۔ آپ نے فرمایا وہ دونوں میرے دوست، تمہارے چچا ابو بکر و عمر ہیں۔ وہ ہدایت کے

امام، اسلام کے بزرگ اور قریش کے عظیم فرد ہیں۔ رسول اللہ ﷺ کے بعد دونوں کی پیروی لازم ہے جس نے ان کی پیروی کی وہ محفوظ ہے۔ جس نے ان کے آثار پر عمل کیا وہ سید ہے راستے پر ہے تلمیص الشافی جلد ۳ ص ۳۱۸

☆ فرماتے ہیں ”اللہ تعالیٰ فلا شخص یعنی عمر بن خطاب کے شہروں میں برکت دے اور ان کو محفوظ رکھے جس نے کبھی کو درست کیا، گمراہوں کو راہ راست پر لائے یہاں کا علاج کیا۔ شہر کے رہنے والوں کو مسلمان کیا، سنت طریقہ کو جاری فرمایا یعنی احکام پیغمبر کو جاری فرمایا۔ فتنہ و تباہ کاری اور فاد کے امور کو پس پشت ڈال دیا۔ اس دریا سے پاک دامن اور کم عیب ہو کر رخصت ہوئے۔ اس نے خلافت کی خوبیوں کو پایا، اس کے شر سے پہلے ہی رخصت ہو گئے۔ اور خلافت کو منظم طور پر سرانجام دیا۔ اور اس میں کوئی خرابی اور اختلال نہ آنے دیا۔ خدا تعالیٰ کی اطاعت بجالائے۔ اس کی نافرمانی سے دور ہے۔ اور اس کے حق کو ادا فرمایا (فیض الاسلام شرح نجح البلاغۃ جلد ۲ ص ۱۱۷)

☆ آپ سب صحابہ کرام رضی اللہ عنہم کے بارے میں فرماتے ہیں ”کہاں ہیں وہ میرے بھائی جو راہ خدا میں سوار ہوئے اور اسی اعتقاد حلقہ پر گزر گئے۔ کہاں ہے عمار، کدھر ہے ابن النھیان کس طرف ہے۔ ذوالشھادتین۔ کہاں ہیں ان کی مثالیں، اور کس طرف ہیں ان کے دینی بھائی جو خدا کی راہ میں مرنے کی فتمیں کھائے ہوئے تھے۔ (نیرنگ فصاحت ص ۲۶۸)

☆ فرماتے ہیں میں نے حضور اکرم ﷺ کے صحابہ کو دیکھا ہے تم میں

کوئی بھی ان کی نظر نہیں۔ وہ اس حال میں صبح کرتے کہ الجھے ہوئے بال غبار آلو د چہرے، ان کی راتیں قیام وجود میں گزرتی تھیں۔ کبھی ان کی پیشانیاں صرف وجود ہوتی تھیں۔ کبھی وہ اپنے معادہ کے ذکر سے ایسے ہو جاتے جیسے بقیہ ثنا خرم (یعنی کوئی حرکت نہ رہتی) سجدوں کے طول سے ان کی آنکھوں کے درمیان گھٹے پڑ کے ایسے ہو گئے تھے جیسے بکریوں کے زانو۔ جب خدا تعالیٰ کا ذکر آتا تو ان کی آنکھیں اشکبار ہو جاتیں کہ جب وہ دامن تر ہو جاتے۔ وہ خوف عقوبت اور امید ثواب سے ایسے لرزتے تھے جیسے آندھی کے وقت درخت جنبش کیا کرتے ہیں (ایضاً ص ۱۳۲)

☆ فرماتے ہیں اسلام میں سب سے افضل نیز اللہ اور اس کے رسول کے ساتھ سب سے زیادہ مخلص خلیفہ صدیق اور ان کے خلیفہ فاروق تھے۔ مجھے اپنی عمر کی قسم یقیناً ان کا مرتبہ اسلام میں بہت بلند ہے۔ ان کا انتقال فرماتا جانا اسلام کے لیے بہت بڑا نقصان ہے۔ اللہ ان پر رحمت فرمائے اور ان کو اعمال کی بہترین جزادے۔ (شرح نجح البلاغۃ جلد ۳ ص ۶۲)

☆ فرماتے ہیں جب عمر فاروق رضی اللہ عنہ پر حملہ ہوا تو انہوں نے مجلس شوریٰ کے چھ آدمیوں میں مجھے بھی شامل فرمایا۔ میں ان کے شامل کرنے پر شامل ہو گیا۔ میں نے مسلمانوں کی جماعت میں تفرقہ کو مکروہ سمجھا اور اتفاق کی لائھی کو توڑ نا غلط خیال کیا۔ فبایعتم عثمان فبایعتہ پھر تم نے عثمان غنی کی بیعت کی اور میں نے بھی بیعت کی (الاماں لیلشیخ الطوی جلد ۲ ص ۱۲۱)

☆ فرماتے ہیں اگر شوریٰ مہاجر ہو اور وہ کسی ایک

شخص کو اپنا امام نامزد کر لیں تو اللہ تعالیٰ بھی اس امام کو پسند کرتا ہے۔ (نجح البلاغۃ جلد ۳ ص ۷)

☆ فرماتے ہیں ”میری بیعت ان لوگوں نے کی جنھوں نے ابو بکر و عمر و عثمان رضی اللہ عنہم کی بیعت کی، بیعت کا عقیدہ بھی وہی تھا۔ (نجح البلاغۃ جلد ۳ ص ۷)



### امام حسن کا عقیدہ

خلیفہ پنجم حضرت امام حسن مجتبی رضی اللہ عنہ فرماتے ہیں کہ رسول اللہ ﷺ نے ارشاد فرمایا ”بے شک ابو بکر میرے کان کی طرح ہیں، عمر میری آنکھ کی طرح ہیں اور عثمان میرے دل کی طرح ہیں۔ (جامع الاخبار للشیخ الصدوق ص ۱۱۰)



### امام زین العابدین کا عقیدہ

شہزادہ کرب و بلا حضرت امام زین العابدین علی ساجد رضی اللہ عنہ، کی خدمت میں کوفی حاضر ہوئے اور حضرت ابو بکر و عمر کے بارے میں برے الفاظ استعمال کیے، آپ نے پوچھا کیا تم، مہاجرین میں سے ہو، وہ پچھے تھے، کوفی بولے نہیں، آپ نے پوچھا کیا تم ان لوگوں میں سے ہو جنھوں نے اپنے مہاجر بھائیوں کی خدمت کی۔ وہ بولے نہیں۔ آپ نے فرمایا میں گواہی دیتا ہوں کہ تم ان لوگوں میں سے بھی نہیں جو مہاجرین و انصار کے

بعد آئے اور دعا کی اے ہمارے رب ہمیں بخش اور ہمارے بھائیوں کو بخش جو ہم سے پہلے ایمان کی حالت میں چلے گئے۔ اور ایمان والوں کے متعلق ہمارے دل میں کوئی بعض وحدت نہ ڈال، اور یہ فرمایا کہ آپ نے حکم دیا میرے پاس سے نکل جاؤ اللہ تعالیٰ تھمیں ہلاک کرے، (کشف الغمہ ص ۱۹۹)



## امام باقر کا عقیدہ

حضرت امام محمد باقر رضی اللہ عنہ فرماتے ہیں جب رسول اللہ ﷺ غار میں تھے تو آپ نے فلاں (یعنی حضرت ابو بکر صدیق) کو فرمایا میں حضرت جعفر طیار رضی اللہ عنہ اور ان کے ساتھیوں کو اس کشتی میں بیٹھے دیکھ رہا ہوں۔ جو کہ دریا میں کھڑی ہے۔ نیز فرمایا میں انصار کو بھی اپنے گھروں میں بیٹھے دیکھ رہا ہوں۔ یہ سن کر حضرت ابو بکر نے تعجب کا اظہار کیا اور کہا مجھے بھی دلکھادیں، آپ نے حضرت ابو بکر کی آنکھوں پہ ہاتھ پھیرا تو انہوں نے بھی ان کو دیکھ لیا۔ حضور ﷺ نے انہیں فرمایا۔ انت الصدیق۔ تو صدیق ہے، (تفییر قمی جلد ۲ ص ۲۹۰)

آپ مزید فرماتے ہیں جو حضرت ابو بکر صدیق کو صدیق نہیں مانتا اللہ تعالیٰ اس کے قول کو دنیا و آخرت میں قبول نہیں فرمائے گا (کشف الغمہ جلد ۲ ص ۸۷) فرماتے ہیں کہ حضرت علی المرتضی رضی اللہ عنہ نے حضرت ابو بکر کی بیعت کر لی تھی (فروع کافی کتاب الروضہ ص ۱۳۶) کسی نے آپ سے پوچھا کہ کیا ابو بکر و عمر نے آپ کے حقوق پر کوئی ظلم کیا ہے۔ آپ نے فرمایا نہیں، مجھے خدا کی قسم جس نے اپنے رسول پر قرآن اتارا انہوں نے

ہمارے حقوق میں ایک رائی کے دانے کے برابر بھی ظلم نہیں کیا، اس نے کہا کیا میں ان دونوں سے محبت کروں۔ فرمایا ہاں ان کے ساتھ دنیا و آخرت میں محبت کر (شرح نجح البلاغۃ ابن حدید بحث باعث فدک)۔

☆☆☆ .

## امام جعفر صادق کا عقیدہ

آل رسول کے عظیم امام حضرت سیدنا جعفر صادق رضی اللہ عنہ اپنے آبائے کرام سے روایت اخذ کرتے ہیں کہ حضور سرور عالم ﷺ نے فرمایا ”اگر کسی معاملہ میں میری حدیث موجود نہ ہو تو میرے صحابہ کرام کی بات قبول کرو کیونکہ وہ ستاروں کی طرح ہیں جس کی پیروی کرو گے ہدایت پاؤ گے۔ میرے صحابہ کا اختلاف تمہارے لیے رحمت ہے۔ (بحار الانوار۔ انوار النعمانیہ جلد اص ۱۰۰)

فرماتے ہیں کہ حضرت علی المرتضیٰ رضی اللہ عنہ نے فرمایا میں تمہیں نبی اکرم ﷺ کے صحابہ کے بارے میں وصیت کرتا ہوں کہ انہیں برانہ کہو کیونکہ انہوں نے حضور کے بعد کوئی خلاف اسلام کام نہیں کیا۔ اور نہ کرنے والوں کو دوست بنایا۔ حضور ﷺ کی بھی یہی وصیت ہے۔ (بحار الانوار جلد ۲۲ ص ۲۰۶) فرماتے ہیں صدقیق اکبر میرے نانا ہیں اللہ مجھے کوئی شان و عزت نہ دے اگر میں ان کی شان و عزت کو تسلیم نہ کروں (احقاق حق ص ۷) فرماتے ہیں۔ مجھے صدقیق نے دوبار جنا آپ جب حضور ﷺ کے مزار پہ حاضر ہوتے تو حضور کے ساتھ جناب ابو بکر و عمر کو بھی سلام کرتے۔ (شرح نجح البلاغۃ ابن حدید)



## امام محمد تقی کا عقیدہ

حضرت سیدنا امام تقی رضی اللہ عنہ فرماتے ہیں میں حضرت عمر کے فضائل کا منکر نہیں لیکن ابو بکر صدیق ان سے افضل ہیں (احتجاج طبری ص ۳۵۰)



## امام حسن عسکری کا عقیدہ

آل رسول کے گیارہویں امام جو بقول مخالفین امام مہدی رضی اللہ عنہ کے والد ماجد ہیں، اپنی تفسیر میں فرماتے ہیں ”اللہ تعالیٰ نے حضور سرکار دو عالم ﷺ کو حکم دیا تھا کہ ہجرت کی رات اپنے ہمراہ ابو بکر صدیق کو لے لیں۔ کیونکہ اس نے آپ سے محبت کی ہے۔ آپ کی امداد کی ہے۔ آپ کا بوجھ اٹھایا ہے۔ آپ کے ساتھ ثابت قدم اور مستقل مزاج رہا ہے۔ وہ آپ کے دوستوں میں سے ہے اور جنت میں ان کے ہمراہ اعلیٰ محلوں میں قیام کرے گا“ (تفسیر حسن عسکری ص ۳۲۱)

## حاصل بحث

یہ تمام روایات مخالفین صحابہ کی معتبر اور مستند کتابوں سے اخذ کی ہیں۔ ان کی روشنی میں اور اہل سنت و جماعت کی کتابوں کو سامنے رکھ کر آدمی انصاف سے فیصلہ دے تو یہی فیصلہ دے گا کہ وہ عظیم اوگ ایک دوسرے کے ساتھ محبت کرتے تھے۔ ان کی زندگی اللہ اور اس کے رسول ﷺ کے لیے

وقف تھی۔ ان کی نظر میں ذاتی مفاد کی بجائے اسلام کا مفاد زیادہ اہم تھا۔ لہذا ان کی ذوات قدیمہ کو بحث و تجیص کا نشانہ بنانا اور اس نہ موم کام سے مسلم معاشرے میں امن و امان، اتفاق و یگانگت اور اخوت و محبت کو ختم کرنا کوئی کارنامہ نہیں۔ ہمارا فرض ہے کہ ان لوگوں کے نقش قدم پر چلیں اور ان کے معتقدات کو سامنے رکھ کر زندگی ببر کریں۔



## باب ہشتم

# صلب رسول

قرآن پاک نے وضاحت و صراحة کے ساتھ بتایا ہے کہ اللہ تعالیٰ کے دشمنوں کو کوئی اختیار نہیں اور نہ وہ کسی کی امداد کر سکتے ہیں۔ لہذا ان کو پکارنا، ان کے سامنے فریاد کرنا سب کفر و شرک ہے جبکہ اللہ تعالیٰ کے دوستوں، نبیوں اور ولیوں کے پاس اس کے دیئے ہوئے بے شمار اختیار ہوتے ہیں، جن کا معجزات اور کرامات کی صورت میں ظہور ہوتا ہے۔ ان کو پکارنا، ان کے سامنے فریاد کرنا جائز ہے، بلکہ اللہ تعالیٰ کی رحمت و نصرت کو پکارنے کے متراود ہے۔ اللہ تعالیٰ اگر فرشتوں کے ذریعے امداد فرماتا ہے تو اپنے نبیوں اور ولیوں کے ذریعے امداد فرمادے تو کون سی عجیب بات ہے۔ مستعان حقیقی تو وہی ہے یہ سب اس کی امداد کے مظہر ہیں، ہم اپنے موقف کے لیے بہت سے آیات قدیمه پیش کر سکتے ہیں، چند ایک کا ترجمہ دیکھیے۔

☆ بے شک تمہارا مددگار اللہ ہے، اس کا رسول ہے اور ایمان والے ہیں۔

☆ بے شک اللہ تمہارا مولا مددگار ہے اور جبریل ایمن اور نیک بندے تمہارے مددگار ہیں اور فرشتے تمہارے ظہیر (مددگار) ہیں۔

☆ اے محبوب! اللہ تمہیں کافی ہے اور تمہارے اتباع کرنے والے مومن (تمہیں کافی ہیں)

☆ حضرت ذوالقرنین نے قوم سے فرمایا تم اپنی قوت سے میری اعانت کرو۔ (الکھف آیت ۹۵)

☆ حضرت عیسیٰ نے فرمایا کون ہے جو اللہ کے لیے میرا مددگار ہے۔

حواری کہنے لگے ہم اللہ کے (دین کے) مددگار ہیں (الصف آیت ۱۳)

☆ نیکی اور پر ہیزگاری کے کاموں میں ایک دوسرے کی مدد کرو۔

☆ اے ایمان والو، صبر اور نماز سے مدد طلب کرو۔

ان آیات قدیسه پر غور کیا جائے تو معلوم ہوتا ہے کہ اللہ تعالیٰ کے برگزیدہ بندے بالخصوص ہمارے آقا مولیٰ حضور غمگسار امۃ ﷺ جو اس کے تمام بندوں کے سردار ہیں، غمزوں اور بے شہاروں کی فریاد سنتے ہیں اور امداد کرتے ہیں دیکھئے! حضور اللہ تعالیٰ کی رحمت بن کر آئے ہیں، تو کیا اللہ تعالیٰ کی رحمت بھی زندہ نہیں، کیا اللہ تعالیٰ کی رحمت بھی حاضر و ناظر نہیں۔ کیا اللہ تعالیٰ کی رحمت بھی کسی چیز کا اختیار نہیں رکھتی، کیا اللہ تعالیٰ کی رحمت کا وسیلہ بھی جائز نہیں۔ ان سوالوں کا جواب صحابہ کرام کے مبارک عقیدوں میں تلاش کیجئے۔

☆☆☆

## حضرت صدیق اکبر کا عقیدہ

حضرت سیدنا ابو بکر صدیق، نے حضور جان کائنات ﷺ کے وصال حسرت آیات پر حضور کو مخاطب کیا، ولا ان موتک کان اختیار الجن لموتک بالنفوس اذ کرنا یا محمد عند ربک ولنکن من بالک۔

ترجمہ: اگر آپ کے وصال میں ہمیں اختیار ہوتا تو ہم آپ کے وصال کے بد لے اپنی جانیں قربان کر دیتے، سرکار اپنے رب کے پاس ہمیں یاد

کرنا اور ہمارا خیال رکھنا۔ (مواہب لدنیہ جلد ص ۳۲۲)

آپ نے حضور ﷺ کے وصال پر چہرہ اقدس سے کپڑا اٹھایا، جھک کر پیشانی کو بوسہ دیا اور کہا میرے ماں باپ آپ پر قربان ہوں۔ آپ اپنی مبارک زندگی میں صاف سحرے تھے اور وفات کے بعد بھی صاف سحرے ہیں۔ جس خدا کے ہاتھ میری جان ہے۔ اس کی قسم! اللہ تعالیٰ آپ کو دو دفعہ موت کا مزہ نہیں چکھائے گا۔ (سیرۃ الرسول ص ۳۷ مترجم) حضرت صدیق اکبر نے اپنے وصال سے پہلے وصیت فرمائی تھی کہ میرا جنازہ حضور ﷺ کے مزار اقدس پہلے جانا اور اجازت طلب کرنا۔ اجازت مل گئی تو مجھے حضور کے پہلو میں دفن کر دینا اور نہ مسلمانوں کے قبرستان میں دفنا دینا، چنانچہ صحابہ کرام نے اس پر عمل کیا تو حضور کے دربار اقدس سے آواز آئی کہ جبیب کو حبیب کے ساتھ ملا دو۔ (تفہیم کبیر جلد ۵)

حضرت صدیق اکبر کا یہ عقیدہ بتارہا ہے کہ ان کے نزدیک حضور ﷺ کو یا محمد، یا رسول اللہ کہہ کر پکارنا کفر نہیں۔ حضور کی بارگاہ میں یہ کہنا حضور ﷺ ہمیں یاد کرنا، ہمارا خیال رکھنا، شرک نہیں۔ حضور وصال کے بعد بھی غلاموں کی فریاد سنتے ہیں، حضور ﷺ نے موت کا مزہ چکھا ہے۔ اس کے بعد آپ زندہ جاوید ہیں۔ اب آپ کے لیے کوئی موت نہیں۔ یاد رکھیں کہ اس عقیدے پر تمام امت کا اجماع ہے۔



## حضرت فاروق اعظم کا عقیدہ

حضور سرور عالم نور مجسم ﷺ کے وصال کے بعد حضرت فاروق اعظم

باجی انت امی یار رسول اللہ کے کلمات محبت کے ساتھ حضور ﷺ کے فضائل و مناقب بیان کرتے اور آنسو بہاتے رہے۔ خلاصہ پیش خدمت ہے۔

☆ یار رسول اللہ ﷺ! کھجور کے تنے کی نسبت آپ کی امت کو آپ کے فراق میں رو نے کا زیادہ حق پہنچتا ہے۔

☆ یار رسول اللہ ﷺ! اللہ تعالیٰ جل جلالہ نے آپ کی اطاعت کو اپنی اطاعت قرار دیا ہے۔

☆ یار رسول اللہ ﷺ! آپ کے دشمن جہنم کا عذاب دیکھ لینے کے بعد آرزو کریں گے کہ کاش آپ کی اطاعت کی ہوتی۔

☆ یار رسول اللہ ﷺ! موسیٰ علیہ السلام نے پھر سے پانی نکالا، یہ آپ کی انگلیوں سے نکلنے والے پانی سے زیادہ عجیب نہیں۔

☆ یار رسول اللہ ﷺ! عیسیٰ علیہ السلام نے مردے زندہ کئے، یہ آپ کے ساتھ بھنی ہوئی زہر آلو دکبری کے کلام کرنے سے زیادہ حیرت انگیز نہیں۔

☆ یار رسول اللہ ﷺ! نوح علیہ السلام نے اپنی قوم کے بارے میں ہلاکت کی دعا فرمائی، آپ بھی ہمارے بارے میں ایسی دعا کرتے تو ہم بھی ہلاک ہو جاتے۔ آپ نے مصائب برداشت کئے اور کہا یا اللہ میری قوم کو معاف فرماء۔

☆ یار رسول اللہ ﷺ! یہ آپ کی تواضع ہے کہ ہمارے ساتھ رہے، ہم میں نکاح کیا، ہمارے ساتھ کھانا تناول فرمایا، بھیڑ کی اون کا لباس پہنا،

جانوروں کی سواری کی، اور کسی کو اپنے پچھے بیٹھانا بھی گوارا فرمایا، اپنا کھانا زمین پر رکھنا پسند کیا۔ (صورة من عظمۃ الاسلام از شیخ عبد المجید کشک)

حضرت فاروق اعظم، حضور ﷺ کے توسل کو جائز سمجھتے تھے، امام بخاری نے روایت فرمائی کہ حضرت عمر بارش کی دعا اس طرح مانگا کرتے تھے، ”اے اللہ ہم تیری بارگاہ میں تیرے محبوب کے چچا عباس کا وسیلہ پیش کرتے ہیں۔ تو ہمیں سیراب فرماء، حضرت انس فرماتے ہیں فیسقون، پس انہیں بارش عطا کر دی جاتی (بخاری جلد اص ۳۷)

یاد ہے کہ محدثین کرام نے حضرت عباس کے وسیلے کو حضور ﷺ کا وسیلہ قرار دیا ہے، کیونکہ حضرت عباس کا تمام شرف و عزت حضور ﷺ کی بدولت ہے۔ حافظ ابن عبد البر نے یہ روایت ان الفاظ میں لکھی ہے۔ حضرت عمر نے دعا کی اے اللہ ہم تیرے نبی کے چچا کے وسیلے سے تیرا قرب چاہتے ہیں، ان کو اپنا شفیع بناتے ہیں۔ پس ان میں اپنے نبی کی روایت فرماء، جیسے تو نے دو بچوں کی ان کے باپ کی نیکی کے طفیل حفاظت فرمائی (کہ ان کی گرتی دیوار بنادی) (استیعاب جلد ۳ ص ۹۹) حضرت عباس کا بھی یہی عقیدہ تھا وہ دعا کرتے۔ اے اللہ یہ لوگ میرے وسیلے سے تیری طرف متوجہ ہیں کہ میرا تیرے نبی کے ساتھ تعلق ہے (عدۃ القاری جلد ۷ ص ۳۲)

یہ بھی سوچنے کی بات ہے کہ اگر عمر فاروق اور دیگر صحابہ کرام کے نزدیک حضرت عباس کا توسل جائز ہے تو کیا حضور ﷺ کا توسل جائز نہیں

ہو گا۔ نیز یہ بھی معلوم ہوا کہ حضور کے ویلے کے ساتھ امتی کا وسیلہ بھی جائز ہے۔ صحابہ کرام نے یہ مسئلہ بھی ہمیشہ کے لیے حل فرمادیا۔

حضرت فاروق اعظم سے روایت ہے کہ جب آدم علیہ السلام سے لغزش ہوئی تو انہوں نے دعا مانگی کہ مولا مجھے محمد مصطفیٰ ﷺ کے ویلے سے معاف فرم۔ اللہ تعالیٰ نے فرمایا آدم تو نے محمد مصطفیٰ کو کیسے پہنچانا۔ انہوں نے عرض کی مولا! میں نے آنکھ کھولی تو دیکھا کہ عرش کے پایوں پر لا الہ الا اللہ محمد رسول اللہ لکھا ہوا ہے میں نے جان لیا کہ یہ ہستی تجھے نہایت محبوب ہے، اللہ تعالیٰ نے فرمایا ہاں، تیری مغفرت فرماتا ہوں۔ اگر میں محمد مصطفیٰ کو پیدا نہ کرتا تو تجھے بھی پیدا نہ کرتا (المستدرک جلد ۲ ص ۶۱۵) امام حاکم فرماتے ہیں کہ اس حدیث کی سند صحیح ہے۔ اس حدیث مبارک سے جناب فاروق اعظم کا عقیدہ نکھر کر سامنے آ جاتا ہے۔ کیا وہ یہ نہیں جانتے کہ جب ہمارے باپ آدم علیہ السلام بھی حضور ﷺ سے بے نیاز نہیں ہو سکتے تو ہم کیسے حضور ﷺ سے بے نیاز رہ سکتے ہیں۔

☆☆☆

## حضرت علی المرتضیؑ کا عقیدہ

حضرت علی المرتضیؑ کی والدہ حضرت فاطمہ بنت اسد کا وصال ہوا۔ حضور ﷺ ان کی قبر انور میں تشریف فرمائی ہوئے اور یہ دعا مانگی اللہ جو موت و زندگی عطا کرتا ہے، جو زندہ ہے، جس کے لیے موت نہیں میری ماں فاطمہ کو بخشش دے اپنے نبی اور مجھ سے پہلے نبیوں کے ویلے سے اس کی قبر کو وسیع فرم۔ بیشک تو بڑا رحم والا ہے۔ (وفا الوفا جلد ص ۸۹۹)

بتابیے اس کا نام مشکل کشائی نہیں تو اور کیا ہے، یہ واقعہ تو حضرت علی المرتضیؑ کے گھر کا ہے کیا ان کا یہ عقیدہ نہیں ہو گا کہ حضور ﷺ اپنے غلاموں کی مدد فرم سکتے ہیں۔ یہ روایت حضرت انس بن مالک سے مروی ہے۔ معلوم ہوا کہ ان کا بھی اس عقیدے پر مکمل یقین ہے، حضرت علی مرتضیؑ نے روایت بیان کی کہ حضور ﷺ نے فرمایا شام میں چالیس ابدال ہوں گے جن کی برکت سے بارش دی جائے گی، ان کے ذیلے سے مدد طلب کی جائے گی۔ اور ان کی بدولت اہل شام سے عذاب دفع ہو گا۔ (مشکوٰۃ) روایت ہے کہ حضرت علی سے کہا گیا کہ اہل شام کے بارے میں بد دعا فرمائیں، فرمایا نہیں شام میں ابدال ہوتے ہیں خیال فرمائیے جن کا حضور کے غلاموں کے بارے میں یہ عقیدہ ہے، حضور کے بارے میں کیا عقیدہ ہو گا۔



## حضرت عبد اللہ بن عباس کا عقیدہ

امام المفسرین سیدنا عبد اللہ بن عباس فرماتے ہیں کہ خبر کے یہودی قبیلہ عطفان کے ساتھ جنگ کرتے رہتے تھے۔ ایک جنگ میں یہودی شکست کھا گئے تو انہوں نے یہ دعا مانگی اے اللہ! ہم تجھ سے تیرے بنی محمد مصطفیٰ ﷺ کے ذیلے سے مانگتے ہیں جو آخری زمانے میں ہمارے پاس آئیں گے، تو ہمیں عطفان کے مقابلے میں فتح عطا فرمائیں فتح نصیب ہوئی، جب آپ تشریف لائے تو یہودیوں نے آپ کا انکار کیا۔ اب اللہ تعالیٰ نے فرمایا وَ كَانُوا مِنْ قَبْلِ يَسْفَّهُونَ عَلَى الَّذِينَ كَفَرُوا، ”یہودی اس سلسلے نے پہلے کافروں کے خلاف فتح کی دعا مانگا کرتے تھے، یعنی

بک یا محمد، یعنی اے محبوب آپ کے وسیلے سے (ہدایۃ الحیاری لابن القیم الجوزیہ) آپ کے پاس کسی آدمی کا پاؤں سو گیا، آپ نے کہا اپنی محبوب ترین ہستی کا نام لو۔ اس نے پکارا یا محمد! اس کا پاؤں درست ہو گیا (الاذکار للنووی ص ۲۷۱)



### حضرت سواد بن قارب کا عقیدہ

صحابی رسول حضرت سیدنا سواد عرض کرتے ہیں۔

اے طیب اور مکرم حضرات کے لخت جگر آپ اللہ کی بارگاہ میں تمام رسولوں سے زیادہ قریب وسیلہ ہیں۔ آپ اس دن میں میرے شفیع ہوں گے جس دن کوئی شفیع سواد کو یہ نیاز نہیں کر سکے گا۔ (سیرت الرسول ص ۳۹)



### حضرت زہیر بن صرد کا عقیدہ

صحابی رسول حضرت زہیر رضی اللہ عنہ نے عرض کیا یا رسول اللہ ہم پر کرم فرمائیے آپ وہ کرم فرمائیں کہ جن کے کرم کے ہم امیدوار ہیں۔ (الروض الانف جلد ۲ ص ۳۰۶) گویا انہی کے جذبات کی عکاسی مولا نا حسن رضا بریلوی نے کی ہے۔

نگاہ لطف کے امیدوار ہم بھی ہیں  
لیئے ہوئے تو دل بے قرار ہم بھی ہیں

ہمارے دست تمنا کی لاج رکھ لینا  
تیرے فقیروں میں اے شہریار ہم بھی ہیں



## حضرت عتبی کا عقیدہ

حضرت سیدنا عتبی رضی اللہ عنہ فرماتے ہیں کہ ایک اعرابی حضور ﷺ کی قبر انور پہ حاضر ہوا اور عرض کرنے لگا السلام علیک یا رسول اللہ! میں نے اللہ کا فرمان سنا ہے ولو انہم اذ ظلموا انفسہم جائوک۔ جب وہ اپنی جانوں پر ظلم کر لیں تو اے محبوب آپ کی بارگاہ میں آ جائیں۔ میں آپ کی بارگاہ میں اپنے گناہوں کی معافی مانگنے آیا ہوں اور آپ کی شفاعت کا طلب گار ہوں۔ پھر اس نے یہ اشعار پڑھے۔

یَا خِيرٌ مِنْ دُفْنَتْ بِالْقَاعِ اعْظَمْ  
فَطَابَ مِنْ طَيْهَنَ الْقَاعِ وَالْأَكْمَ  
نَفْسِي الْفَدَاءَ لِقَبْرِ اَنْتَ سَاكِنَه  
فِيهِ الْعَفَافُ وَ فِيهِ الْجُودُ وَ الْكَرَمُ

اے اس جگہ میں مدفن ذات بہترین جس کی مہک سے کوہ و دمن مہک اٹھے۔ میری جان اس قبر انور پر فدا جس میں پا کیزگی ہے، جود و کرم ہے۔ وہ چلا گیا تو مجھے اونگھ آگئی، حضور سرور کائنات ﷺ نے خواب میں زیارت سے نوازا اور فرمایا، عتبی اعرابی سے کہہ دو کہ اللہ تعالیٰ نے اس کو بخش دیا ہے (تفیر ابن کثیر جلد اص ۵۲۰)



## حضرت امیہ بن خالد کا عقیدہ

صحابی رسول سیدنا امیہ بن خالد رضی اللہ عنہ فرماتے ہیں کہ نبی اکرم ﷺ فقر امہا جرین کے وسیلے سے فتح و نصرت کی دعا کرتے تھے۔ (رواہ شرح النہ، مشکوٰۃ)

حالانکہ حضور سرور عالم ﷺ کو کسی کے وسیلے کی ضرورت و حاجت نہیں کیونکہ حضور خود وسیلہ عظمیٰ ہیں۔ ایسا کر کے آپ نے امت مرحومہ کو تعلیم دی ہے کہ یہ عمل شرک و کفر نہیں، تمہارے نبی پاک صاحب لوالک ﷺ کی مبارک سنت ہے۔ یہی حضرت امیہ بن خالد رضی اللہ عنہ کا عقیدہ ہے۔



## حضرت عثمان بن حنیف کا عقیدہ

حضرت سیدنا عثمان بن حنیف رضی اللہ عنہ فرماتے ہیں کہ ایک نابینا شخص نے حضور سرور عالم ﷺ کی بارگاہ میں عرض کی حضور! میری بینائی کے لیے دعا فرمائے، حضور ﷺ نے اسے یہ تعلیم فرمائی کہ دور کعت نفل پڑھ کر یہ دعا مانگو اے اللہ میں تجھ سے سوال کرتا ہوں اور تیری طرف نبی رحمت ﷺ کے وسیلے سے متوجہ ہوتا ہوں۔ یا محمد! میں آپ کے وسیلے سے اپنی حاجت اپنے رب کی بارگاہ میں پیش کرتا ہوں۔ تا کہ پوری ہو، اے اللہ! میرے حق میں حضور ﷺ کی شفاعت قبول فرم۔ (المستدرک جلد اص ۵۱۹)

اس دعا کی برکت سے اس شخص کو بینائی مل گئی۔ دعا میں ”یا محمد“ کے

کلمات بتا رہے ہیں کہ اللہ کے ساتھ اس کے محبوب کو پکارنا بھی جائز ہے۔ اور یہ پکاراں نبی نے سکھائی ہے جو دنیا سے کفر و شرک کو ملیا میث کرنے کے لیے آیا ہے۔ حضرت عثمان بن حنیف رضی اللہ عنہ کا اس دعا پر ایسا ایمان تھا کہ حضرت عثمان غنی رضی اللہ عنہ کے دور میں ایک شخص کو ان سے کام پڑ گیا، حضرت عثمان غنی رضی اللہ عنہ نے توجہ نہ دی۔ حضرت عثمان بن حنیف نے اسے یہی دعا سکھائی۔ اس نے دور کعت لفظ پڑھ کر یہ دعا مانگی اور حضرت امیر المؤمنین کی بارگاہ میں پہنچا، انھوں نے اس کی حاجت فوراً پوری کر دی بلکہ یہ بھی فرمایا، مزید کوئی کام ہو تو میرے پاس آ جانا (مجموع صغیر طبرانی ص ۱۰۳)



## حضرت بلاں مزنی کا عقیدہ

حضرت فاروق اعظم رضی اللہ عنہ کے دور خلافت میں قحط پڑ گیا۔ حضرت بلاں بن حارث مزنی رضی اللہ عنہ، حضور ﷺ کے مزار اقدس پر حاضر ہوئے اور عرض کی۔

یار رسول اللہ استسق لامتک فانهم قد هلکوا۔

ترجمہ:- یار رسول اللہ اپنی امت کے لیے بارش کی دعا فرمائیے کہ لوگ ہلاک ہو رہے ہیں۔

خواب میں حضور کی زیارت ہوئی، آپ نے حکم دیا کہ عمر کے پاس جاؤ، انہیں دعا کے لیے کہنا بارش دی جائے گی، اور انہیں کہنا کہ احتیاط کرتے رہیں۔ وہ امیر المؤمنین کے پاس آئے اور ساری داستان بیان

کی۔ حضرت عمر روپڑنے اور کہا یا اللہ میں اپنی طاقت کے مطابق تو غفلت نہیں کرتا۔ (استیعاب جلد ۲ ص ۳۶۳)

حضرت عمر کے دور میں ایک بار پھر قحط سالی ہو گئی، حضرت بلاں مرنی پھر پکارے یا محمد اہ، حضور خواب میں تشریف لائے اور فرمایا تھیں زندگی مبارک ہو (البدا یہ و النها یہ جلد ۱ ص ۹۱)



## حضرت خالد بن ولید کا عقیدہ

جنگ یمامہ زوروں پر تھی۔ میلہ کذاب کی سانچھ ہزار فوج کے مقابلے میں مٹھی بھر مجادلہ میں اسلام کے پاؤں اکھڑنے لگے تو حضرت خالد بن ولید نے، یا محمد اہ کی صدائیں کر کے مسلمانوں کو پکارا۔ کہ اس دن ان کی علامت یہی تھی (البدا یہ جلد ۶ ص ۳۲۳) تاریخ ابن اثیر جلد ۲ ص ۱۵۲) ہر صحابی کی زبان پر یا محمد اہ یا محمد اہ کے مبارک کلمات جاری ہو گئے اور اللہ تعالیٰ نے اس نام مبارک کے صدقے اہل اسلام کو فتح عطا فرمائی۔

یہ نام کوئی کام بگڑانے نہیں دیتا

بگڑے بھی بنادیتا ہے یہ نام محمد

جنگ یرموک میں پانچ لاکھ کافروں کے مقابلے میں ستائیں ہزار مسلمان برسر پیکارتے۔ ان میں ایک سو بد ری صحابہ کرام بھی شامل تھے۔ فتح مشکل دکھائی دیتی تھی۔ آخر حضرت خالد بن ولید اور ابوسفیان نے زوردار حملہ کیا اور سب کی زبان پر جاری تھی یا محمد یا منصور ام تک ترجیح:

اے محمد! اے منصور آپ کی امت (تاریخ ناخ التواریخ جنگ ریموک) غلاموں نے پکارا تو آقا نے امداد فرمائی، سبحان اللہ۔

فریادِ امتی جو کرے حال زار میں  
ممکن نہیں کہ خیر بشر کو خبر نہ ہو

(امام احمد رضا)



## حضرت کعب بن ضمرہ کا عقیدہ

جنگ حلب میں حضرت کعب بن ضمرہ ایک ہزار مجاہد لے کر کفار پر حملہ آور ہوئے۔ اور دونوں طرف سے گھیرے میں آگئے، اس مشکل ترین گھڑی میں اپنے چارہ ساز کو پکارایا محمد! یا محمد! یا نصر اللہ نزل اے محمد، اے محمد اے اللہ کی امداد نزول فرمائیے، تمام مسلمانوں نے جم کر کفار کا مقابلہ کیا (فتح الشام جلد اس ۱۹۶)



## حضرت عائشہ صدیقہ کا عقیدہ

حضرت اوس بن عبد اللہ فرماتے ہیں ایک دفعہ مدینہ منورہ میں قحط پڑ گیا، اہل مدینہ نے حضرت عائشہ صدیقہ کی خدمت میں عرض کی، انہوں نے فرمایا۔

”انظرو و قبر النبی ﷺ نبی مکرم ﷺ کے مزار قدس کو دیکھو!  
آسمان کی طرف اس کا روشن دان کھول دو۔ کہ آسمان اور اس کے درمیان

پردہ نہ رہے۔ لوگوں نے ایسے ہی کیا، اتنی بارش ہوئی کہ سبزہ پیدا ہوا، اونٹ فربہ ہوئے کہ چربی کی وجہ سے ان کے جسم پھٹے جاتے تھے، اس سال کا نام عام الحق رکھا گیا، (سنن داری جلد اس ۳۳)



## حضرت نابغہ جعدی کا عقیدہ

حضرت ابو موسیٰ اشعری، حضرت عثمان غنی کے افراد تھے، انہوں نے بنو عامر کا احتساب کیا تو بنو عامر نے اپنی قوم کو بلایا۔ حضرت نابغہ جعدی ان کی فریاد پر نکلے تو حضرت ابو موسیٰ نے پوچھا آپ کیوں آئے ہیں، انہوں نے فرمایا مجھے میری قوم نے بلایا ہے۔ حضرت ابو موسیٰ نے انہیں سزا دی، اس موقع پر انہوں نے یہ اشعار کہے۔

فَإِنْ تَكُ لَّا بْنَ عَفَانَ أَمِينًا

فَلَمْ يَعْثُثْ بَكَ الْبَرُّ الْأَمِينًا

وَيَا قَبْرَ النَّبِيِّ وَصَاحِبِهِ

الَا يَأْغُوْثُنَا لَوْتَسْمِعُونَا

یعنی اگر آپ ابن عفان کے امین ہیں تو انہوں نے آپ کو احسان کرنے والا امین نہیں بنایا اے نبی اور ان کے دو صاحبوں کی قبر مبارک! اے ہمارے غوث، آہ آپ ہماری فریاد سن لیں۔ (استیغاص جلد ۳ ص ۵۸۶)

ذرا سوچئے، خدار اغور کیجئے، صحابہ کرام کا یہ معمول زندگی تھا کہ جب بھی انہیں کسی قسم کی مصیبت آتی وہ حضور سرور عالم ﷺ کو پکارتے تھے۔ اس

میں حضور کی حیات ظاہری اور حیات باطنی کی کوئی قید نہیں۔ ان کا عقیدہ تھا کہ حضور اپنی قبر انور میں بھی حیات ابدی کے ساتھ جلوہ فرمائیں۔ وہ سنتے ہیں، وہ دیکھتے ہیں، وہ مدد کرتے ہیں۔

تو زندہ ہے واللہ تو زندہ ہے واللہ  
مرے چشم عالم سے چھپ جانے والے  
**ملت اسلامیہ کے مسائل کا حل**

آج ملت اسلامیہ گوناں گوں مسائل اور نوبہ نو مصائب کا شکار ہے، انتشار ہے، اغیار کی غلامی کے گھمبیر اندر ہیرے ہیں۔ محتاجی کا دور دورہ ہے۔ کوئی بھی اسلامی ملک ایسا نظر نہیں آتا جو مکمل طور پر خود کفیل ہو، ہمارے حکمران دوسروں کے افکار و نظریات کو آئیڈیل سمجھتے ہیں، عوام بے یقینی کی کیفیات سے دو چار ہیں۔ جس کا جی چاہے ہمیں آنکھیں دکھا کر اپنی مرضی کے مطابق فیصلے کرو سکتا ہے۔ کوئی استقامت نہیں، آخر مسلمان کیوں اتنے پریشان ہیں، ہمیں تو ایک ہی وجہ نظر آتی ہے کہ مسلمانوں نے صحابہ کرام کے اس راستے کو چھوڑ دیا ہے۔ یعنی مشکلوں میں اپنے مشکل کشا کو پکارنا، اس کی رحمت بے پایاں میں پناہ لینا، اس کی نصرت پر بھروسہ کرنا، فراموش کر دیا ہے، ہمیں امر یکہ جیسے بے وفا پر اعتبار ہے۔ اپنے رسول، اپنے غمگسار پر اعتبار کیوں نہیں، اگر ہے تو کبھی مدینہ منورہ کی طرف چہرہ، بلا یئے اپنے مہربان نبی کو، خدا کی قسم وہ ایک لمحے میں سارے غم دور کرنے والے ہیں، اک آن میں ساری گزریاں بنانے والے ہیں۔ میرے استاد گرامی حضرت آسی نے کیا خوب دعوت دی ہے۔

اے امن پسند و آجا و سر کار کے دامن رحمت میں  
اس چارہ گرہستی کے سوانح کا کوئی بھی چارہ نہیں

# مراجع

- ☆ مند احمد شریف
- ☆ موطا امام مالک
- ☆ شماں ترمذی شریف
- ☆ شرح الشماں مناوی
- ☆ صورۃ من عظمة الاسلام
- ☆ سیرت ابن اسحاق
- ☆ سیرت ابن ہشام
- ☆ سیرت المصطفیٰ
- ☆ الروض الانف
- ☆ سیرت رسول عربی
- ☆ انوار محمدیہ
- ☆ تفسیر خازن
- ☆ تفسیر جلالین
- ☆ تفسیر درمنشور
- ☆ تفسیر کبیر
- ☆ تفسیر مدراءک
- ☆ تفسیر معالم التزیل
- ☆ الادب المفرد بخاری
- ☆ وفا الوفاء
- ☆ قرآن پاک
- ☆ صحیح بخاری شریف
- ☆ صحیح مسلم شریف
- ☆ جامع ترمذی شریف
- ☆ سنن نسائی شریف
- ☆ سنن ابن ماجہ شریف
- ☆ سنن ابو داؤد شریف
- ☆ سنن دارمی شریف
- ☆ سنن بیهقی شریف
- ☆ مشکوٰۃ المصانع
- ☆ الکفایہ
- ☆ نخبۃ الکفر
- ☆ الاحکام فی اصول الاحکام
- ☆ شرح السنہ
- ☆ فضائل الصحابة
- ☆ دلائل الخیرات
- ☆ تاریخ الحمیس
- ☆ رحمۃ للعلماء
- ☆ تاریخ الخلفاء

- |                            |                             |
|----------------------------|-----------------------------|
| ☆ محمد رسول الله           | ☆ فتوح الشام بلا ذري        |
| ☆ دراج النبوة              | ☆ تاریخ ابن عساکر           |
| ☆ دلائل النبوة             | ☆ اصحابہ فی معرفۃ الصحابة   |
| ☆ شواهد النبوة             | ☆ ترجمان الشہ               |
| ☆ سبل الهدی                | ☆ مواہب لدنیہ               |
| ☆ تفسیر الصادقی            | ☆ کتاب الشفا                |
| ☆ الریاض التضّر            | ☆ زرقانی علی الموهّب        |
| ☆ سیرت الرسول              | ☆ تفسیر روح المعانی         |
| ☆ الدوّلة الممکلیة         | ☆ الخصائص الکبری            |
| ☆ تاریخ الکامل ابن اثیر    | ☆ جمع الوسائل للقاری        |
| ☆ سیرت ابن کثیر            | ☆ حجۃ البُدُل علی العالمین  |
| ☆ تاریخ الامم والملوک طبری | ☆ دیوان حسان بن ثابت        |
| ☆ طبرانی شریف              | ☆ البدایہ والنھایہ          |
| ☆ قصیدۃ النعمان            | ☆ متدرب للحاکم              |
| ☆ اشعة اللمعات شرح مشکوٰۃ  | ☆ سیرت حلبيہ                |
| ☆ مندا الفردوس             | ☆ ضیاء النبی                |
| ☆ الترغیب والترہیب         | ☆ طبقات ابن سعد             |
| ☆ میزان الشریعۃ الکبری     | ☆ قصیدہ بردہ شریف           |
| ☆ مصنف ابن شیبہ            | ☆ السیرۃ النبویہ زینی دحلان |
| ☆ طحاوی شریف               | ☆ ذخیر العقی                |

- ☆ تفسیر قرطبي
- ☆ زاد المعاد
- ☆ جلا العيون
- ☆ احتجاج طرسی
- ☆ تخلیص الشافی
- ☆ رجال کشی
- ☆ احقاق حق
- ☆ شرح نجح البلاغة
- ☆ مشہد الامالی
- ☆ حق اليقین
- ☆ الاستعیاب
- ☆ هدایۃ الحیاری لابن القیم
- ☆ مناقب آل ابی طالب
- ☆ اظہار السعادت
- ☆ تفسیر صافی و قمی
- ☆ جامع الاخبار للصدق و نق
- ☆ بحار الانوار
- ☆ هبجه الاسرار
- ☆ اخبار الاخیار
- ☆ کنز العمال
- ☆ تحقیق الفتوی
- ☆ کشف الغمہ
- ☆ فتح الباری شرح البخاری
- ☆ رد المحتار
- ☆ مشنوی مولوی معنوی
- ☆ الفاروق شبی
- ☆ حلیۃ الاولیاء
- ☆ مجالس المؤمنین
- ☆ صواعق محرقة
- ☆ اصول کافی
- ☆ الامالی طوسی
- ☆ ناسخ التواریخ
- ☆ نیرنگ فصاحت
- ☆ انوار النعمانیہ
- ☆ تفسیر حسن عسکری



# فہرست کتب


## قادری رضوی کتب خانہ - گنج بخش روڈ لاہور

Ph: 0333-4331922

نام کتب	قیمت
کیا آپ جانتے ہیں؟	180 روپے
بزرگ	180 روپے
خطبات الہیہ	120 روپے
سیرت غوث اعظم رضی اللہ عنہ	90 روپے
رازوں کے راز ترجمہ سرالسرار	66 روپے
تفصیل اقاطر (فی مناقب الشیخ سیدنا عبدالقادر رضی اللہ عنہ)	60 روپے
فتح الغیب	60 روپے
سیرت و خطبات سیدنا غوث اعظم رضی اللہ عنہ	60 روپے
زینۃ القاطر (فی مناقب الشیخ عبد القادر رضی اللہ عنہ)	50 روپے
معجزات رسول کریم ﷺ	90 روپے
قرآن حکیم کا تصور نبوت و ولایت	75 روپے
شان حبیب الباری میں روایات البخاری	120 روپے
رسائل مجدد الف ثانی	120 روپے
ذکرہ مجددین اسلام	135 روپے
زبان میری ہے بات اُن کی	105 روپے
حتم نبوت زندہ باد	90 روپے
جهان انبیاء علیہم السلام	105 روپے



شبویر ساقی افکاری



شبویر ساقی ہائل نسین میاں برائی مسند




شبویر ساقی افکاری مسند



شبویر ساقی افکاری مسند



نواز و فانی



نواز و فانی



علامہ غلام فضلیہ مجذوبی دہلی



شیخ عبدالعزیز ناقہ دہلی



گنج کنخ  
لفلا لاهور

قادری رضوی کتبخانہ